

1926—1991 ЕЛЛАРДА АЗАТ ХАТЫН

№ 6 / 2022

СӨҖҖҖЫКӘ

ISSN 0869-1398

АМАЗОНКАЛАР
яман шеи —
хөкем түгел

гомер
көзләремдә —
ЯЗЛАР
хәтер-хәтирә

ТИРАМИСУ
итальян
десерты

Динара
САДЫЙКОВА.

«Авыру баланы
яратырға, хөрмәт
итәргә кирәк!»

Әниемнен туй күлмәге...



Әниемнең туй күлмәге...
Сезнең гаиләнең матур
бер ядкаре.

Кадерле кешегезнең
яшьлегеннән бер кайтаваз.
Аның иң бәхетле бер көненең
шаһиты.

Сакланамы ул сездә?
Аны кулга алгач, йөзе балкып
киткән әниегез нәрсәләр искә
төшерә, нинди истәлектәр
сөйли?

Бездә яңа проект: әниегезнең
туй күлмәген киеп көзгә
алдында бөтерелгән
мизгелне сурәтләгән
фотосурәтләрегезне көтәбез.
(«Минем кыз чагым син,
кызым!» – дип әйтәдер
әниегез сезгә карап.

Яратып, сөенеп, аз гына
моңсуланып...)

Тагын – аларның туй көненнән
бер мизгел дә көтәбез!

■ «Безнең чорда 25 яшьтән соң
гаилә кору соң дип кабул ителә
иде, – ди әни, туй күлмәге турындагы
истәлектән барлап. – Яшемнән
кыенсынып, туй үткәрәсем
килмәвемне хәтерлим әле. Берәздән
кире уйладым, әлбәттә. Шулай да туй
күлмәген сайлаганда аның гадиле-
генә, күзгә артык ташланып тормавы-
на өстенлек бирдем. Безнең заманда
да сайлау мөмкинлегә зур, кибет-
ләрдә матур, төрледән-төрле күлмәк-
ләр күп иде. Минем күзем исә менә
шушы тыйнак кына булганына төште».
«Соңлап кияүгә бардым, сезне дә
олыгаеп кына алып кайттым.
Миңа охшамагыз, оягызны иртәрәк
корыгыз», – дия иде ул безгә һәр-
вакыт. Әнигә кияүгә чыкканда
28 яшь кенә булган югыйсә.

Зөһрә САДЫЙКОВА.

Казан.

Фото: Анна Арахамия.

Сөй гомерне, сөй халыкны, сөй халыкның дөньясын!



© «Сөембика» 2022

Ежемесячное литературно-художественное и культурно-просветительское электронное периодическое издание на татарском, русском языках для женщин и семьи.

Территория распространения: Российская Федерация, зарубежные страны

Элемтә, мәгълүмати технологияләр һәм массакүләм коммуникацияләр өлкәсендәге күзәтчеклек буенча Федераль хезмәтендә (Роскомнадзор) 2015 елның 18 маенда «Сюумбике» дип теркәлгән. Теркәү таныклыгы Эл № ФС 77-61814

Язмалар авторның тулы адресы күрсәтелеп, паспорт мәгълүматлары, пенсия иминияте таныклыгы, ИНН таныклыгының ксерокс күчermәләре белән бергә жиберелгәндә генә кабул ителә.

Кулъязмаларга бәя бирелми, алар кире кайтарылмый.




Фото: Анна Арахамия

Баш мөхәррир

Л. Н. Маликова

Тышлыкта:

Динара Садыкова

Фото: Анна Арахамия

Учредитель:
Акционерное
общество
«Татмедиа»



Редколлегия:

Зәлия Ахунова, Ирада Әюпова,
Зилә Вәлиева, Гөлүсә Батталова,
Эльмира Зарипова, Кадрия Идрисова,
Альбина Насырова, Алсу Нәбиева,
Сәрия Сабурская, Гүзәл Сәгыйтова,
Нурия Һашимова, Рафаэль Шәвәлиев.

Редакциянең гомуми телефоны

222-09-77

Баш мөхәррир урынбасары

222-09-78

Гөлнур Хәсәншина

Жаваплы сәркатип

Алсу Шакирова

Әдәби мөхәррир

Эльмира Закирова

Сайт мөхәррире

Камилә Димөхәммәтова

Мөхәррирләр

Чулпан Галиәхмәтова

Сәмбел Гаффарова

Лилия Гәрәева

Фәгыйлә Шакирова

Верстка

Резеда Галиуллина

Корректор

Фирдәвес Исмәгыйлева

Фотокорреспондент

Анна Арахамия

Гамәли хезмәткәрләр

Ильмира Сөләйманова

Павел Фадеев

ТР «Татмедиа» Матбугат һәм массакүләм коммуникацияләр республика агентлыгы ярдәме белән чыгарыла.

Басма Матбугат һәм массакүләм коммуникацияләр буенча федераль агентлык ярдәмендә нәшер ителә

Редакция адресы: 420066, Казан, Декабристлар урамы, 2 нче йорт.

www.syuyumbike.ru

E-mail: suumbike@tatmedia.com

ssuum@yandex.ru

тел./факс: (843) 222-09-77

Язылу индексы

ПАП рәсми каталогы буенча:

Татарстанда П2204 (ярты еллык),

П8299 (беръеллык)

Татарстаннан

читтә: П0279

Банк реквизитлары:

Филиал АО «ТАТМЕДИА»

«Редакция журнала «Сюумбикэ»

Расч/счет 40702810600020010309

кор/сч 30101810000000000805

в ПАО «АК БАРС» БАНК г. Казань

ИНН 1655144950

БИК 049205805

КПП 165802002

Автор фикере редакция фикере белән туры килмәскә мөмкин.

Реклама текстлары аны бирүчеләр жаваплылыгында.

Редакциянең язмача рөхсәтеннән башка материалларны «Сөембикә»дән күчереп басу тыела.

Формат: 225x290 мм
Күләме 64 бит

Басарга кул куелды: 24.05.2022 ел.

Чыгу көне: 31.05.2022 ел.

Заказ 0-1496

Тираж 9096

16+



Фото: Анна Арахамия

Баш мөхәррир сүзе



Кадерле укучым!

Дөньяга яңа кеше килү – бала туу зур бер мөҗиза!.. Бу хакта гел сөйләп, язып торабыз. Әмма барыбер кабат-кабат шаккатабыз. Әйттик: «Инде юк, син башка әни була алмыйсың», – дигәннән соң да хатын-кызның бала табуы мөҗиза түгелмени?! Унлата, йөзләтә мөҗиза лабаса! «Амазонкалар» дигән язманың героиняларының берсе – Люция ханым әнә, «табигатьне алдап», балага узган, тагын бер кат әни булу бәхетен татыган.

Ел саен шулай гадәтләнгән инде – Халыкара балаларны яклау көне уңаеннан июнь саныбызда күпчелек язмалар балаларга багышлана. Ә бу юлы алар – аерым игътибарга мохтаж балалар турында. Әнә Саба апалары житлекмичә туган сабыйларга – үзләре бөтенләй күрмәгән, белмәгән балаларга – изге теләкләр тели-тели, оекбаш, башлыклар бәйлиләр. Яхшылык эшләүнең юллары мең дә бер аның... Дәлиә Гайнанова балалар церебраль параличы белән авыручы улы Тимурга жайлы киёмнәрне үзе тегә башлый. Ә бүген инде аның тегү производствосы башка илләрдә яшәүче үзенчәлекле балалар тәрбияләгән гаиләләргә дә таныш. Тагын бер героинябыз – Татарстан Республикасының атказанган табибы Динара Илгизәр кызы Садыкова республикада яңалык керткә – бала тууга аның электрон медицина көндәлеген булдырырга хыяллана. «Бала сәламәтлеген кайгыртуның иң жайлы юлы булыр иде», – ди.

Әйе, бар да әйбәт кебек. Балаларыбызны берәүдән дә якыйсы юк шикелле.

Әмма саныбыз әзерләнеп беткәндә генә, жанны өшетеп, тагын бер күңелсез хәбәр килеп иреште. Казан янында урнашкан бистәләрнең берсендә әнисе белән яшәүче ир ДЦП белән авырган 6 яшьлек кызның гомерен өзгән... Күңелдә туган сорауларның очы-кырые юк. Беренче чиратта, аларны, әлбәттә, ул кызчыкның әнисенә бирәсе килә. Иренә балага булган мөнәсәбәтен күрми, сизми калмагандыр бит инде. Әни ләбаса ул! Ә туганнар, дуслар, күршеләр?!. Мондый тетрәндергеч хәлләрдән соң яңадан: «Балаларыбызны саклыйк! Игътибарлырак булайык!» – дип әйтәсе килә. Үзәбезнекеләргә карата гына түгел!..

Яратып,
Лариса МАЛИКОВА



«Безнен тышлыкта»

«Бик сирэк очрый торган авыруларны дава-лау буенча да тәҗрибәбез бар. Безгә бөтен Россиядән шалтыраталар, көн саен консультациялар бирәбез. Сыктывкар, Әстерхан, Ростов, Мәскәү, Санкт-Петербурглардан киләләр.»

10

Табиб булу – зур җаваплылык!
Эльмира Закирова

14



«Бала белән горурлана белергә кирәк»
Чулпан Галиәхмәтова

16



Улыма рәхмәт
Алсу Шакирова

24



«Бер сәгатемне дә бушка уздырмыйм»
Лилия Гәрәева

Заман һәм без

Амазонкалар
Чулпан Галиәхмәтова

28 күзәнәк
Гөлнур Сафиуллина

Дин эшлеклеләрен
берләштергән жыен

Татар дөньясы

Безнең әни – дөньяда бер!
Фәнзилә Хәйриева

Сабан туге – уртак туй!
Лилия Гәрәева

Мәдәни тормыш

Газизләрдән газиз
кемнәр газиз?
Эльмира Шәрифуллина

Бәби исе
Миләүшә Каһарманова

Яшәеш

6 «Финанс өе»нең нигезе
Фәнзилә Мостафина

20 Вакытсыз киттең, балачак...
Рухия Ахунжанова

23 Гүзәлем Измир
Фәнзилә Мостафина

Хуҗабикә

28 Яшь әни:
сорау—жавап


32 Чәчләре кояштан
саклыйбыз

Телегез
дөрәс ятамы?

Өйнең яме —
гөлләрдә

36
38 Надиянең сабырлык
касәсе
Зилә Нигъмәтуллина

44




«Гомер көземә
язлар китердең...»
Венера Ибраһимова

48



Йөрәк тибеше
көөнә бию
Гөлнур Сафиуллина

60



Тирамису
Венера Арсланова
тәкъдим итә



АМАЗОНКАЛАР



Чулпан
ГАЛИЭХМЭТОВА

Яман шеш авыруы белән очрашкан хатын-кызлар, гадәттә, үз диагнозы турында кычкырып сөйләми. Россиядә миллион ярым гүзәл зат әлеге диагноз белән яши. Аларның 80 процентына психологик ярдәм кирәк. Бу авыруга тарыган хатын-кызларга теләктәшлек максатыннан, Россиядә «Химия булды, эмма без аерылыштык» дигән фотопроект гамәлгә ашырыла башлады. Яман шеш авыруын жиңгән фотограф Ольга Павлова үзе кебек үк волонтер фотографлар белән бергә, әлеге авыруны жиңеп, киредән яшәргә көч тапкан хатын-кызларга фотосессия үткәрә. Геройлар үз тарихларын баян итә. (Аларны «Моя фототерапия» дип аталган сайтта укып була.) Алиә Әсхәдуллина тырышлыгы белән Казан да әлеге проектка кушылды. «Бу хакта социаль челтәрләрдән белдем. Фотосессия онкопациентлар өчен бәйрәмгә әйләнгән иде. Мин аларны аңлыйм, дэваланган вакытта башка тормышта яшисең. Бу чорда уңай эмоцияләр бик кирәк. Ә хатын-кыз, нинди генә хәлдә булса да, матурлыгын югалтмый. Аның бөтен матурлыгы – күзләрендә. Аклы-каралы фотолар нәкъ менә күзләргә акцент ясый. Фототерапияне авыру белән көрәшкән барлык хатын-кызлар да алсын иде. Башкача хис итәргә, үзеңне кабат хатын-кыз итеп тоярга нык ярдәм итә ул. Миңа булышкан фотографларга, визажистларга изге эштә катнашканнары өчен зур рәхмәт», – ди Алиә.

Инде кайбер геройларның тарихы белән танышыыйк. Аларны укып чыкканнан соң тормышыгыз яңа төсмер алмый калмастыр, мөгаен...

Ул вакытта миңа 28 яшь иде. Башка гап-гади хатын-кызлар кебек яшәдем. Кияүдә идем, житез тиен кебек тәгәрмәчтә әйләндем, зур фирмада житәкче ярдәмчәсе булып эшләдем. Мин – әниң бердәнбер баласы. Шулай булса да, аннан еракта – Мәскәүдә яшәдем, мөнәсәбәтләребез дә әллә ни жылы түгел иде. Аллаһы Тәгалә миңа бу авыруны, чапкан жирдән туктап калып, берәз тирә-ягыма күз салыр өчен биргәндер, мөгаен. Башкортстанга әни янына кунакка кайткач, мунчада юынганда күкрәгемдә шеш барлыгын сиздем. Әмма артык игътибарга алмадым, хастаханәгә дә бармадым, бәлки, курыкканмындыр. Мәскәүдән Казанга күчендем. Шәһәр мине кабул итте. Тиз арада эш тә, торыр жир дә таптым. Ул вакытта ирем белән аерылган идем инде. Шеш бетмәгәч, клиникага белгечкә күренергә бардым. Онколог-маммолог Ирина Овчинникова мине онкодиспансерга чакырды. Шундук пункция алдылар. Диагностымны белгәч, бушлыкка чумгандай булдым. Бушлык һәм башка берни юк! Эшкә кайткач кызлар белән елашып алдык та шуның белән бетте. Әмма өйгә кайтып ишекне ябуга, миндә истерика башланды. Кычкырдым да кычкырдым... Ул кичне скайп аша танышым шалтыратты, һәм без дүрт сәгать бие сөйләштек. Икенче көнне эшкә барганда тынычланган идем инде. Кызлар, бар да яхшымы, дип сорады хәтта. «Әйе, миңа терелергә көч кирәк. Шуңа күрә энергиямне юк-барга түгәсем килми», – дидем. Авыруым турында шул ук көнне әнигә шалтыратып әйттем. Операциягә керер алдыннан килде ул. Минә күрүгә үк автобус баскычында баскан килеш елый башлады. «Әгәр синең бер яшь бөртегенә булса да күрәм икән, шушы ук автобуска утырасың да, кире кайтып китәсең», – дидем. Әни башка еламады. Операция ясаганда күкрәк бизләремне алдылар да шунда ук имплант куйдылар. Наркоздан айнуга күкрәгемне капшадым. Күкрәкле килеш йоклап киткән идем, күкрәкле килеш уяндым – беренче уем шул булды.

Үземне беркайчан да жәлләмәдем. Үз хәлемне кабул иттем, үземне яратырга өйрәндем. Шуннан соң миңа ир-атлар игътибары артты. Алар өчен күкрәкле булу-булмавым мөһим түгел иде. Бу миңа тагын да көч һәм ышаныч бирде. Бернинди комплекслар калмады. Хәтта үзем яраткан кеше белән бергә яши башладык. Әмма авыру миннән китмәгән икән... Дүрт елдан соң рецидив булды: метастазлар китте. Кабат операция, химиотерапия, нурланыш терапиясе... Психологик яктан бик авыр булды ул. Чөнки беренче операциядән соң табибым белән килешкән идек: бу чорны куркыныч төш кебек онытам һәм биш елдан соң бала табу йортына барам. Әмма кабат онкодиспансерга килдем. Ә ике ел элек үпкәмдә метастазлар барлыгы ачылды. Хәзер мин таргетлы химия кабул итәм. Күкрәгемнән имплантны да алдылар, икенче күкрәгемне дә кечерәйттеләр. Ай саен компьютер томографиясе узам. Әлегә уңай динамика күзәтелә. Әни белән бик якынайдык. Иң авыр вакытымда янымда бер ул гына калды. Башкалар минем өчен чүп-чарга әйләнде. Әни Татарстанга күченеп килде. Без авыл жирендә яшибез. Өй түбәсеннән су үткәнгә дә борчылмыйбыз, һәр ел саен кредит алып, Россия буйлап сәяхәт итеп кайтабыз. Гомер бер генә һәм аның кыска икәннен икебез дә аңлыйбыз. Мин инде бала таба алмыйм. Балага бирәсе мәхәббәтемне әйләнә-тирәдәгеләргә бүләк итәм. «Без бергә» оешмасында волонтер булып торам. Анда минем кебек яман шеш авыруына тарыган кызлар белән ниләр генә эшләмибез. Кул эшләренә өйрәндем. Өстемдәге күлмәгемне үзем тектем, сумканы да үзем чиктем. (Күз явын алырлык сумка иде ул! – Ч. Г.) Мин – оптимист кеше, кабер тактасыннан кала, бар жирдән дә чыгу юлын табып була дип саныйм. Тормышымны авыруга кадәр һәм аннан соңга бүлеп карамыйм. Гомеремнең яңа бер чоры дип кенә кабул итәм. Әйе, әллә ничә елга планнар төземим. Хәер, ул планнарны беркем дә төзи алмаганын бүгенге вазгыять күрсәтте инде.



Айгөл ХАҖИЕВА, 37 яшь.
Күкрәгендә яман шеш авыруы.

Чынлыкта мин авыру белән көрәшмим, ә аны кабул иттем. Аллаһы Тәгалә яшәр өчен яңа мөмкинлек бирде. Мин шуны аңладым һәм тормышка башкача карап гомер итәм.



Люция ИОНОВА, 39 яшь.
Күкрәгендә яман шеш авыруы.

«Яман шеш диагнозы
куелганнан соң бала таптым.
Авырга узуымны белгәч,
табиблар шаккатты. Бу бала
миңа Аллаһы Тәгаләнең бүләге.
Мин аны инде 1 нче сыйныфка
алып бардым...»

Яман шеш авыруының дүртенче стадиясе миндә, беренче группа инвалид-мын. Диагнозы куйгач, озак яши алмассың, диделәр. Шуңа бизнесымны саттым. Аннан соң ике ел узды инде. Риэлтор булырга укыдым. Шәһәрнең иң кәттә милек агентлыгында эшлим. Иң яхшы риэлтор исемлегендәмен. Әле менә химиотерапия алып кына чыктым, бер-ике көннән кабат онкодиспансерга кереп ятам. Аңа кадәр сату-алу килешүләре уздырасым бар... Тормыш дәвам итә икән ул...

Ә бит нәкъ 12 ел элек тормышым тәгәрәп барган жирдән туктап калып, дөньям чәлпәрәмә килгән иде. Күкрәгемдә шеш барлыгын чамалап, табибка киттем. Ул миңа мастопатия дип әйтте. Бераз йөргәч, УЗИ тикшерүе үттем. Анда инде мине онкодиспансерга жиберделәр. Бер-бер артлы әти-әниемне жириләгән идем, стресс кичергәннән килеп чыккандыр дип уйлыйм. 12 ел элек мондый зур онкология хастаханәләре юк иде әле ул. Кремль астында ике катлы онкодиспансерга онколог-маммолог Альберт Гыймрановка йөрдем. Хастаханәдә безнең катта яман шеш белән авыручылар арасында иң яше мин идем – нибары 27 яшь. Кызыма 5 яшь. Диагнозымны белгәч, бик курыктым. Якыннарым белән хушлашырга да өлгермәм кебек иде. Ә бит минем авыруым бары икенче стадиядә генә иде. Ул вакытта бик күп дуслар миннән борылды. Берәр нәрсә сорармын дип уйлаганнардыр инде. Әмма соранып йөрмәдем. Әйе, хәлем жиңеләйгәч, киредән барлыкка килделәр, ләкин аларны үземә якин жибермәдем инде. Ирем янәшәмдә булды. Операциядән соң да янымда утырды. Күкрәгемне иремә күрсәтү түгел, үземне көзгедән дә карый алмадым. Бик озак кабул иттем үземне. Хәтта психологлар белән эшләдем. Беренче химиотерапия курсы бик авыр булды. Чәчләрем коелгач, парик алып кидем. Ул вакытта яман шеш авыруы белән авыручылар күп түгел иде әле. Кайбер тәрбиясез кешеләр хәтта бармак төртеп күрсәтте. Яман шеш авыруы таралмасын өчен, күрәк күрүне вакытыннан алда туктаттылар. Ике ел буге махсус препаратлар кададылар, ә мин авырга уздым. Климакс вакытында авырга ничек узуымны бер табиб та аңлата алмады. Моның табигаттә булганы юк, диделәр. Авырлы икәнәме бишенче айда гына белдем. Эчәмдә нидер селкенгәч, бавырым тараладыр йә кортлар бардыр дип уйладым. Табибка да эчәмдә кортлар бар, дип бардым. Ул мине гинекологка жиберде. Табиблар консилиум җыйды. Онкологлар баламны төшертергә киңәш итте, ә генетиклар моның өчен бер сәбәп тә юклыгын әйтте. Баланы табасым килде, әлбәттә. Иремнең ул беренче баласы иде, аннан мин бит инде аның белән сөйләшеп йөри идем... Ничек бала гомерен өзәсез?! Ходай биргән сау-сәламәт балама Богдан дип исем куштым. Балалар үстердем, бизнес ачтым. Үземнең матурлык салоны, косметика, хушбуйлар сата торган кибетләрем бар иде. Ун ел бер кайгысыз яшәдем шулай. Менә ике ел элек, сулыш алырга авырлаша башлагач, кабат тикшерелергә тотындым. Метастазлар күкрәк куышлыгына, сөяккә киткән. Диагнозымны белгән көннәрдә истерика булды. Балаларым өчен курыктым. Кечкенәсенә – 6, олысына 15 яшь. Анысы дөм ятим кала дип уйладым, әтисе үлгән иде. Балаларны мәктәпкә дә, бакчага да жибермичә, көне буге кочаклап утырдым. Соңгы көннәремне яшим дип уйладым. «Подари жизнь» фондының психологлары мине тормышка кайтарды. Алар белән интернет аша бик озак эшләдем. «Табиблар Аллаһы Тәгалә түгел, барыбыз да Аллаһы канаты астында», – дип тынычландырдым үземне. «Мин яшәячәкмен» сүзләрен үземә шигарь итеп алдым. Һәр иртәне уянам да догалар, аффирмацияләр укыйм. Хәзер химиотерапия алып яшим. Бу юлы чәчем коелгач, оялу да булмады. Бик тыныч кына, башыма кимичә дә йөрдем. Кабат әкреләп хушбуйлар сата башладым. Миңа бит яшәргә кирәк. Тормыш өчен кирәк булган препаратларны сатып алырга пенсия акчасы гына җитми. Онкопациент булгач эшкә алырга теләмәгәннәр иде, әмма директор уңай хәл итте. Мин аларның өметләрен йөз процентка акладым. Үзәбез яшәгән подъезддан кызыма фатир алып куйдым, улымның исә әтисе бар. Балаларым өчен хәзер тыныч мин. Шатланып яшим. Гап-гади яшәүнең олы бер бәхет икәнән аңладым инде... Мин яшим! Моннан да зур шатлык юк!

Узган ел май аенда култык астында, капшагач, шеш барлыгын сизеп, УЗИга киттем, һәм шуннан башланды... Диагнозымны белгәч, барысына да өлгерергә кирәк дигән уй баштан китмәде. Иң беренче куркуым балаларым өчен булды. 4 һәм 6 яшьлек улларым әнисез кала дип уйладым. Әмма соңрак аңладым: алар минсез дә үсәчәк. Шуңа кем өчендер түгел, үзем өчен яшәргә тиешмен дигән нәтижәгә килдем. Күкрәгемне алдырырга озак әзерләндем. Моңың ту-рында өйдә дә сөйләштек. Безнең ситуациядә бу иң кечкенә югалту дип уй-ладык. Әмма табибым Альберт Гыймранов медицинаның хәзер алга китүен, операция барышында күкрәккә имплант куячакларын әйтте. Беләсезме, го-мерем буге күкрәкләремнең кечкенә булуын теләдем. Бик зур иде алар минем. Хыялым менә шул рәвешле чыңга ашар дип кем уйлаган? Шеш булган күкрә-гемне кисеп алып имплант куйдылар, икенчесен дә кечерәйттеләр. Наркоздан уянгач, үземне онкодиспансерда итеп түгел, ә кыйммәтле клиникада пласти-кага яткан кебек хис иттем. Йөри ала башлауга көзгедән барып карадым. Күкрәкләрем бинт белән бәйләнсә дә, жиңеллек тойдым. Шуңа күрәдер, күңел төшенкелегенә бирелмәдем. Метастазлар киткәнлектән, химиотерапия билгеләделәр. Ярты елга сузылды ул. Дәвалану барышында үлем, үлөм дигән уй бер тапкыр да күңелемә килмәде. Яшәячәгемә шуның кадәр нык ышанган идем. Бөтен куркуым: минем өчен борчылып якыннарымда ул авыруның барлыкка килүе иде. Аларга бер-бер хәл булса, үземне гаепле санар идем. Авыруның сәбәпчесе, генетикадан кала, стресс икәннен бик яхшы аңладым. Соңгы елларда бер-берт артлы туганнарыбызны, аннан соң әтибездәне жирләдек. Әти үлгәч, яшәүнең мәгънәсен югалттым. Үз эчемә бикләндем. Ирем белән дә мөнәсәбәтләрәбез начарайды. Әти минем жирдәге кояшым иде. Балалар дип яшәде ул. Балаларым кайда, Ватаным шунда дип, пенсиягә чык-кач, әни белән монда күченеп килделәр. Зур жир кишәрлеге сатып алды. Анда өч йорт тора: әти-әнинеке, сеңлем Әлфиянеке һәм безнеке. Күз алдыгыз-га китерәсез инде минем өчен нинди зур югалту булганын. Күрәсен, киредән яшәргә өйрәнер өчен шушы авыруны узарга кирәк булгандыр. Бу авыру безнең гаиләне тагын да ныгытты. Ирем белән мөнәсәбәтләрәбез жылынды. Дәрәс кеше сайлаганымны аңладым. Ул мине бер дә жәлләмәде. Баштарак хәтта хурландым да, әмма соңрак аның бик көчле кеше икәннен аңладым. Терелгәч: «Синең тереләчәгенә бер секунд та шикләнмәдем», – диде. Дәвала-нуның беренче көннәрендә әллә нинди каршылыклы хисләр белән йөрисең, чөнки организмыңны агулап дәваланганыңны аңлайсың. Әмма ул халәт өч-дүрт көн генә дәвам итә һәм элеккәчә яши башлайсың: балаларны мәктәпкә илтәсең, өй эшләренә күмеләсең... Әмма башта әле бер өч көнгә тормыш арба-сыннан төшеп каласың. Мин ул көннәрдә күземне йомып ялгызым гына ятып тордым. Иң аянычы: химиотерапия августта башланды, ә сентябрьгә инде чәчләрем коелып бетте. Баламны беренче сыйныфка башыма чалма киеп алып бардым. Баш киemen озак сайладым. Ул иң матуры булырга тиеш иде. Психосоматикага бик ышанам. Дәвалану курслары узганнан соң, УЗИ икенче күкрәгемдә дә шеш күрсәтте. Үз-үземне ышандыра башладым. Һәрвакыт шешнең бетүен күз алдыма китердем. Бер айдан соң шеш кечерәйгән иде, тагын бер айдан соң пункциягә баргач, аны тапмадылар. Хастаханәдән чык-кач, югалып калдым. Хәтта үземнең диагнозымны белгәч тә андый хисләр кичермәгән идем. Рухи яктан бу авыру белән көрәшәргә әзер идем чөнки.

Авыруым тормышыбызны үзгәртте. Элек барысын да үзем тартырга тыры-ша идем. Һәрнәрсәне контрольдә тотарга теләү – хатын-кызларның иң зур хатасы. Миңа һәрвакыт өйдә тәртип булу кирәк иде. Аунап яткан уенчыклар, киёмнәр чыгырымнан чыгара иде. Хәзер мин аның ише вак-төяккә игътибар да итмим. Ирем, улларым белән куанып яшим. Чәч коела башлагач, сеңлем аларны кырды. Кечкенә улым да, әни кебек булачак дип, чәчен шулай алдыр-тып йөрдә. Яман шеш белән очрашкан, үзеңне жәлләп елап утыру мәгънәсез-лек икән. Бу авыруны жиңәр өчен, тормышымны кайсы якка үзгәртәргә икән дип уйлагыз. Ярдәм итми калмас...

Фото: Ирина Волобуева, Игорь Глазырин, Диана Гарипова.



Алия Әсхәдуллина, 32 яшь.
Күкрәгендә яман шеш авыруы.

«Әнигезнең пеләш булуына хурланмыйсызмы?» – дип сорадым малайлардан. «Әни, син иң матуры», – диделәр. Ирем дә, пеләшемнән сыйпап, матурым, дип әйтә иде. Гаиләдәге жылы мөнәсәбәт-ләр – иң шәп дару ул...

ТАБИБ БУЛУ – ЗУР ЖАВАПЧЫЛЫК!



Фото: Анна Арахамия

Яшеллеккә, чәчәкләргә күмелгән шушы республика балалар клиник хастаханәсе шәһәрчеге буйлап ул көн саен ашыгып атлый. Һәр көнне ул кемнәргәдер бик кирәк. Аңа гел шалтыраталар, аны гел көтәләр. Менә бу юл күрсәткеч ук үзе утыра торган 7 нче терминалга алып китә. Ике катлы шул гади генә бина да диварларындагы яшел, зәңгәр, сары, кызыл шакмаклары белән балаларны үзенә жәлеп итә, кәефләрен күтәреп җибәрә. Чөнки ул башка биналар кебек түгел, ул – башкача. Яктылык, жылылык, өмет, ышаныч төсләре ул шакмакларда. Ә эчтәге бүлмәләрдә балалар рәсемнәре көлеп тора: яшел агачлар, зәңгәр һава, сары кояш, кызыл гөлләр...

– Исәнмесез, Динара Илгизәровна!
– Без сезнең янга...
– Бар өмет – Сездә!

Көн саен шулай. Һәр авыру балага, аларның эти-әниләренә кирәк ул! Игътибар белән тыңлап, һәркайсына ярдәм итәргә әзер. Кечкенә пациентларын авыр чирләрдән коткару юлларын эзли. Төн йокыларын калдырып, шулар турында уйлый, шуларны савыктыру өчен төрле яңа дэвалау төрләрен куллана, инновацион технологияләргә таяна.

Журналистлар белән узган матбугат конференцияләрендә дә ул – Казан дәүләт медицина университетының госпиталь педиатриясе кафедрасы мөдире Динара Илгизәр кызы САДЫЙКОВА – уйландыра, сагайта торган мисаллар китереп сөйли.



Эльмира
ЗАКИРОВА

Балалар да гипертония белән авырый икән. Ләкин күп очракта алар аны сизмиләр, ди. «Ул тумыштан ук килә яки үсмерлек чорында үзен сиздерә. Сәбәпләре зурларныкы кебек: артык авырлык, аз хәрәкәтләнү, стресс, гаджетлар, фастфуд һәм газлы сулар...» «Россия балалар кардиологлары ассоциациясе» Бөтенроссия ижтимагый оешмасының генераль директоры, медицина фәннәре докторы Динара Садыкова сөйләгәннәрдән аерым фикерләр кагыйдә булып яңгырый. «Бала начар йокласа, баш авыртудан зарланса – сагаерга кирәк...», «Балалар белән үзегез шөгыльләнәгез. Аларны гаджет һәм интернет түгел, эти-әниләре тәрбияләсен...», «Югары кан басымы инсультка, инфарктка китерә, бөөргә, баш миенә, күзләргә зыян сала...»

Татарстанның атказанган табибы Садыкова Динара Илгизәр кызы әнә шулай сүзләрен үтемле итеп әйтә дә белә. Ул балаларда тумыштан күзәтелә торган патологияләрен алдан ук белү буенча республика табиблары тарафыннан булдырылган уникаль система турында сөйләп китә, бала имезүнең никадәр мөһим булуына туктала, гаджетларның тискәре яклары турында кат-кат искәртә.

...Аның белән әңгәмәне эшендә дәвам итәбез. Минем өчен ул – кызыклы шәхес. Медицина дөньясында билгеле табиб. Табиблар династиясеннән булуы белән дә аерым игътибарга лаек әле ул. Эти-әниләр дә, килең-кияүләр дә, кода-кодагыйлар да, балалар да – барысы да табиблар!

– Динара Илгизәровна, Сез республикабызның танылган табибы. Ничек килдегез бу эшкә?

– Этием Зыятдинов Илгизәр Галимжан улы гомер буе Казан медицина университетында педиатрия кафедрасы доценты булды. Әнием Луиза Абдрахмановна да – табибә, ул РКБда фонопед: опера җырчылары, эшләре тавыш белән бәйлә кешеләр аңа мөрәҗғәгать итә. Безнең гаиләдә бөтенесе врачлар, табиб булмаган бер генә кеше дә юк. (Көлә.) Энем Айрат Илгизәр улы Зыятдинов – Республика балалар клиник хастаханәсенең баш табибы, ул шулай ук медицина фәннәре кандидаты. Ирем Садыков Марат Наил улы шулай ук врач, ул бүгенге көндә республикабызның сәламәтлек саклау министры. Аның сөзләсе Гүзәл Наил кызы – 7 нче клиник хастаханәнең физиотерапия бүлегенә мөдире. Кайнатам Садыков Наил Сәлах улы Россиянең атказанган табибы, озак еллар Татарстан Республикасының сәламәтлек саклау министры урынбасары булды, кайнамам Назирә Ислам кызы 18 нче клиник хастаханәдә рефлексотерапевт булып эшләде. Менә шундый гаилә без... Минем алда киләчәктә кем булырга дигән сорау тумайды да. Эти үзенең ни өчен врач булганын да сөйли иде. Ул кечкенә вакытта әнисе – дәү әнием пневмония белән авырый башлаган. Олы Нырсыдан районга алып киткәннәр. Эти бик кайгырган: үзе дә мәктәп баласы гына бит! Һәм шунда, врач булам, дип, үзенә сүз биргән. Мәктәпне тәмамлагач, медицина институтына укырга кергән. Хәтерлим әле: дәү эти белән дәү әни әз генә чирләп китсәләр дә, эти авылга ашыга иде... Мин дә һич икеләнмичә медицинаны сайладым. Медуниверситетка кергәч инде, эти гомерлек укытучым булды. Ул минем фән белән дә шөгыльләнүемне тели иде. Врач фәнни яктан да эзәрлекле булырга тиеш, дип, гел әй-

тә килде. Башта ординатурада укыдым, аннары аспирантураны тәмамладым.

– Педиатриянең аерым бер юнәлешен сайлау авыр булдымы?

– Диссертациямнең темасы балаларның төрле авыруларга каршы тора алуына, ягъни иммунитетка багышланган иде. Бик проблемалы өлкә, бүген дә актуаль. Эти фәндәге юлымны алга таба да дәвам итүемне хуплады: мине докторлык эшенә юнәлтте. Ул вакытта әле балалар авырулары барысы да зур бер бүлеккә – педиатриягә карый, балалар кардиологы дигән бердәнбер белгечлек бар иде. Эти аның бик перспективалы булачагын алдан ук күрә белде, миңа шул юнәлештән китәргә тәкъдим итте. Элегрәк кардиоревматолог дип йөртелә иде. Хәзер икегә бүленде: кардиологиягә һәм ревматологиягә. Фәнни эшем дә кардиология белән бәйлә булып чыкты: темам артериаль гипертониягә карый иде. Казанда кардиология белән профессор Альберт Сәрвәрович Галявич шөгыльләнә. Балаларда артериаль гипертония темасын ул тәкъдим итте.

– Балаларда артериаль гипертония?!.

– Әйе! Андый авыруга тарыган балалар чынлап та күп иде! Мәскәүгә конгресска бардым. Профессор, педиатрия фәнни-тикшеренү институтының балалар кардиологиясе һәм аритмологиясе бүлегенең баш фәнни хезмәткәре, профессор Ирина Леонтьева безнең житәкчез булды. Миңа бу өлкәдә эшләү кызык иде. Моңарчы әле бу проблема белән беркем дә шөгыльләнмәгән бит. Нульдән башладым дисәм дә була. Гипертензия темасын Татарстанда әле өйрәнгән кеше юк иде. Шул тематиканы үстерә башладым. Мәскәүдәге коллегаларым да бик булышты. Ирина Викторовна, мәсәлән, андый авыруларны ничек дөваларга, ничек диагноз куярга, ничек кан басымын дәрәҗәсәз үлчәргә, нинди препаратлар кулланырга кирәген өйрәтте. Шунысы да бар: күп даруларны балаларга бирергә ярамый, шуңа күрә дөвалау шактый катлаулана. Диагностика һәм дөвалауның яңа методларын кулланабыз.

– Димәк, сез теория белән практиканы бергә бәйләп алып бардыгыз?

– Әлбәттә! Һәм берничә елдан инде Мәскәүдә докторлык диссертациясен яkladым. Гипертензиядән тыш, мин балалар липидологиясе врачы да. Липид алмашы бозылу, склероз турында ишеткәнәгез бардыр инде. Зурлардагы атеросклероз бик җитди проблема, ул йөрәк-кан тамырлары авыруларына китерә. Ә липид алмашындагы тайпылышлар нәкъ менә бала вакыттан башлана. Алар беренчел, ягъни нәселдән килә торган авырулар булырга яки диабет, бөөр авырулары кебек икенчел дә булырга мөмкин. Казанда Россиядә беренче балалар липидологиясе үзәген ачтык. Ул липид клиникаларының Европа чөлдәренә кергән, 2018 елга кадәр безнең пациентларга әле андый диагнозы куючы да булмаган, андый балалар барын да белмәгәннәр. Бу – яңа юнәлеш. Ә хәзер бездә гаилә диагностикасы буенча махсус программа эшли. Әлеге программа балаларга һәм өлкәннәргә генетик тикшеренүләр узарга һәм бушлай диагностикадан файдаланырга мөмкинлек бирә. Балалар үзәгә һәм зурлар үзәгә ачылды. Һәм алар үзара бәйләнештә. Безнең команда, безнең врач-

Күп авырулар ата-аналарның ваемсызлыгыннан да килә.



■ Имтихан-зачетларны һәрчак үзем алырга тырышам, һәм ярыйсы гына кырыс, таләпчән дә булам. Соңыннан инде төзәтәлмәслек хаталар килеп чыкмасын өчен шулай кирәк. Чөнки ул, университетны тәмамлап врач булып эшли башлагач, авырулары белән үзе генә кала: нәрсәнедер сорап алырга курсташлары да, укытучылары да янәшәдә булмый. Шуңа күрә мед-университет студентлары авыру янында озаграк булсын иде, аларга практика кирәк дим мин.



лар яңа дөвалау методлары ярдәмендә пациентлардагы сирәк очрый торган чирләрне дә ачыклай ала. Әйткә, плазмаферез – канны механик фильтрацияләүне кулланьп, иң кечкенә – алты айлык балаларны да дөвалыйбыз.

– **Сез бит әле медицина университетында госпиталь педиатриясе кафедрасын да житәклизез...**

– Безнең кафедра 5-6 нчы курс студентларына лекцияләр укый. Кафедра мөдире булып килгәч, башта бер идея туды: кафедраның тарихы белән кызыксынырга, кайчан оешканын ачыкларга. *(Илһамланып.)* Кызыклы фактларга юлыктык. Университетта балалар авырулары буенча лекцияләр укый башлауга киләсе елда 200 ел тулачак.

– **Сез кемне үзегезнең остазыгыз дип саныйсыз?**

– Беренче чиратта, әтиемне!

– **Балаларыгызны үзегез дөвалыйсызмы?**

– Алар инде зурлар. *(Елмая.)* Аллага шөкер, алар сирәк авырды балачакта. Үзем балалар врачы, ә үз балаларым авырып китсә, бик борчыла идем. Хәтта кирәгеннән артык та кайгырдым кебек. Миндә паника башлана иде. «Зинһар, син кара әле», – дип, педиатр дус кызыма мөрәжәгать итәм. Улыбыз Марсель хәзер үзе доктор, КФУ кли-

никасында баш табиб урынбасары. Кызыбыз Камилә мед-университетның дөвалау факультетында IV курста укый.

– **Табиб эшендә язылмаган кагыйдә нинди икән?**

– Үзеңнең авыруларыңны яратырга кирәк! Еш кына күп авыруларның сәбәбе, кызганыч, ата-аналарның ваемсызлыгына барып тоташа. Алар үз балаларының сәламәтлегенә игътибарсыз кала. Бала – үз гаиләсенең чагылышы ул. Соңгы вакытта бик күп балаларда психологик проблемалар барлыгы күзгә ташлана. Без шуның белән көн саен очрашабыз. Шундый очраклар да була: стационарда яткан кайбер балаларның өйләренә кайтасы килми. Бу бит инде гайре табигый хәл! Температура, ниндидер авыру симптомнары уйлап чыгаралар... Күреп торабыз: димәк, өйләрендә рәхәт түгел; димәк, игътибар житми аларга.

– **Эшегезгә бәйлә кыен хәлләр булганы бармы?**

– Кайчак шулай да була. «Бу балага ярдәм итә алам бит мин, аякка бастырам, чирен жиңәм!» – дип уйлыйсың. Тик әти-әнисе синең дөвалау белән килешми: «Ә интернетта болай язылган», – дип үзбелдеклеләнә. Яисә шундый очрак: без дөвалау курсы билгелибез, ә алар авылга китеп баралар, андагы туганнары сүзен тыңлап, дөвалануны үзләре үк өзә. Балалар кызганыч! Аларга булышасым килә, әмма әти-әнисе карышып, бөтен эшне боза. 15 яшьлек бер кызны ничекләр дөвалавыбыз бүгенгедәй күз алдымда. Ул беренче пациентыбыз иде. Плазмаферез ясадык аңа. Мәскәүдәге, Италиядәге коллегаларыбыз, танылган белгечләр белән киңәшләште. Операция уңышлы үттә! Үпкә гипертонияле пациентыбызны да гел искә алам. Әйе, дөвалап булмый торган авыру... Яшәүгә шанс юк дигән сүз. Препаратлар табу да жиңел түгел. Ул малай өчен дарулар юллап, дөвалаганда яңа алымнар кулланып, безнең врачлар аны өлкәннәр үзегенә күчерә алды. Артистларның хәйрия концертында катнашудан кергән акчасына препаратлар кайтарылды. Шушы дөва аны үлемнән коткарды... Диагностикадагы яңа методлар ярдәмендә йөклә хатын тудырасы баланың авыруларын да билгели алабыз. Кайбер операцияләргә ана карынындагы сабыйга да яыйбыз. Ул балалар тугач инде, үзләре белән ешрак очраша башлыйбыз. Аннары гипертония кебек хроник авырулылар терелә хәзер. Ә элек кайбер авырулар бала вакытта ук үлә барган. Бүген андыйлар исән кала, үсә, гаилә коралар...

– **Иң шәп тандем: әти-әни, табиб, бала үзе, димәк?**

– Әлбәттә! Медицинада берүзең генә эшләү мөмкин түгел, белгечләр командасы, күп врачларның хезмәте ул. Чирне шулай гына жиңеп була. Без – чын профессионаллар командасы. Студентларыма гел әйтеп киләм: авыруны берүзең генә калдырырга ярамый. Поликлиника дәрәжәсендә ярдәм итә алмасаң, больницага жиңеп, анда да ярдәм итә алмасаң, федераль үзәккә озат. Авыру кеше үзенең чире белән берьялгызы калырга тиеш түгел.

– **Сез эш урынында булмаган чакта да беренче медицина ярдәме күрсәтергә туры килгәнә булдымы?**

– Самолетта очканда булды андый хәл. Марат Наилевич белән ялдан кайта идек берчак. «Пассажирлар арасында врачлар бармы?» – дип сорый борт капитаны. Без врачлар, дибез. Бер хатынның кинәт хәле начарлан-

ган, аңын югалткан. Баласы куркудан кычкырып-кычкырып елый, ире шок хәлендә... Марат Наилевич шундук хәлне аңлап алды, тиешле беренче ярдәмне күрсәттек. Хатын исән-сау Казанга кайтып житте... Машинада бакчадан кайтканда исә куркыныч юл һәлакәтен күреп тукталдык. Дүрт машина бәрелешкән иде. Гел яшьләр! Коточкыч күренеш! Без Марат Наилевич белән машинадан чыктык. ДРКБның балалар реанимациясе бүлегә мөдире Игорь Илдусович Закиров та шунда иде. Өчәүләп әле бер, әле икенче машинага йөгәрәбез. Андагы кан, жәрәхәтләр... «Ачык реанимация» юнәлешендә эшләүче врач буларак, Игорь Илдусовичның бик алга киткән аппаратуралары бар иде. «Ашыгыч ярдәм» килеп житкәнче, бер кешедән икенчесенә күчә-күчә, йөрәк-үпкә реанимациясе ясап, үлем хәленнән чыгарырга тырыштык. Ул чакта мин Игорь Илдусовичка бик рәхмәтле калдым. Һәркем йөрәк-үпкә реанимациясе үткәрерлек база белемнәренә ия булсын икән ул. Теләсә кем шундый хәлдә калырга мөмкин. Йөрәк-үпкә реанимациясен һәркем белергә тиеш, әнә шулай кешене коткарып кала аласың. Ул көндәге куркыныч авариядән соң мин шундый нәтижәгә килдем. Сәламәтлек саклау министрлыгы белән бергә йөрәк-үпкә реанимациясе программасын эшләдек һәм республиканың бөтен районнарын йөреп чыктык, барлык врачларны укыттык. Безнең махсус автомобилебез дә бар хәзер. Аны да үзезебз уйлап таптык, Түбән Новгородта заказ буенча жыеп бирделәр. Менә шундый укыту комплексы дисәң дә ярый аны. Чөнки автомобильгә йөрәк-үпкә реанимациясе өчен махсус манекеннар урнаштырылган, ә алар компьютерга тоташтырылган. Авыру турында укып белү – бер нәрсә, ә манекенда эшләү – бөтенләй башка. Дөрөс эшлисезме, юкмы, кеше тереләме, юкмы икәнә шундук күренә.

– **Хыялыгыздагы медицина нинди ул?**

– Безнең медицинага цифрлаштыру житми. Чит илләрдәге клиникаларда еш булырга туры килгәнә бар. Төркиядә, Германиядә, башка илләрдә... Анда сабий тууга ук бала үсешенә электрон медицина көндәлеген ачалар. Һәм анда бөтен мәгълүмат туплана. Пациент нинди генә хастаханәгә килсә дә, табиб аның бөтен медицина тикшеренүләре, авырулары тарихы турында белеп тора. Бездә дә эш шулай оештырылса, авыруга да, дөвалаучы врачка да жиңелрәк булыр иде. Кайчак бик житди авырулы пациентлар килә. Ә бит алар бер көндә генә шулай авырып китмәгән. Мәсәлән, йөрәк авырулы бала. Ләкин ул, кызганыч, никтер 15–16 яшьләрдә генә табибка мөрәжәгать итә. Һәм без берни эшли алмыйбыз – йөрәк күчереп утыртып кына коткарып калып була. Ә без аның авыру тарихын белә алмыйбыз. Йә документлары югалган, йә башка сәбәпләр... Өгәр баланың электрон медицина көндәлегә булса, бөтен тишеренүләр, дөваланулар сакланып калган булыр иде.

– **Кыен чакларда кемнәргә таянасыз, Динара Илгизэровна?**

– Гаиләмә! Ул минем өчен барыннан да өстен. Өйдә гел медицина турында сөйләшәбез дисәм дә, ялган булмас.

– **Ә министр хатыны булу кыенмы?**

– (Көлеп жибәрә.) Бер караганда, катлаулы, әлбәттә. Ә икенче яктан, кызык та. Чөнки күп проблемалар,

яңа идеяләр турында һәрчак өйдә сөйләшәбез, һәм ул уңай чишелешләргә китерә. Кайбер яңалыкны, фәнни проектларны республика күләмендә кертү турында сүз алып барабыз. Эш аркасында бәхәсләшеп беткән, үзара килешә алмаган чаклар була. Хакыйкәт тә бәхәстә туа бит! Кайчак Марат Наилевич, син дөрөс уйламыйсың, ди. Ярар, дәшми калам. Ләкин барыбер үз фикеремнән кайтмыйм. Икенче көнне инде ул: «Уйладым-уйладым да, хатын, син хаклы булгансың бит!» – дип куя.

– **Ничек танышуыгыз турында да сөйләрсез, бәлки?**

– Икебез дә медицина институтының педиатрия факультетына укырга кердек. Дуслаштык, аралаша башладык. Дөрөс, башта төрле группаларда укый идек әле. 5 нче курста укыганда эксперименталь төркем оештырдылар. Фәнни-педагогик резерв төркеме дип атала иде ул. Әнә шулай бер төркемдә уку тагын да якынайтты безне. Ләкин без – төрле! Мавыгуларыбыз, кызыксынуларыбыз бер-беребезнекенә гел дә охшамаган. Мин бакчада казынудан тәм табам. Шуннан да шәп ял юк! Шуңа Марат Наилевич: «Синең бакчаң», – дип кенә жибәрә. (Көлә.) Китаплар укырга, Россия тарихына, хатын-кыз сәясәтчеләр тормышына кагылышлы китаплар, тарихи романнар укырга яратам. Спорт, хәрәкәт, тизлек – минеке. Чаңгылар, тимераяклар булсын миңа. Ә Марат Наилевичның артык исе китми. Алай да чаңгыга бергә чыгабыз. Сәяхәт итәргә менә аңа куш инде! Аннары бик гаилә жанлы ул. Безнең гаиләдә Марат – әни урынындадыр. (Көлә.) Балаларга бик игътибарлы, кайгыртучан. Аларның кайда, ниләр эшләп йөрүен белеп тора. Мин – бик кырыс әни, ә ул йомшак күңелле, жайлы әти.

– **Сезнең өчен эшегездә иң кыены...**

– Иң кыенымы... (Уйланып тора.) Хаталар ясаудан куркудыр, мөгаен. Табиб булу – зур жаваплылык ул! Башкалар тормышы, башкалар сәламәтлеге өчен жаваплылык аласың үзеңә. Авыру баланы карагандан соң өйгә кайтасың, ә шул бала турындагы уйлар һаман баштан чыкмый. Дөрөс эшләдемме? Бөтен төр дөваны да билгеләдемме? Кинәт башыңа бер фикер килеп, хастаханәгә шалтыратасың. «Менә бу метод белән дөвалауга күчкә әле», – дисең. Юлда да, өйдә дә һаман шул авыру баланы уйлап йөрисең. Жаваплылык хисе, ялгышулардан курку хисе гел үзем белән. Мин авыруларыма һәрчак үз телефонымны бирәм. Хезмәттәшләрем кайчак жиңелчә шалтырлап тә куялар: «Динара, чикләргә узасың. Алай артык киң күңелле булма инде», – диләр. (Елмая.) Әйе, чаманы да оныталар кайчак. Ял көнне төнгә унбердә дә шалтыраталар, ватсаптан анализларын жибәрәләр. «Минем анализларны карагың әле», – диләр. «Әйдәгез, иртәгә иртәдән карарбыз», – дигән сүзләр генә канәгатьләндерми инде аларны. Аларга тиз, хәзер үк булсын! Кайчак машинага утырам гына – моң-зарлары белән шалтыратырга тотыналар. «Гафу итегез, мин рульдә», – дим. «Ә сез туктап тыңлагыз», – диләр. Менә шулай! (Үзенә бер ярату белән сөйли.) Аларга һәрчак ярдәм итәргә тырышам. «Шалтыратыгыз», – дим. Кардиологиядә ятучы хәле авыр балаларның барысында да минем телефон номеры бар. Аларның көр тавышын ишетсәм дә сөенәм!



Үсмерлек чоры. Ата-ана өчен иң зур сынау вакытыдыр бу, мегаен. Сүзеңне тыңлап, һәрвакыт яныңда сырпаланган бала көннәрдән бер көнне бөтенләй үзгәрә дә куя. Аның инде үз дөньясы... Бала белән бөйләнешне ничек саклап калырга? Үсмер белән үзеңне ничек тотарга? Белки, безнең геройларыбыз тәҗрибәсе дә сорауларыгызга җавап табарга ярдәм итәр. Рубрикабызның кунаклары – Татарстан Республикасы законнарының татар һәм рус телләрендәге текстлар тәңгәллеген билгеләү буенча Дәүләт Советы, комиссиясе рәисе Римма РАТНИКОВА һәм аның улы АЛЕКСЕЙ.

Лёша, син интернет киңлекләрендә үз аудиториясә булган үсмер-блогер. Треклар яздыртасың.

«Мин – йолдыз» дигән тәкәббер хис юкмы?

– Популярлык тәмен беренче трегымны яздыртып, интернетка чыгаргач сиздем. Урамда таний башладылар, минем белән фотога төштеләр. Хәтта фанатларым белән очрашу уздырдым. Трекны танылу өчен яздырмаган идем үзе, ул күптәнге хыялым иде. Әйе, популярлык белән тәкәбберлек хисе бергәрәк йөри шул. Хайп тоткач миндә дә булып алды ул, әмма һәр хайп кебек бик тиз узды. Эти белән әни трек яздыруыма теләктәшлек кенә белдерделәр. Моңың хыялым икән беләләр иде. Популярлыкның нинди икән аңладым инде. Ошады.

Син яштышлареңә нинди бәяләмә бирер идең?

– Миңа калса, хәзер әхлакий яктан бик авыр чор. Яштышларем арасында дорфалар, кимсетеп, башкалар хисабыннан үз шәхесләрен расларга яратучылар күп. Трек яздыртып, билгеле бер мохиттә популярлык казангач, көнләшүчеләр булды. Алар үзләре берни эшләми, ә синең тырышлыгыңны юкка чыгарырга тели. Башкаларның уңышлары алга барырга мотивацияләгән яштышларем дә күп. Алар инде чын күңелдән синең өчен шатлана белә. Үзләрен даими камилләштерәләр, максатлары бар. Шундыйлар уңышка ирешә дә ул.

Ә үсмерләр хәзер нәрсә белән кызыксына?

– Күбрәк популярлык казану юллары белән кызыксыналардыр. Без бит Z буыны балалары. Безнең заманда кемгә кызык түгел инде ул?!

Әниң белән бер-берегезне аңлайсызмы?

– Әлбәттә. Яшь аермабызның гадәттәге гаиләләрдән зуррак булуы бервакытта да комачауламый. Без әни белән бик якыннар. Ул – миңа, мин аңа ышанам.

Конфликтлар булгалыймы соң?

– Алар бар гаиләдә дә бар инде. Гадәттә, минем нидер дәрәс эшләмәвем, тыңламавым аркасында чыга. Бер үк сүзгә берничә тапкыр кабатлаулары чыгырымнан чыгара, шул вакытта әнигә тавыш күтәреңгә мөмкинмен. Соңыннан якин кешем алдында бик оят була. Барып гафу үтенәм. Ә гафу үтенү минем өчен авыр түгел. Дусларым белән аралашканда башкалар өчен дә гафу сорый алам. Минем өчен бөтен кешенең дус яшәве бик мөһим.

Өлкәннәрнең акыл өйрәтүләренә ничек карыйсың?

– Дәрәс юнәлештә икән, тыңлыйм. Әмма башка кешедән үзен үк ясарга теләүләренә мин каршы. Без һәрберебез индивидуаль, һәрберебезнең үз юлы бар. Бер үк язмашны кабатлый, бер үк тормыш юлын үтә алмыйбыз. Эти-әниләр шуны аңласын иде. Үзең уңайлы итеп тәрбияләүне хупламыйм. Мәктәптә яхшы уку белән генә чикләнми бит әле ул үсмер дөньясы... Белки, аның башка юл белән барасы киләдер.

Әниңнең кайсы киңәше гомерлеккә истә калыр?

– Бернигә карамыйча үзең булып кал, үз юлың белән бар, кеше сүзенә карама, шул вакытта гына уңышка ирешерсең.

Сөйләшкәндә дус кызым дип берничә кат әйттең. Әниң кызлар белән йөрүеңә ничек карый?

– Әйткәнемчә, әнигә барысын да сөйлим. Кызлар турында да. Ул бервакытта да кызлар белән дус булуыма каршы булмады, хәтта шатлана гына бугай. Әни белә: ялгызлыкны яратмыйм, үз эчемә бикләнем, үземне кирәксез итеп саный башлыйм. Йөргән кызым барлыкка килгәч, бик үзгәрдем. Хәтта минем дөңям башка кебек. Яраткан кешең булу рәхәт бит! Ә менә беренче тапкыр аерылышуны бик авыр кичердем... Бу хакта әнидән башка тагын кемгә сөйлесең?! Ул кызга багышлап җыр да яздырдым. Әни сүзләрен язды.

Искиткеч! Чынлап та әниң белән бик җылы мөнәсәбәттә икән сез. Ә эти-әниң алдында үзеңне бурычлы итеп тоясыңмы?

– Әйе. Беләм: мин гаилә корырга, киләчәктә аларга тыныч һәм куанычлы картлык булдырырга тиеш. Эти белән әни миңа бик күпне бирде. Шуның өчен зур рәхмәтлемен. Алар мине үстерде, тәрбияләде. Әйе, ачуланышабыз, әмма ярату низагтан көчлерәк!

Ә үзеңне киләчәктә кем итеп күрәсең?

– Дәүләт аттестациясен узгач, ныклап музыка белән шөгыльләнә башлармын дип уйлыйм. Реп-индустриягә тартылам. Егор Крид кебек буласым килә. Шулай ук видеомонтаж эшләрен үз итәм. Бу өлкәдә хәтсез тәҗрибәм бар. Курыкмыйча теләсә нинди монтажка тотына алам. Акча эшли башлыйсым килә инде.

**«БАЛА БЕЛӘН ГОРУРЛАНА
БЕЛЕРГӘ КИРӘК»**

Римма Атласовна, сез нинди үсмер идегез һәм хәзер нинди эни?

– Без идеаль үсмер идек. Башкача мөмкин дә түгел: әти – Кукмара районының беренче секретаре, эни – укытучы. Тугарылып китмәс өчен безне ныклы кулларда тоттылар. Әнинең: «Кеше алдында тәкәбберләнеп йөрмәгез, сезнең артта – әтиегез», – дигән сүзләре миңа, гаиләдәге иң олы балага бик нык тәэсир итте. Безнең өйдә әти культы, укытучы культы иде. Һәр яктан камил булырга тырыштым. Без бик яхшы укыдык. Һәм яхшы укуны абруйга санадык. Белемне чынлап та әйбәт биргәннәр, әле дә улыма дәрәс әзерләгәндә ярдәм итәм. Кечкенәдән эшләп үстек. Тормыш өчен шәп чыныгу иде ул. Балаларны жәлләми тормышка әзерләргә кирәк тә соң, әмма, кызганыч, мондый тәрбия соңгы елларда онытылып бара. Мин дә үземне артык таләпчән эни дип әйтә алмыйм, кирәк чакта кырыс була беләм. Аллага шөкер, безнең Лёша күндәм бала. Әмма һәрвакыт сүз тыңлый дип әйтә алмыйм. Аларның яшьләре шундый инде. Кушкан эшнә эшләмим дими, әмма аны башкаруны суза. «Хәзер яныңа тапочка белән киләм», – дим кайвакыт. «Ярар, аңладым, эни», – дип эшләп куя тиз генә. Безнең өйдә иң куркыныч «жанвар» – тапочка. (Көлә.)

Улыгыз белән сезнең яшь аермасы 50 яшь? Зур аерма сиздерәме? Хәзерге үсмерләргә аңлап бетереп буламы?

– Яшь аермасы зур булу әллә ни тәэсир итмәде кебек. Яшьләр газетасында эшләвем, хәзергә кадәр яшьләр сәясәтендә кайнап яшәвем дә ярдәм итми калмагандыр. Ул аерма сизелсә, Лёша миңа ачылмас иде. «Әни, әйдә, сөйләшеп ятыйк әле», – ди ул. Без аның белән шулай сөйләшәргә яратабыз. Хәзер үсмерләр үзләре дә, кызыксынулары да башка. Бәлки, мин бүгенге тормыш вазгыятендә яшәр өчен улыма дәрәс тәрбия бирмәгәнмендер дә. Башканы да күрсен дип, интернеттан да чикләмим. Әмма бик ышанам: без анда көчле рух тәрбияли алганбыздыр. Каршылыкларга каршы тора алыр дип өметләнәм. Әгәр сынса, бу минем өчен иң зур фәжигә булачак...

Римма Атласовна, хәзер үсмерләр безгә караганда да күбрәк белә. Алар каршында абруйны ничек саклап калырга соң?

– Алардан күбрәк белергә. Башка юл юк. Әмма нидер белмисең икән, моны танырга, сорарга оялмаска. Ул рәхәтләнеп аңлатчак. Мин дә сорыйм. Ул аңлаткач: «Молодец, горурланам», – дим. Бу сүзгә бик еш кабатларга кирәк. Бәлки, ул аңа лаек та түгелдер, шуңа да карамастан. Кочаклау, назлау, үбеп алу – даими булсын. Чөнки балалар, ә үсмер вакытта бигрәк тә, әти-әниләренә үзләрен яратуына шикләнәләр. Игътибар итсәгез, кечкенә балалар, гел син мине яратасыңмы, дип сорый. Үсмерләр ул сорауны бирмәсәләр дә, күңелләрендә тумый калмый. Алар безнең яратуны тоеп, горурланып яшәргә тиеш.

Үсмерләргә тәрбияләргә соң түгелме?

– Кешенең холкы 14 яшькә кадәр салына. Эмоциональ һәм психологик нигезе дә формалаша. Шуңа күрә үсмерлек чорына кадәр биргән тәрбиягә төзәтмәләр генә кертәп буладыр. «5 яшькә кадәр бала – хан, 14 яшькә кадәр – хезмәтче, 18 яшькә кадәр – дошман, аннан соң – дус», – ди японнар. Мин, әлбәттә, балаларның хезмәтче булуына каршы. Бу вакытта да аларга теләктәшлек, ярдәм бик кирәк. Бала дошманга да әйләнмәсен иде инде ул. Житмәсә, үсмерлек вакытында ата-аналар абруй булудан туктый, яшәтешләр фикере өстенлек ала башлый. Ата-ана өчен ун тапкыр мөһимрәк чор бу. Бала алдында үз бәяңне югалтмау мөһим. Юкса син аңа дус була алмаячаксың. Гомер буга эни булып кына калачаксың.

Без балалар алдында үзегезне еш кына гаепле итеп хис итәбез: яратуымны биреп бетерә алмадым, вакыт табып бетерә алмадым, тәрбия бирә алмадым.... Сез – эни булудан тыш, жәмәгать эшлеклесе, мөһим вазыйфада. Ул хис сездә бармы? Булса, аны ничек компенсациялисез?

– Иркәләп инде. Хәтта артык та булды бугай ул иркәләү. (Көлә.) Киемен дә алып бирдек, сәяхәтләргә дә алып бардык... Житди итеп әйтсәк, бала белән якин булу өчен тәүлегенә 10 минут булса да аның белән утырып сөйләшәргә кирәк, диләр. Ә мин үземне артык битәрләмим. Лёша бик бәхетле бала дип саныйм. Без аңа дөньядагы иң мөһим әйбер – гаилә жылысын бирдек. Аның гаиләсә бар! Ул аны аңлый. Ул – картлык көнебездә безгә су бирәсе кеше, психология фәне әллә ни өметләнмәгез дисә дә. «Сезнең картлыгыгыз матур булсын өчен тырышчакмын», – ди инде. «Егор Крид кебек жырчы-блогер булам», – ди. Треклар яздыра. Хәтта үзенә фанатлары да бар. Әмма һәр консерватив эни кебек үк, мин дә аның блогерлык белән мавыгуы бетәр, тормыш өчен кирәкле һөнәр сайлар дип уйлыйм. Бик тә журналист итеп күрәсем килә.

Улыгызга килчәк тормышында ярдәм итәчәк иң кыйммәтле киңәшегез?

– Яхшы күңелле, кешелекле булырга өйрәтәм! Хәзер бит Z буыны яшьләре башка хисләр белән яши. Бәлки юкка өйрәтәндер. Әмма башкача булдыра алмыйм. Баланы бит үз үрнәгендә тәрбиялисез.

Чулпан ГАЛИӘХМӘТОВА

Фото: Анна Арахамия



УЛЫМА РӘХМӘТ



Алсу
ШАКИРОВА

Барысы да 2009 елда башлана.

Беренче баласын – газиз улын көтеп узган тугыз айлык йөклелек чоры тәмамланып килә. Дәлия Гайнанова бала табу өстәлендә. Баланың башы зур, булачак әниңең оча сөяге тар, өстәвенә, кендек бавы сабыйның муенына өч кат чорналган. Дәлиянең баланы ярып алулары турында үтенүләрен кире кагып, үзенә таптыралар...

Тимур нибары 1 балл белән туа. Аппаратлар ярдәмендә генә сулый алган сабый янына җиденче көнне мулла чакырталар. Коръән сихәте белән шул көнне бала беренче тапкыр үзе сулыш ала. Тимурның бу дөньяда зур эшләр башкарасы була әле...

Тарттырылган кыл

Тормышының иң авыр көнен искә төшерә Дәлия ханым... Ханым дип әйтергә тел дә әйләнми. Яшәү көче ташып тора, тормыш ямен югалтмаган, чая, гел елмаеп йөри – япъ-яшь кыз баладан бер аермасы да юк кебек. Барлык уңышлары, яулаган үрләр, алда көткән биеклекләре улы Тимур бәрабәренә булганын хәзер аңлый инде ул. Ә ул вакытта... Язмышының бу кискен борылышын кабул итәргә теләмичә, озак сыкларга туры килгән яшь әнигә. Зур сынаулар узган, сабыр, нык рухлы, сынмасыгылмас Дәлия Илгиз кызы бүген – Казан шәһәре Думасы депутаты, мөмкинлекләре чикле балалар һәм яшүсмерләрнең гармонияле үсешенә юнәлтелгән «Бар да балалар өчен» автономияле коммерцияле булмаган хәйрия оешмасының гамәлгә куючысы.

Тимурның туган көненә әйләнеп кайтабыз.

– Бала тапканнан соң үзем дә аңламаслык ниндидер бер саташу белән яшәдем. Шок хәлендә идем. Шул мизгелләргә тагын бер тапкыр кичердем, яңадан бала таптым сыман, психологик халәтем шундый иде. Бернинди дарулар да мине ул хәлдән айныта алмады. Минем белән бер палатада ятучы кыз, куркып, үзен икенче палатага күчерүләрен сорады. Әйе, мин хәтта үз-үземнән курка идем. Башыма нинди уйлар килгәннән үзем генә беләм... Яшисем килми иде... Өченче көннең генә елый алдым. Бала үзе суларга сәләтсез дип, аны ясалма аппаратлардан өзәргә рөхсәт сорап, кул куйдырырга керделәр... Мин үз баламны үтерергә җыенмыйм, теләсәгез нишләтегез, дөвалагыз, дидем.

Коръән укуыганның соң, яшәүне сайлап, беренче сулышын алган улы белән Дәлия ханымны балалар хастаханәсенә күчәрәләр. Аннары икенчесенә, өченчесенә, тагын әллә ничәнчесенә... Ә табиблар һаман бернинди диагноз куя алмый.

– ДЦП диагнозы тумыштан куела дип уйлый идем. Юк, бала башта башкалардан берни белән дә аерылмый икән. Үскән саен гына тайпылышлар сизелә башлый. Баш мие белән аяк-куллар арасында бәйләнеш булмау аркасында тиешенчә хәрәкәтләнә алмый. Шуңа күрә мус-

куллар атрофиясе, хәрәкәт параличы башлана. Шул вакытта гына нидер дәрәс түгеллеген аңлайсың. Табиблар, рентгеннан карап, баш миенә зыян килгәнлеген күрсә дә, нәтижәсе ни дәрәжәдә булачагын фаразлый гына ала. Баш мие шундый әйбер икән ул – кайбер очракта яртысы диярлек үлгән булырга мөмкин, ә баланың үз-үзен тотышында бу берничек тә сизелми: ул уйный, йөгәрә, үсә. Киресенчә, баш миенә кечкенә генә икенче бер өлешенә зыян килеп, баланың сәламәтлегенә тирән йогынты ясый ала.

Тәүлекнең һәр минутын Тимурына багышлый яшь әни. Беркем белән сөйләшсә, аралашасы килми. Шуңадырмы, эштән кайткан иренә: «Ни хәлләрең бар?» – дип, каршына утырып сөйләшерлек көче дә калмый. Ире турында гына түгел, үзе турында да оныта. «Тарттырылган кыл кебек идем», – дип искә ала ул чакларны Дәлия Илгизовна. Нәрсә булса да, баласы өчен ул иң беренче ашыгыч ярдәм күрсәтүче дә бит әле. Эпилепсия өянәге башланганда ирен тынычландырысынмы, улын кайгыртсынмы? Шуңа күрә бу авыр йөккә тулысынча үзе җигелергә хәл итә Дәлия. Газиз әнисе гел янәшәсендә була. Иң якын кешесе дә, рухын ныгытучы да, ярдәмчесе дә, «Син булдырасың, кызым!» – дип, көч биреп торучысы да, иң авыр чакларында терәге дә – әнисе Люция ханым.

ГОСТка туры килмәгән балалар

Ә Тимурда ДЦПның катлаулы формасы... Үсә барган саен, мәшәкате дә арта. Иң гадиеннән генә башлайк әле. Баланың селәгәе агып, киёмнәренәң изүе тиз юешләнә. Үзенчәлекле балаларга туры килгән күкрәк япмасын табуы гына да ата-аналар өчен зур проблема.

– Гади балалар өчен булганнары безгә туры килми, тиз юешләнә бетә. Кем ничек кенә көрәшми моның белән. Чүпрәк, микрофибра, хәтта памперс элөп куючылар да бар. Варшавага баргач та эзләп карадым махсус япманы, анда да шулай ук тилмерә икән әниләр.

Мәсьәләне үзе хәл итәргә алына Дәлия ханым. Тукуыма кибетендә шешәдән су тамызып карап, туры килгән тукуымаларны сайлый. Юеш үткәрәме, юкмы... Сайлап

алган плащевка тукумасын күтәреп ательега бара. Башта япманы өчпочмак формасында тектерә. Танышларына, дусларына да өләшә, ошаталар. Ләкин Дәлиянең үзенә ошап бетми. Өчпочмак тар бит. Ә авыру бала башын туры тотмый, янга таба да, алга да ия – селәгәй жылкәләргә, күкрәккә ага. Япманы озынрак итеп тә, түгәрәгрәк итеп тә тектереп карый. Соңыннан гына иң отышлысы бишпочмак формасы дигән нәтижигә килә. Бу бит әле бер күкрәк япмасы гына!

Аннары Дәлия бу эшкә чынлап торып тотынырга була. Мөмкинлекләре чикле балалар өчен махсус киёмнәр тегү белән моңа кадәр бер кеше дә шөгыльләнмәгән. Ә алар шулкадәр кирәк! Нишләп әле бу эшне кинрәк масштабка чыгармаса? Тәвәккәлли: берсе артыннан берсе киёмнәр, бодилар тектерүгә күчә. Моңың өчен Тимурның коляскасын сатарга туры килә...

– Коляска сатып, тукумалар алып кына эш бармаганына тиз төшенергә туры килде. Үз сызымнарым белән төрле тегү фабрикаларына барып карадым – заказыма алынырга теләмиләр. Әлбәттә, аларга ГОСТ буенча гадәти балаларга күпләп тегү уңайлырак. Ә минем заказым – берничә данә генә. Конструкторлар бөтен сызымнарымны сызып ташлады. Теккәннәре дә кайсы туры килә, кайсы юк. Беренче киёмнәрне социаль челтәрләр аша сатарга тырышып карадым. Ләкин моңа да осталык кирәк икән. Бәхетемә, мине киләчәктә иң зур ярдәмчел булачак Лариса Вознесенская белән таныштырдылар. Киң күңелле, мәрхәмәтле дуслым шул вакытта бер ай бушка эшләргә риза булып, миңа ярдәм кулы сузды. Беренче клиентлар да табылды.

Соңрак Дәлия ханымга икенче бер уй килә. Тегелгән киёмнәрне мөмкинлекләре чикле балаларга бушлай өләшә алырлар иде бит! Дуслары ярдәме белән тукумалар сатып ала ул. Инвалид балаларны үстерүче әниләрне балалары белән төшке ашка чакырлар, бәйрәм оештыралар, бушлай киёмнәр өләшәләр. Шуңа күрә мин яңа хыял туа – Татарстандагы гаиләләргә генә булса да бушлай киём белән тәэмин итәргә иде!

Эшчәнлек киңәйгән саен, кәгазь эше дә арта: хатлар, гаризалар, документлар тутырырга кирәк. Болар янына исәп-хисап эшләре дә өстәлә. Ул вакытта тагын бер тугры дуслы – Эльмира Яруллина ярдәмгә килә. Дәлия ханымның сөңлесе Дилә дә теләктәшлек күрсәтә, шулай дүртәүләшеп тотыналар. Һәркем үз бүлегә өчен җавап бирә. Кызганыч, эшләре алга бармый. Берсе юрист, икенчесе икәтисадчы, геодезист, җырчы... Нинди тегүче чыксын алардан?

– Инновацияләр үзәген җитәкләгән дуслыбыз Антон Деганов НКО (коммерцияле булмаган оешма) ачарга тәкъдим итте. Бу эшчәнлегегез белән грантлар ала аласыз бит, диде. Безнең өчен тагын бер ят әйбер булса да, өйрәнәп, тәҗрибә туплап грантлар белән эшләргә тотындык. Беләсезме, бер гаризабыз да игътибарсыз калмады! Шуңа күрә тагын дәрәҗә юлдан баруыбызны аңладык. Грант ачкаларына эшчәнлекне киңәйттек: эти-әниләргә психологик ярдәм күрсәтүне дә оештырдык. Бу юнәлешне инвалид бала тәрбияләүче әниләр аеруча ошатты. Чөнки аларның һәркайсы кайчандыр шок, стресс кичергән. Бу халәттән



Фото: Анна Арахамия

Безнең киёмнәр – бу гаиләләр өчен коткару чарасы.



■ Дәлиә Гайнанова үзенең уң кулы – Лариса Вознесенская белән.

■ Әнисе Люция ханым һәрвакыт ярдәмгә әзер.

вакытында дәрәс итеп чыга белмәү аркасында аларга бүген дә бик авыр – моны үземнән беләм. Озакка сузылган депрессия яшәргә комачаулый, алар үзләренә йомыла, эмоцияләрен чыгарырга курка. Психолог ярдәмендә нәкъ шушы проблемалары өстендә эшләделәр. Яңа очрашуларны әле дә түземсезлек белән көтеп алалар.

Тимурга дигән күкрәк япмасыннан башланып, зур хәйрия эшенә күчкән житештерү үзәге буйлап атлыйбыз. Дивар буйлап тезеләп киткән киштәләрдә инвалид балалар өчен махсус киёмнәр. Аларның төрлеләге шаккаттыра. Барысы да уйлап эшләнелгән. Куллары тураймаган ДЦП диагнозлы ябык балалар өчен тулысынча сүтелә торган комбинезоннар; кул очлары, бармаклары эшләмәгән балалар өчен магнит белән генә үзе ябышып тәймәләнгән торган костюмнар; аутист балалар һәм деменция белән авыручы өлкәннәр өчен арттан тәймәләнгән торган киёмнәр; куллары, аяклары кыскарак, тәннәре түгәрәгрәк Даун синдромы булган балалар киёмнәре; Илизаров клиникасында операция ясаткан балалар өчен ыштаннар; тагын күкрәк япмалары, курткалар, жилетлар, аяк киёмнәре... Мөмкинлекләре чикле балаларның һәр үзәнчәлеген исәпкә алып иҗат ителгән (нәкъ шулай!) алар. Һәр проблеманың чишелеше – шушы киштәләрдәдер кебек. «Ә бу киёмнәре булмаган балалар нишли соң?» – дип кызыксынам. «Нишләсеннәр, өйдә утыралар», – ди Дәлиә Гайнанова.

– Бәләкәй чакта була әле ул, ә менә зур баланы киендереп урамга алып чыгар өчен жиде кат тир түгәргә кирәк. Хатын-кызның моңа көче дә житми. Тураймаган кулларга ни рәвешле өс киеме киертергә соң?! Баласын өйдә утыртудан башка чарасы калмый әниләрнең... Бик күп кайта-вазлар алабыз – димәк, кирәкле эш белән шөгыльләнәбез.

Киёмнәрнең тамгасына игътибар итәм. «GT Dress» дип язган биркаларның да үз тарихы.

– Бу махсус киёмнәрне чыгара башлагач, аларга исем уйларга керештек. Тегеләй дә, болай да куеп карыйбыз. Дустымның ире Ренат Яруллин «GT» исеме белән атарга



тәкъдим итте. Соңыннан белдек – чит илдә чыккан машинаның камилләштерелгән моделен дә «GT» дип атыйлар икән. Ә минем өчен бу хәрефләр бөтенләй башка мәгънәгә ия – Гайнанов Тимур! Безнең киёмнәр дә – камилләштерелгән версия бит! Исеме шулай хәл ителде.

«Сез булышасыз, диләр»...

Мөмкинлекләре чикле балалар һәм яшүсмерләренең гармонияле үсешенә юнәлтелгән «Бар да балалар өчен» автономияле коммерцияле булмаган хәйрия оешмасы төрле хәйрия фондлары белән эшли. Кызларның хезмәте турында илкүләм ишетеп беләләр, чит илләргә дә юл ачыла. Житештерүне Төркиядә дәвам итәргә дигән тәкъдим килә хәтта. Ләкин алар үзәбезгә – Татарстанга да бик кирәк шул! Эшмәкәрләргә ярдәм итү фонды аша теләктәшлек күрсәтелә: дәүләт ярдәме белән товарны сертификацияләп, сайт, социаль челтәрләр алып бару өчен акча бүлеп бирәләр. Ниһаять, моңа кадәр төрле фабрикалар белән эшләргә мәжбүр булган оешманың үзенә тегү машиналары алалар!

– Шул вакытта Казан шәһәре мэры Илсур Рәис улы Метшин бик зур ярдәм күрсәтте. Менә шушы бинаны бирде ул безгә. «Монда фуралар белән киләчәкләр, мондый киёмнәр регионнарда юк», – дип канатландырды. Үзәбезне тагын да кирәкләрәк итеп тойдык. Эшләр жайга китте. Бу бина хәтта үзәнчә бер лабораториягә әйләнде. Төрле авырулар бар бит: ДЦП, Даун синдромы, аутизм... Балаларны монда алып килеп, аларга кидертеп карап, өлгеләр ясый башладык. Моңа кадәр кая гына барып ялынсаң та, безнең киёмнәрне тегүне иң ахырга калдыралар иде – гел чиратның теге башында тордык...

Изгелек жирдә ятмый. Ижтимагый эшчәнлегә Дәлиә Гайнанованы башка яссылыкка күтәрә – аны Казан шәһәре Думасы депутаты итеп сайлыйлар. Күнелен биреп башлаган эше өчен моның никадәр мөһим булуын Дәлиә ханым үзе дә яхшы аңлый.

– Мин хәзер инвалид балаларны, аларны тәрбияләүче ата-аналарны борчыган бөтен мәсьәләләргә җитәкчелеккә турыдан-туры җиткерә алам. Кайвакыт игътибарлары җитеп бетмәүдә җитәкчелек тә гаепле түгел. Чөнки алар проблеманы без күргән кебек күрмиләр, теорияне генә беләләр. Көндәлек мәшәкәтләр алар күзлегенә эләкми. Иң беренче эш итеп төрле авыру балаларны тәрбияләүче эти-әниләрне Илсур Рәис улы белән очраштырдым. Анда яңгыраган сорауларны һәм аларның чишелешен Илсур Метшин тулысынча күтәрәп алды, хуплады. Эшкә дә бик тиз тотынды шәһәр җитәкчелегә.

Район башлыклары белән берлектә мөмкинлекләре чикле балалар үстерүче әниләрнең уңай мохитне тикшерүләргә дә – Дәлиә Илгиз кызы башлаган бер эш. Даруханәләргә керер өчен ясалган баскычларны гына исәпкә алсаң да, аларның күбесенә коляска белән менә торган түгел. Даруханәгә инвалид бала тәрбияләүчеләр генә түгел, гомумән, балалы эти-әниләр, пенсионерлар ешрак йөри. Район җитәкчесенә бала утырган колясканы этеп шул баскычлардан менәргә тәкъдим итәләр. Уен эшменә – колясканы әйләндереп каптый язгач, мәсьәләгә бөтенләй башкача карый башлыйсың...

– Кемнеләр гаепләр өчен эшләнми бу. Таләпләр дә үзгәрәп тора бит, элек закон буенча шулай да яраган. Закон үзгәрә, ә корылмалар, биналар шул килеш кала. Шуңа күрә яңа биналарның таләпләргә туры килү-килмәвен тикшерү белән дә шөгыльләнәм. Европа бу өлкәдә алга киткән. Без әле беренче адымнарыбызны гына ясасак та, инде шактыйга ирешергә өлгердек. Мөмкинлекләре чикле балалар белән эшләүдә көчле команда формалашты. Алар белән таулар күчәргә була.

Дәлиә ханымның төп таянычлары – Казан шәһәре мәгариф идарәсе башлыгы Ирек Ризванов һәм Башкарма комитет җитәкчесенәң социаль өлкә мәсьәләләргә буенча урынбасары Гүзәл Сәгыйтова. Башкарылган бер генә эшен дә алардан аерып карау мөмкин түгел, ди Дәлиә Илгизовна.

– Эшчәнлекнең күп өлеше белем бирү өлкәсенә кагыла. Аутист һәм начар ишетүче балаларны безнең белем бирү системасына яраклаштыру буенча эш алып барыла. Эти-әниләр теләген дә исәпкә алырга кирәк: кайберәүләр андый балага аерым сыйныфта укурга кирәк дип санып, икенчеләре баланы башкалар белән бергә укуга яхшырак, ди. Шуңа күрә сайлау мөмкинлегә булырга тиеш. Дөньяви тәҗрибәне дә исәптә тотарга тырышабыз. Инвалидлар белән яшәүгә дәрәҗә яраклаштырга кирәк, аларга да безнең белән яшәве уңайлы булсын. Кызганыч, бер эти-әни дә гомерлек түгел. Үзенчәлекле балалар өчен куркынычсыз фатирлар булдырырга кирәк – алар үзләре яшәргә өйрәнергә тиеш. 18 яше тулган балалар моңа аеруча мохтаж. Мөмкинлегә чикле бала махсус һәм югары уку йортларына керә алмаган очракта, аларның көнкүрешен кызыклы итеп оештырырга, аларны үстерү чарасын табарга, шөгыльләнә итәргә кирәк. Шуңа уңайдан бик күп Мәдәният үзәкләре балалар өчен үз ишәкләрен ачты, анда бушлай түгәрәкләр оештырылды. Спорт залларын ачу мәсьәләсен дә хәл итәргә алындым. Таяныр кешеләр булганда барысы да безнең көчтән килә торган әйберләр.

Инвалид бала тәрбияләүнең нәрсә икәннән аңлагангамы, проблемаларны чишү юлларын таба белгәнгаме, депутат булгангамы... Дәлиә ханымга төрле социаль челтәрләр аша көн саен дистәләгән хатлар, сораулар килә. Лифт, мәктәп, коляска проблемалары белән турыдан-туры мөрәҗәгать итәләр. «Сез булышасыз диләр», «Сезгә язарга куштылар...» – дип сүз башлаган кешеләргә ничек ярдәм итмисең? Казанның 49 нчы мәктәбендә гражданнарны кабул иткән вакытта директор бик яхшы бер бинаның буш булуын әйтә. Файдалы эшкә кулланырга иде шуны, ди. Дәлиә Гайнанова бу бинаны Илсур Метшинга күрсәтә. Мөмкинлекләре чикле һәм гади балалар өчен ачылган вакытны файдалы уздыру, ял итү үзәге – менә шул очрашуның нәтиҗәле үрнәге. Балалар чүлмәкчелек, робот техникасы, җитештерү, слесарьлык эше белән шөгыльләнә хәзер биредә.

– Шәһәр Думасы сессиясендә чыгыш ясаганда: «Беренче тапкыр улым Тимурга рәхмәт әйтергә теләм», – дидем. Балам шундый булып туганга күрә бүген меңләгән гаиләләргә, балаларга ярдәм итә алам. Эшәмне бик яратып, күңел биреп башкарам. Шуңа күрә арымыйм да, ахрысы.

«Дәлиә – курку белми торган кыю кеше, шуңа дулкында гел алга бара», – ди коллегасы Лариса. Шуңа сыйфатлары аңа тагын бер куркуын җиңәргә ярдәм иткәндер, мөгаен. Инвалид бала тәрбияләүче күпчелек хатын-кызлар яңадан бала табудан куркып кала, бөтен гомерләрен авыру балага багышлый.

– Табибым бик яхшы иде. «Гайнанова, юләр булма. Гомереңне бер балага гына багышлама, тагын берне тап», – дип торды. Бу минем дә татлы хыялым иде шуңа... Тимур хисләрен күрсәтә белми, аңламый. Ә минем баламның жылы кочагын, муеныма сарылган бәләкәй кулларының жылысын тоясым килә, «Әнием» диеп яратыласым килә... 2013 елда икенче балам, хыялым – кызым Ариана туды. Йөкләлек чорым куркуда, стресста узса да, Аллаһка шөкер, ул сау-сәламәт.

Башка хыяллары да дөньяны колачларлык. Бүген Дәлиә Гайнанова башлаган бренд Россиядә генә түгел, Германиядә, Беларусыда, Кыргызстанда, Молдовада таныш. Калган илләрнең дә әлегә исемлеккә элгүе – вакыт эше. Димәк, алар турында ишетергә генә өлгермәгәннәр. «Бер аз тәвәккәллек кенә җитеп бетми», – дип елмая ул үзе.

– Мин бик күп сәламәт балалы хатын-кызлардан яхшырак, бәхетлерәк яшим бит дип сөенәм. Бәхетле булу – синең кабул ителгән карарың ул. Нинди генә шартларда яшәсәң дә... Һәр авырлыкның, һәр мәшәкәтнең чиге бар, ул барыбер хәл ителәчәк. Һәм һәрвакыт синең файдага хәл ителәчәк. Мин шуңа ышанам.

Ярдәм күрсәтергә теләүчеләр өчен «Барысы да балалар өчен» автономияле коммерцияле булмаган оешманың (АНО «Все для детей») банк реквизитлары:

Банк Филиал «Нижегородский» АО «Альфа-Банк»

Р/счет 40703810429070000113

Кор/счет 30101810200000000824

ИНН 7728168971 / КПП 770801001 / БИК 7728168971



Гөлнур
САФИУЛЛИНА

– Проект ни өчен «28 күзәнәк» дип аталамы? Барысы да бик гади... Әйтик, олы кешегә оекбаш бәйләү өчен 40–42 күз жыярга кирәк. Ә монда нибары 28 дә җитә. Беләсез инде, ул балалар шулкадәр кечкенә – кайберләре этилә-ренең учларына да сыеп бетә. Бәйләгән әйбереңә карап кайчак аптырап та торасың: «Кечерәк булмасмы, ярармы икән?» – дисең... Ә аннан фотосурәткә төшереп җибәрәләр – 1 килограммнан да азрак булып туган балага ул киёмнәр зуррак та булып күренә әле...

28 КҮЗӘНӘК

«Житлекмичә туган балалар белән эшләрчә табиб-неонатолог турында фоторепортаж әзерләгән чагым иде. Кинәт сабийларның берсендә оекбаш күрәп алдым. Зәңгәр төстөгә йон җепләреннән бәйләгән оекбаш! Күңеләмдә, әлбәттә, шунда ук сорау туды: «Нигә кидердегез аны?» – дим. Баксаң, бәйләгән әйберләр житлекмичә

туган бу балаларга тизрәк тернәкләнергә ярдәм итә икән. Моны аңлаган табиблар ул оекбашларны үзләре үк бәйли дә икән! Ел саен безнең республикада 450 мең бала туа, һәм шуларның 4–12 проценты вакытыннан алда дөньяга килә: авырлыклары мең граммга да җитми. Менә никадәр оекбаш кирәк! Табибларның

эше дөвалау, ә оекбаш бәйләргә генә без дә булдыра алабыз дип уйландым», – дип яза казакъ журналисты Карла Нур. 2012 елда Казакъстанда «28 күзәнәк» («28 петель») дигән проектны ул оештыра: үз тирәсенә волонтерлар туплый – алар житлекмичә туган сабийлар өчен киёмнәр бәйли башлыйлар. Журналистның баш-

лангычын Казакъстанның 15 шәһәр-рендә күтәрәп алалар! Аннан Латвия-дә, Үзбәкстанда, Азәрбайҗанда, Кыргызстанда, Украинада...

Россия бу проектка 2017 елның жәендә кушыла. Мәскәү, Санкт-Петербург, Саратов, Омск, Красноярск, Краснодар, Севастополь... шәһәрләр-рендә клублар ачыла. Мондый ярдәм һәркайда бик кирәк һәм шундый көтелгән булып чыга! Ул клубларга кергән волонтерларның барысы да диярлек, әлбәттә, хатын-кызлар: төрле оешмаларда эшләүче хезмәткәрләр, студентлар, пенсионерлар, хужабикәләр... Республикабызның периналь үзәкләрен бәйләгән әйберләр белән бушлай тәмин итеп торучы андый клуб безнең Казанда да бар. Алай гына да түгел, волонтерларның бу хәрәкәте инде Татарстан районнарына, аның авылларына да барып житте. Әйтик, менә Сабага. Районның «Көмеш волонтерлар»ы әлегә клубка ярдәм итәргә бик теләп кушылдылар.

– Гөлнара Фәтхрахманова безнең Сабага өч ел элек килең булып төште. Барысы да ул кайткач башланды... Аңарда идеяләр ташып кына тора! Артыннан язып кына өлгер... Социаль проектлар оештыру эшендә Мәскәүдә туплаган тәҗрибәсе дә бар.

Казанга эш белән барган чагым иде. Гөлнара шалтырата: «Менә шул урынга кереп, җепләр алып чыга алмасыңмы?» – ди. Мин әле бу кадәр җепнең нигә кирәген дә тәгаен генә белмим... Кибеткә барып житкәч кенә ул җепләр өчен түләргә спонсорын да таптык. Барысы да шундый тиз хәл ителде! Баксаң, Гөлнара инде үзе 20 меңлек җеп алып кайтып куйган икән. Инде бу эшкә волонтерларны җәлеп итәргә кирәк иде...

Саба районы мөхтәсипәтенең оештыру эшләре буенча житәкчесе Гүзәл Шәрифуллина дәрәс әйтә: һәр иҗтимагый эштә башлап йөрүче кирәк. Үз артыннан ияртүче, рухландыручы! Шул ук вакытта идеяне күтәрәп алу-чылар – аны тормышка ашыручылар да бик кирәк. Гүзәл кебекләр. Гөлнара – читтән кайткан кеше, ул Сабада берәүне дә белми, ә Гүзәл шушында туып-үскән, аңа бар да якын, таныш.

Проектка иң беренче булып Сабадан Зөбәрҗәт апа Ярмөхәммәтова

Һәр бәйләгән киём янына баланың ӘНИСЕНӘ теләкләр язып салырга да онытмыйлар.

кушыла – житлекмичә туган балалар өчен сигез комплект бәйли!

– Бәйләргә гомер буге яраттым, – ди ул. – Ә монда бигрәк тә тырышып бәйләдем. Олы балабыз авыру булды. Хастаханәләрдә бик озак яттык – сигез операция генә кичердек. Бер елны тоташ тугыз ай хирургия бүлегеннән чыкмадык. Операциягә әзерләнәбез генә, бала авырып китә... Бу бәләкәч-ләрнең әниләре кебек үзәкләрем өзелеп, реанимация ишек төпләрендә дә байтак басып торырга туры килде миңа. Сөтемне савып алып менәм – алмыйлар. Димәк, баланың хәле тагын кыл өстендә. Идән юучы бер хатын: «Нәрсә дип тилмерәсең?! Монысын калдыр да, сәламәт балалар бар бит – берәрсен алып кайтып кит», – дигән иде. Шул көннәр кабат исемә төште. Ул сынаулардан соң тормышка гел рәхмәтле булып яшәдем...

Әлегә балалар өчен бәйләүнең үз үзенчәлекләре, үз тәртибе бар – районыбыз авылларына барып мастер-класслар да үткәрәп йөрдем. Гади биш энә белән бу киёмнәрне бәйләү шактый авыр – күзләр энәдән шуа да чыга. Башка берәр җае юкмы икән дип эзләнә торгач, тефлон энәләр таптым. Кызлар аннары ул энәләрне күпләп кайтартып, райондагы бөтен бәйләүчеләргә дә таратты...

Алга китеп булса да әйтим, Сабада бүген ашыгыбрак туган нәниләргә киёмнәр бәйләүче ике йөзгә якин волонтер бар! 69 гына хужалыклы Утар авылында, мәсәлән, волонтерлар кырык икәү – димәк, анда яшәүче хатын-кызларның 70 проценты шушы хәрәкәткә кушылган. Ә Явлаштау авылында... Кызлар үз артларыннан бу кадәр кешене ничек ияртә алган соң? Икәү утырып: «Халыкны ничек кузгата алабыз икән?» – дип сөйләшкәндә, Гүзәл үзенең ватсапта районның абыстайлар группасында торуын искә төшерә. Ә анда – 64 абыстай. Шуларга яза... Иң беренче булып Явлаштаудан Тәслимә апа Сабирҗанова җавап бирә. «Өйрәтсәгез, бәйләп каларга телибез», – ди. Гөлнара белән

Гүзәл, капчык-капчык җеп күтәрәп, Сабадан 18 чакрымдагы шул авылга китәләр. Ике көннән Явлаштаудан яңадан шалтыраталар: «Җеп бетте, китерәсезме, тагын бәйлибез!» – ди-ләр... Җепләр калдырырга Утар авылына төшәләр, мәчет тулы хатын-кыз каршы ала (Кечкенә генә авыл 90 га якин комплект бәйләп тапшыра!)

Явлаштау авылы волонтерлары белән дә мәчеттә очраштык. Сүзгә кыска алар:

– Изге теләкләр тели-тели бәйләдек, үсеп кайтсыннар, әти-әниләренә игелекле бала булсыннар дидек...

– Бер комплектка оекбаш, башлык, жилет һәм плед керә. Күбрәк оекбаш кирәк, кер юу машинасына салабыз да, гел бер пары югала дигәннәр... Иң авыры – оекбаш бәйләү. Бигрәк-ләр дә бәләкәй бит – шырпы тартмасы кадәр генә. Жиде күзәнәкнең берсен алам дисәң, икенчесе төшә дә китә. Тефлон энәләр алганчы аптырадык. Оекбашларны йөз парга житкәрәбез дигән идек, артып та китте әле. Бер сантиметр җепне дә әрәм итмәдек – кайсыбызда нинди җеп калган, кушып-кушып бәйләдек...

– Онытылып бәйләдек, кайсы көнне сәгатькә карыйсың – төнге унике тулган! Кул эше хатын-кызны шулай тынычландыра бит ул...

– Бер күзәнәк алган саен үзәбезгә дә савап булсын дип теләдек...

– Тиз бәйләнә, шунда ук күзгә күренә. Күңел рәхәтләнәп китә, тагын бәйлисе килә...

– Мәчеттә дә җыелып бәйләдек, бер-беребездә кич утырып та...

– Өйдәгеләр нинди сүз әйтсен?! Малларны карыйбыз, ашарга пешереп куябыз... Бик кечкенә икән, дип, бәйләгән әйберләргә алар да аптырады. Курчакка киертеп күрсәттек...

– Миңа хәзер 42 яшь. Әнинең безгә бер тапкыр да оекбаш бәйләп кидерткәне булмады. Ике эштә эшләде – вакыты юк иде аның. Ә бу балаларга бәйләде! Шулкадәр яратып, чын күңелдән эшләде. Намазын укый да, тизрәк бәйләүгә тотына...

Мәрхәмәткә – мәрхәбә » кайсыгызның кулы жылы



Гөлнара ФӘТХРАХМАНОВА

– Күпме проект арасында иң оешканы – шушысы. Саваплы булгангадыр... Кешеләрне берләштерер, дуслаштырыр өчен бер изге эш кирәк. Бу проект ул максатка иреште дип уйлыйм. Минем бит үземнең дә моңарчы Сабада, иремнән, кайнамамнан һәм Гүзәлдән кала, танышларым юк иде. Ә хәзер кая барсам да, елмаеп каршы алалар... Иң беренче ярдәм итүче Саба мөхтәсипәте булды: имам-мөхтәсип Айнур хәзрәт Әхмәтовка зур рәхмәт. Кешелекле кешеләрнең берсе ул... Айгөл Бариева, Жәмилә Сәлахова, Альбина Фазлыева, Алина Азаталкина кебек блогерларның да ярдәме сизелерлек булды.

Казанда бу хәрәкәтне Анна Бажанова житәкли. Беренче тапкыр аңа мең ярым данә бәйләгән әйбер илттек. Төркиядән, Этнә районыннан, Питрәч районының Шәле авылыннан да кушылдылар безгә... Машинага чыгып утыргач, елыйм да елыйм. Ирем тәмам аптырады... Апалар кечкенә дип санаган бу эш зур игелеккә китерәчәк дип уйлыйм. Барысы да нияттән тора бит. Ул балалар үсеп житкәч, безгә кемнәр ярдәм итте икән дип эзләнчәкләр әле. Әниләре бит аңа бу хакта сөйләчәк. Бәйләү генә түгел бит әле: 200 хатын-кыз комплектлар бәйләсә, 500 гә якин кеше спонсор акчасы күчәрде. 10 сумнан башлап 70 меңгә кадәр!

Һәр игелек синең үзеңә әйләнеп кайта. Проектка кушылгач сезнең белән берәр мөмкинчә булмадымы, дип апалардан гел сорыйм. Күп еллар элек бер авыру балага акча жыйдым. Банкка барып, шул акчаны күчәрәп чыгуга, Мәскәүгә эшкә чакырып шалтыратканнар иде...

– Утар авылында бер хатынның иртә туган оныгына шундый комплект киергән булганнар. Рәхмәт йөзеннән, ул проектта берничә комплект бәйләгән...

– Жилетка, пледка бизәкләр дә бик кушасы килә, тик рәхсәт ителми! Бер киём дә 150 граммнан артмаска тиеш – бу балаларга шуннан артык авырлык ярамы...

– Бер-ике оекбаш булса да бәйләп карыйк, дип кенә тотынган идек. Моның кадәр зурга китәр дип уйламадык. Шул балаларның тормышларын саклап калырга булышабыз дигән ният ярдәм итте... Синеке күпме булды, дип бер-беребезгә язабыз. Линейка куеп, үлчәп рәсемгә төшереп жиберәбез. Арабызда иң олысы Равилә апа иде – аңа 78 яшь тула...

Арада бер Равилә апа Халикова гына житлекмичә туган баланың әни кеше өчен нинди зур сынау икән белә. Төпчек улы – бишенче баласы жиде айлык кына булып туа аның. Башкалары 5900 грамм булып дөньяга килә, ә монысы – нибары 1200. «Имезергә бирмиләр, ут астына ты-

гып куйдылар. Ундүрт көннән соң мине кайтарып ук жиберделәр. Юллар юк, телефон кәнсәләрдә генә. Йөрәк әллә нишли... Шалтыратам да: «Бала исәнме?» – дип сорыйм... «Яшәмәс», диделәр инде авылда. Өйгә алып кайткач, бөтен авыл карарга йөрдә. Ике баласы бар хәзер Рәфыйкның», – дип сөйләди ул.

Кемдер: «Ә нигә ул балаларның әниләре үзләре бәйләми соң?» – дияргә мөмкин. Бу сорауга Гөлнара Фәтхрахманова болай дип җавап бирә:

– Берәү дә балам житлекмичә туар дип көтми бит. Аннан ул көннәрдә яшь әниләрнең башка борчулары да житәрлек була. Кемдер әле үзе дә бәйли белми... Ә чыбыкларга чорналып кювездә яткан балага дарулар гына түгел, нәкъ менә 100 процентлы йон жебеннән бәйләгән киёмнәр дә ярдәм итүе инде бәхәссез. Беренчедән, ул, әлбәттә, тәндәге жылыны саклый. Пледны итәккә куеп бәйләгәндә, апалар: «Тезләребез гел жылыда тора», – диләр. Проектны башлаганнан бирле үземнең дә аяктан оекбашны салган юк... Икенчедән, аз гы-

на чәнчеп торып, балага массаж да ясыя: мондый баланың йокысы бик тирән була, кайчак ул суларга да оныта – бәйләнгән киёмнәр исә балага суларга онытырга ирек бирми... Һәр бәйләгән киёмне кер сабыны белән юып тапшырабыз. Кара төстән кала, барлык төстәге җепләрдән бәйлибез. Әниләрнең болай да авыр чагы: реанимациядә яткан баласы янына бик азга гына керә ул. Сабые өстендә ачык, якты төсләрдән бәйләнгән комплектны күрә, аның кәефе берәз булса да күтәрелсен, дибез. «Мин бит бу киёмнәрне бирмәдем», – дип, әниләр башта аптырап кала, аннан, аңлаткач, бик сөенәләр ди. Әлбәттә, алар волонтерларга бик рәхмәтле...

Без әле сезгә уенчыклар бәйләвебез турында әйтмәдек. Аның үз тарихы бар. Даниядә яшәүче бер әни, сигезаяк рәвешендә уенчык бәйли дә, аны баласы янына кювезга куюларын сорый. Табиблар баланың хәле яхшыруына игътибар итә. Сигезаякның капшавычларына тотынган бала аны кендек бавы дип белә, үзенә куркыныч янамый дип санып икән. Аны тормышка бәйләп торган аппарат чыбыкларын да тынычлыкта калдыра. Шулай итеп, бу уенчыкларның да файдасы бар. Сабада яшәгәч, без аларны сигезаяк түгел, ә чыршы рәвешендә бәйләдек.

Проектта балаларны да катнаштырасы килгән иде: Саба «Иҗат йорты»на йөрүче укучылар да бәйләде. Иң яшь волонтерыбызга нибары 11 яшь, ә иң өлкәннән – 87...

...Ел саен Жир йөзгә 15 миллионга якин бала 40 атна булганчы туа, бу – һәр унынчы бала дигән сүз. Күбесенең авырлыгы 500 грамм – 1 килограмм тирәсе. Дөньяның төрле почмагында яшәүче кешеләр бу сабыларның гомерен саклап калу өчен 50 мең данәдән дә артык киём бәйләгән инде. «28 күзәнәк» клубына һәркем керә ала, хәтта бәйли белмәүчеләр дә. Кергәч өйрәнәләр! Өйрәнергә вакытыгыз юк икән, әлегә хәрәкәткә башкача да ярдәм итеп була – 100 процентлы йон җепләре алырга булышырга мөмкин. Әйе, оештыручы кызлар хаклы: зур гамәлләр кечкенә генә игелекле эшләрдән башлана.

БЕР КАРАСАҢ...

Марат
КӘБИРОВ,
язучы



МИН ШУЛАЙ УЙЛЫЙМ

Белмим, бу мәсьәләдә нидер әйтергә хакем бармы икән... Төгәл генә аңлатып та, хәтта аңлап та булмый аны. Кешене өйрәтү генә жиңел. Тик сез үзегезгә кулай дип тапсагыз кабул итәрсез, кирәкми дип уйлассагыз, куллануга алмассыз, башкаларны гына өйрәтерсез. Бүтәннәрне өйрәтүдән дә рәхәт нәрсә юк бит ул.

Йокларга жыенасың, мәсәлән. Иртәгә әллә күпме проблемаң көтеп тора, күзгә йокы керми, башта мең төрле уй бутала. Менә шундый чакта түшәгеңә сузылып ятасың да аз гына вакытка үзеңне үлгән дип күз алдына китерәсең. Мин шулай итәм. Кайчагында.

Ә бит, бер карасаң, бу шаяру – шулкадәр житди нәрсә. Бу дөньяда әллә күпме кеше кичен йокларга дип ята да иртән тора алмый. Һәм ул кеше син дә булырга мөмкин: һәркем гомер эчендә бер тапкыр үлә ич инде. Берәү дә аннан качып кала алмый. Шулай тиеш. Иртән бөтен дөнья йокыдан уянгач, мәсәлән, мин уяна алмаска мөмкинмен. Бер карасаң, бәхетле үлем инде: чирләп, үзең жәфаланып, кеше интектереп кемдер кулына карап ятасың түгел. Ләкин уянасың икән, Аллага шөкер итәргә кирәк. Шатланырга кирәк, чөнки бу – адәм баласының иң зур шатлыгы. Димәк, сез исәнсез – яшәү дәвам итә.

Уянгач, аяк-кулларны хәрәкәтләндереп карыйсың. Алар эшли: йөриләр, бер кыенлыксыз хәрәкәт итәләр. Шуннан торып юынасың, тешләреңне чистартасың, гимнастика ясап аласың... Бөтен нәрсә исән-сау. Настоящий, Аллага шөкер!

Ә бер карасаң... Әйдә, бер генә мизгелгә шуны күзаллап карыйк: уяңның, ә сүз әйтә алмыйсың... Яки атлый алмыйсың... Яки кулларың хәрәкәтләнми... Качып та китә алмыйсың, сүз дә әйтә алмыйсың, хәтта кукиш та күрсәтә алмыйча кеше күзенә карап ятасың. Фажигаме? Фажига! Мондый хәлдән Ходай үзе сакласын. Шуңа күрә Ходай Тәгаләгә шөкер итәргә кирәк. Шатланырга!

Әле йокыдан торып та өлгермисең, сине ике шатлык көтеп тора дигән сүз. И-и, без ашыгабыз инде, вакыт әрәм итәсе килми. Капкалап алырга да чыгып китәргә кирәк. Тизрәк табынга утырабыз. Табында ризык мулдан. Мулдан булса, зур шатлык, чөнки

адәм баласының ачлыктан интеккән чорлары да аз булмаган. Шуңа күрә табыңда ашар ризык булу – бик зур нәрсә. Зур шатлык!

Ләкин шатлыкның иң зурысы табындагы ризык кына түгел әле, аның иң зурысы – синең ашый алуың. Әгәр ризык юк икән, син аны кайчан да булса бер юнәтергә мөмкинсең. Бу бары тик тырышлыктан, тынгысызлыктан тора. Хәзерге чорда шулай. Ләкин ниндидер чиргә юлыгып, сиңа ашарга ярамай икән, беркем дә ярдәм итә алмый. Хәтта һәрчак табиблар да ярдәм итә алмый.

Шуннан, ягымлы елмаеп, хатының сине эшкә озагып кала. Уңышлар тели, бит очыңнан үбеп ала. «Кайтуыңа нәрсә пешерим?» – дигән була. Менә монысы да шатлык бит инде. Йортыңда яратып көтеп торучылар бар икән, эшеңне эш итәргә, начар юлларда йөрмәскә тырышасың. Гаилә – ул кешенең күңел бөтенлеген саклаучы зур көч.

Мин инде барысын да санап тормыйм. Өткәң-әнкәң исән-сау булуы да зур куаныч. Алар гади генә карт белән кортка түгел – кешене үткәннәр белән тоташтырып торучы тылсым, гомер агачының тамырлары ич.

Менә шул рәвешле, адәм баласы иртән торып өеннән чыгып киткән арада гына да никадәр күп шатлыкка юлыга.

Шушы шатлыктардан түбәсе күккә тиядер дисезме? Шиш! Ул аларны күрми дә. Тапап уза, чөнки аның күзләре көндәлек мәшәкәтләр белән томаланган. Кайдан цемент юнәтергә, ничек фураж алырга, акча кайдан табарга, кайсы кибертә карабодай ярмасы арзанрак икән... Төрле кешенең төрлечәрәк инде, әмма бернәрсә хак – таң белән үзен каршылаган зур шатлыктарны күрми ул.

Менә сез меңлекләргә аяк астына салып таптый-таптый, эт койрыгында ялтырап киткән бер тиен артыннан чапкан кешене күз алдына китерә аласызмы? Бу очракта шулайрак килеп чыга. Кеше үзен уратып алган иң зур байлыктарны, иң газиз шатлыктарны таптый-таптый, вак-төяк артыннан йөгәрә. Кемнең кем булуына карамастан.

И-и, кызык инде бу адәм баласы... Бер карасаң...




Фото: Анна Арахамия



Казан артындагы кечкенә генә Кышкар – дөньяга ике академик биргән авыл. Аларның берсе – Казан дәүләт педагогика университеты профессоры, 16 елдан артыграк аның ректоры, 1990–1995 елларда Татарстан Югары Советы депутаты, Татарстанның атказанган фән эшлеклесе, Казан дәүләт университетының атказанган профессоры, хезмәт ветераны Рүзәл Абдуллажхан улы ЮСУПОВ. Рүзәл абыйның бай биографиясен, кызыклы хезмәт юлын бер мәкаләгә сыйдырып бетерү – Альп тауларын колачлауга тиңдер. Монда язганнар ул узган юлның бары мизгеле генә. Рүзәл Юсупов – татар милләте, татар теле фәне, татар мәгарифе өчен бик күпне эшләгән кеше. Аның гыйльми һәм публицистик хезмәтләре, язган мәкаләләре генә дә алты йөзләп. Болар бар да кешедә күпме ихтыяр көче, тырышлык була алуын күрсәтә.

Лилия
ГӨРӘЕВА



ТАМЫРЛАР Мин авылдашларым өчен Йосыф Абдуллажханы малае булдым. Этием дә, әнием дә гап-гади колхозчылар иде. Әби-бабайларым да – авыр тормышта яшәгән крестьяннар. Эти-нең әтисе Йосыф бабайга гына берәз уку эләккәндер: авылда мөезин булган ул. Бик гадел, юмарт кеше, диләр иде аны. Үзенә бирелгән сәдакаларын да авыр тормышлы авылдашларына өләшкән. Йосыф бабай вафат булгач, әби кабат кияүгә чыгып, читкә китеп барган. Эти һәм әнәсе Сафа икесе генә калганнар. Әниебез Лотфикамал Иске Мәңгәр авылыннан. Мин Бөек Ватан сугышы башланьрга ике ел ярым кала – 1938 елның 14 сентябрәндә туганмын. Туган җирем – Арча районындагы (ул чакта Этнә) Кышкар авылы. Шагыйрь Габделжәббар Кандаый, драматург Фатыйх Халиди, язучы Әхмәт Уразаев-Кормаши, мәгърифәтчеләр Мотыйгулла Төхфәтуллин, Таиб Яхин, Габдулла Тукайның әтисе Мөхәммәтгариф Тукаевлар укыган мәдрәсәсе белән атаклы авыл ул.



БАЛАЧАК Без биш малай үстек. Мин – өченчесе. Балачагымнан иң беренче истә калган күренеш шул: кыш көне уйнарга чыккач, өебез яныннан печән төяп узып барган чанадан бер учма печән йолкып алып калдым. Моңы күрәп торган бер апа, көлемсерәп, шелтәләде: «Син нишләп монда печән урлап йөрисең әле? Бар, өеңә кер, әтиң кайткан анда!» Йөгереп өйгә керсәм, форма кигән бер абый мине кочаклап күтәрәп

«БЕР СӘГАТЭМНЕ ДӘ БУШКА УЗДЫРМЫМ»

алды. Әни исән чагында сорап кала алмаганмын: кайчан булган ул – Финляндия сугышыннан соңмы, әллә Суслонгердан кайткачмы?

Безнең балачак авыр елларга туры килде. Ягарга утын, ашарга ипи, кияргә киём юк. Кышын көннәр буена энем Әнәс белән ягылмаган өйдә сәкедә утырабыз. Әни бу вакытларда бездән 30 чакрымдагы Арчага чана тартып ашлык илтергә киткән була. Равил белән Наил абыйлар кырдагы эскертләрден мичкә ягарга салам йолкып алып кайта, инеш буеннан тал чыбыгы жыя. Ә беркөнне әни елап кайтып керде. «Әй, балалар, әтисез калдыгыз бит, әтиегез үлгән», – дип сыгылып төште. «Ирегең батырларча һәлак булды», дигән кара мөһерле хат алган икән. Безнең бәхеттән, ул хәбәр чын булып чыкмады. Бер бәрелештә әти каты яраланып, немецлар басып алган жирдә ятып калган. Хәрәкәтләнмәгәч, үлгән дип уйлаганнар. Берәздән безнекеләр ул жирләрне кабат кулга төшерә. Әти, госпитальдә дәваланып, хат язарлык хәлгә килгәч, безгә хәбәр салган.

Үскәндә төп ризыгыбыз бәрәңге булды. Әле сугыштан соң да бик күп еллар уган бәрәңге кушып пешерелгән ипи ашадык. Ипи пешерү өчен, тимерче алачыгында калайны игәү сабы белән тишкәләп ясалган угычтан һәр атнаны ике чиләк бәрәңге уасы. Бармак битләре угычка элгеп, канап, ертылып бетә иде.

Житмәүчелек үзәкләргә үтте. Еллар узса да, бер вакыйга һич онытылмый. Әни, бер кабак сарык йоны тоттырып, бездән 15 чакрымдагы Этнә базарына жибәрде. Миңа 10–11 яшьләр. Жәяүләп барып, базар таралганчы йөрсәм дә, әни әйткән хакка йонны алучы булмады. Кичкә таба көчкә арзанракка сатып, соңгына авылга кайтып життем. Мактыйсы урынга: «Ник мин әйткән бәягә сатмадың, йонны әрәм иткәнсең бит!» – дип, әни мине сүкте.

Авылдан 14 яшемдә китсәм дә, шуның дүрт-биш елын колхоз эшләрендә дә катнашып өлгердем. Ул елларда тирестән саман кирпеч сугалар иде. Без, малайлар, шул тирескә салам кушып, ат белән издерәбез. Аннары урак өстендә пираватта (привод сүзеннән) ат кууны да безгә йөклиләр иде. Зуррак үскәч, салам тарттыру, әвенгә көлтә ташу кебек эшләргә дә башкардым. Атлы эшкә йөрү ошый иде миңа, чөнки бөтен хатын-кыз эше безнең өстә (күбрәк миндә), һәм ул бик ялыктыра.

Әни уйнарга атнага бер генә чыгара иде. Сәбәбен яшереп тә тормады: уйнасагыз, киёмегез туза, ризык күп китә. Без эштә пешеп үстек.



УКУ Башкалар шикелле, мәктәп ишеген сентябрьдә ачып кермәдем. Мин укый башлаганда уку елының яртысы узган иде инде.

Укучы яшендә түгел идем әле. Укыйсым килә дип алжыт-кач, әти мәктәп мөдиренә әйткән дә, ул «килсен» дигән. Беренче укытучым Кәүсәрия апа булды. Жиңел укыдым, беренче классны шул ук елны «биш»легә генә тәмамладым. Гомумән, жидееллык мәктәпне тәмамлаганда аттестатымда бер «дүрт»ле дә юк, гел «биш»ләр генә иде. Укытучыларыбыз чын фидакарлар булган икән дип уйлыйм хәзер. Аларның, бәлки, һөнәри осталыгы житеп тә бетмәгәндер, ләкин алар намус белән укыттылар. Математика укытучы-

быз Шамил абыйның педагогик белеме юк, ул мехчылар техникумын гына тәмамлаган. Шулай булса да, безне белемле итү өчен тырышты. Аңламасалар, алып кала, өстәмә укыта. Миңа математика жиңел бирелде. Алгарак китеп булса да әйтим, армиядән кайтып, филология факультетында укый башлагач, бер очрашканда бик әрнеп: «И, Рүзәл, син бит математик булырга тиеш идең!» – дип ачуланды укытучым.

Жидееллык мәктәпне тәмамлагач, укуны Яңа Кенәрдә дәвам итәсе. Абыйларым бездән 15 чакрымдагы шул мәктәптә интернатта яшәп укыдылар. Шуңа күрә мин укыганда ук Казанда ул чакта абруйлы саналган авиация яки технология техникумына керү максатын куйдым. Кызыл таныклык белән анда имтихансыз гына кабул итәләр иде. Әмма таныклыгымда бер сүзгә төзәтеп язганнар. «Биш»кә генә укыганны раслар өчен, Мактау грамотасы сорыйлар. Ә аны бирүче кыз жәйге ялга китеп барган. Грамотаны алганчы, документларны кабул итү вакыты узып киткән.

Мин әле анысын белми идем. Казанга кадәр илтүче кеше юк, берүзем юлга чыктым. Миңа 14 яшь тә тулмаган, үз гомеремдә беренче тапкыр Казанга баруым. Адресым: Колхоз базары урнашкан урам, түгәрәк баганалы капкалы йорт, Зөләйха апа. Озак эзләдем мин ул йортны, түгәрәк баганалы капкалар күп булып чыкты анда.

Казан кооперация техникумына документлар кабул итәләр икән, шунда керергә булдым. Кооперация сүзенә нәрсә аңлатканын да белмим. Анда уку тормышымдагы иң житди сынау булды. Мин бит жиде ел саф татар авылында татарча укып килгән малай. Русчам такы-токи гына. Уку планы да, уку режимы да бик кырыс: өч ел эчендә урта мәктәп программасын да узып бетерәсе, белгечлек тә аласы, ике тапкыр практика да узасы... Рус теле укытучысы Тамара Лазаревна «өчле» куеп, бер семестр буена мине стипендиядән мәхрүм итте. Ә ул минем бердәнбер яшәү чыганагым иде, беркайдан бернинди ярдәм юк. Авылда да хәлләр бик авыр иде бит. Бу билге үз гомеремдә алган беренче һәм соңгы «өчле» булды.



АКЧА Миллион сумлык товарлар белән эш итә башлаганда әле 17 яшем дә тулмаган иде. Техникумны тәмамлагач, мине Курган өлкәсенә товаровед итеп юлладылар. Иске чемоданымда – әни биргән бер мендәр дә, тамак ялгарга дигән ризыклар. Өстемдә – таушалып килгән гади костюм. Жылы киёмем дә, яши башлар өчен кирәкле әйберләрем дә, аларны алырга акчам да юк. Усть-Уйка районының Ново-Кочердык дигән авылында эшли башладым. Райпотребсоюз складларына кайта торган товарны счет-фактура буенча кабул итәм, житмәгән, бозылган әйберләргә акт төзим, тирә-яктагы кишетләрнең эшен тикшерәм, тагын бик күптөрле эшләр башкарам. Базадан товар алып кайту да минем өстә. Үзем төйим, саныйм, үзем, безнең районнан килгән машиналарны шәһәр буйлап эзләп табып, шоферларга ялына-ялына ризалатам... Бер барганда унышар машина товар төягән вакытларым була. Авыр-авыр капчыклар, әржәләр бит ул. Тәжрибәсезлегем, яшьлегемнән файдаланып, берничә тапкыр төп башына утырта язганнары да

Шәхес » егет солтаны

булды. Үз гомеремдә ике тапкыр судта катнаштым. Беренчесе Курган өлкәсендә эшләгәндә булды. Бозылган чүпрә өчен миннән түләтергә теләделәр. Базадан алганда товар бозылмаган иде. Дөньяда никадәр гадел һәм никадәр кара эчле кешеләр була алуын шунда эшләгәндә күрдем. Судта җиңдем. Соңыннан белдем: товар җаваплылыгы алыр өчен ул чакта яшем дә җитмәгән булган. Шунда мине яклап чыгыш ясаган райпотребсоюз председателе урынбасары Анатолий Катаевны гомерем буена рәхмәт хисләре белән искә алам. Гади хезмәткәрне яклап, гаделлек хакына үз җитәкчесенә каршы сөйләгән кешене башка күрмәдем.

Балалар үстергәндә дә акча гел җитмәде. Укытудан тыш, тәржемәләр дә иткәлим, рецензияләр дә язам... Ай ахырына барыбер кемнәндер бурычка алып торырга туры килә. Гаилә корганда йортыбыз төзелеп тә бетмәгән иде бит. Үз көчәң белән, тиенләп җыйган хәләл акчаңа төзегән йорт та, башкасы да кадерле була.

Әле ректор итеп билгеләнгәч тә, телефоны да, башка уңайлыклары да булмаган шул йортыбызда яшәдек. Башта мине, торыр урының бар, дип, фатир чиратына бастырмадылар. Югыйсә андый хокукым булган. Шуны белгәч, чиратка бастым. Ул вакытта әле ректор түгел идем. 50 яшемдә үз гомеремдә беренче тапкыр фатир алдым. Дүрт кешегә – 48 квадрат метрлы торак! Бергә эшләгән «дус» профессорның шикаяте белән ул фатирны алу мәсьәләсе тарих-филология факультетының ачык партия җыелышында тикшерелде. Җыелыш мине тулысынча яклап чыкты, рәхмәт коллегаларыма.



УҢЫШ Татар телен, аның әдәбиятын ныклап өйрәнәсе килү теләге армиядә чакта туды. Кайту белән университетның татар теле һәм әдәбияты бүлегенә укырга керергә әзерләнгән башладым. 8–10 нчы сыйныфлар өчен татар теле программасын үзлегемнән өйрәнергә туры килде.

Безнең төркем бик көчле студентлардан тупланган иде. Соңыннан алар барысы да абруйлы шәхесләр булды: галимәләр Фирдәүс Гарипова, Флера Баязитова, Татарстанның халык шагыйре Равил Фәйзуллин, икътисад фәннәре докторы, язучы Фарсель Зыятдинов, фән докторы, шагыйрь Әнвәр Шәрипов, шагыйрь Шамил Маннапов, галимнәр Ленар Җамалетдинов, Шәрифҗан Асылгәрәев... Миңа беренче курстан ук тарих-филология факультетының комсомол оешмасы секретаре урынбасары вазыйфасын йөкләделәр. Икенче курстан соң секретарь итеп сайладылар. Өченче курста Ленин стипендиаты булдым. Университетта аны өч-дүрт кеше генә ала иде. Өченче курстан дүртәү – Ленар Җамалетдинов, Фарсель Зыятдинов, Равил Фәйзуллин һәм мин индивидуаль план белән укуга күчтек. Һәрберебез фәннең берәр тармагын сайлап, үзе өчен генә махсус уку планы төзде. Соңгы ике курс программасын бер елда үттек. Диплом якларга әле вакыт бар, сынау срогы белән радиога тәржемәче булып кердем. Миңа кадәр монда озак еллар Абдулла абый Төхфәтуллин эшләгән. «Ас» тәржемәче, яңалыкларны машинкада басучыларга әйтеп торып кына тәржемә итә. Минем, оригиналны укып, телдән генә тәржемә итү тәҗрибәм юк иде әле. Ә радиога телетайп аша алын-

ган хәбәрләргә шундук эфирга чыгарырга кирәк. Редактор булып язучы Барлас Камалов эшли, минем текстларны ул төзәтә. Күрәсең, аңа да эш күп калгандыр. Бер айдан мине ТАССР Министрлар Советының радио һәм телевидение комитетының радио бүлеге директоры Фәтхи Фазылҗанов чакырып алды. Ипле генә сөйләшә торган, олпат җитәкче: «Әнем, син бик тырыш егет. Күреп торам, сиңа монда кыенрак, безгә тәҗрибәле кеше кирәк», – дигәч, шулкадәр күңелем төште. Абдулла абыйны пенсиягә озату утырышы алдыннан иде бу. Китеп өлгөрмәгән идем әле, мине дә чакырды. Ул: «Тыныч күңел белән китәм, урыныма ышанычлы кеше кала», – ди. Минне җибәрәселәрен әйткәч, Абдулла абый кабынып китте: «Кем әйтте? Ризалыгым юк!» Кайвакыт кешеләрнең язмышларын энә шулай бер сүз, бер вакыйга бөтенләй башка якка борып җибәрә. Радиода эшләп калдым. Ярты елдан мине телевидениегә редактор итеп чакырдылар. Әле өйдә дә телевизорыбыз юк заман... Телевидениедә эшләү мине күп нәрсәгә өйрәттә. Шунда эшләгәндә диплом эшемне язып якладым. Диплом җитәкчем – Казан педагогика институты ректоры Мирфатыйх Зәкиев аспирантурага керергә тәкъдим иткәч, башта риза булмаган идем. Берничә ел эшләп, гаиләбезнең матди ягын берәз җайлау иде ниятем. Шулай да кандидатлык минимумнарын тапшырып куйдым.

Татарстан телевидениесендә эшләгән елларым тормышымдагы иң бәрәкәтле еллар булды. Тәҗрибәле журналист булып җитештем, СССР журналистлар берлегенә кабул ителдем. Мирфатыйх Зәкиевич икенче тапкыр аспирантурада укырга тәкъдим иткәч, бу юлы инде каршы килмәдем.



ФӘН 1964 елның көзеннән мин – Казан дәүләт педагогика институтының аспиранты. Җитәкчем – Мирфатыйх Зәкиев. Диссертация темасы – рус теленнән татарчага тәржемә итү теориясе. Бу темага әзерлегем, туплаган материалларым бар иде, аны вакытыннан элек язып, ярты ел алдан якладым. Мирфатыйх Зәкиев үзе җитәкләгән татар теле кафедрасына укытучы итеп эшкә алды.

Китаплар тәржемә иткәндә мисаллар янә күп кенә теркәлдә. Докторлык диссертациясә язарга кирәк дигән фикергә килдем. Диссертация язучы – катлаулы эш, алай да төгәлләп чыктым мин аны. Ләкин минем тема буенча яклау советлары булмау ачыкланды. Рус теле советына берничә төрки тел галимен керттеп, бу советны СССР хөкүмәте карамагындагы Югары аттестациясе комиссиясә карары белән генә якларга мөмкин иде. Бик катлаулы булды ул. Ниһаять СССР Фәннәр Академиясенә Рус теле институты советында мин «Общее и специфическое в лексико-фразеологической системе русского и татарского языков» дигән темага докторлык диссертациямне уңышлы якладым. Бу 1982 ел иде. Тиздән Мәскәүдәге аттестация комиссиясә «филология фәннәре докторы» дигән гыйльми дәрәжә бирү турында карар чыгарды. Татар теле кафедрасы профессоры булып эшләвемне дәвам иттердем.

1983 елда ректор миңа тарих-филология факультетының деканы булырга тәкъдим итте. Коллективны, укыту-тәрбия эшләрен яхшы беләм, бу эшне башкару кыен булмады.

Жай гына эшләп йөргәндә институтыбызда зур яңалык – ректорыбызны Фәннәр академиясенә Г. Ибраһимов исемендәге Тел, әдәбият, тарих институтына директор итеп күчәрделәр. Аның урынына куяр кеше эзләү башланды. Бу эш белән партиянең өлкә комитеты шөгыльләнгән иде. Мине дә чакыртып алдылар. Үзем күздә тоткан берничә кандидатны атадым. «Сине тәкъдим итсәк, ничек?» – дип сорадылар. Мондый җаваплы эшкә әзер түгеллегемне әйттем. Ике-өч көннән партия өлкә комитеты секретаре Рәис Беляев үзенә чакырып: «Син булдыра аласың, Рүзәл, сиңа ышанам!» – диде. 1986 елдан башлап, Казан дәүләт педагогика институтының, аннары университетының ректоры булып уналты ел ярым эшләдем.

Казан педагогика институты бай тарихлы. Ул 1876 елда, Санкт-Петербург һәм Мәскәү институтларыннан кала өченче булып ачыла. Шул вакыттан бирле педагоглар, мәгариф җитәкчеләре, галимнәр һәм мәдәният хезмәткәрләре әзерли торган шөһрәтле уку йортына әверелә. Мин үз алдыма вузны иң алдынгы югары педагогик уку йортлары сафына бастыру максатын куеп эшләдем. Минем өчен коллективта үзара аңлашу, татулык булдыру мөһим иде. Көнбатыш илләрендә күргәнемчә, үзем дә кешеләргә игътибарлы, тыңлый һәм аңлай белә торган җитәкче булырга тырыштым. Факультетлар, кафедралар саны икеләтә күбәйде, 6 факультет иде, 12 булды, 39 кафедрадан 60 ка җитте, яңа белгечлекләр кертелде. Чит ил вузлары белән элемтәләр урнаштырылды, докторлык диссертацияләре яклау советлары ачылды. Фәнни потенциал да ныгыды. 1986 елда фән докторлары 16 кеше булса, 2002 елда алар 60 булды. 1994 елда вуз яңа статус алды – педагогика университетына әверелде. Моңарчы укытылган инглиз, немец, француз телләренә өстәп, испан, гарәп, төрек, фарсы, һинд, кытай, япон телләре белгечләре әзерли башладык. Студентлар белән күзгә-күз карап очрашуларны, ачыктан-ачык сөйләшүләргә гадәткә керттем. Эш гаять күп, бер-ике атнага ялга китсәм дә, чемодан тутырып документлар алып барам да, вакытымны отчет доклады язып үткәрә идем. Әнә шундый кырыс режимда эшләдем. Казан педагогика университеты беренче ун вуз арасында булды. Бу – зур күрсәткеч.

Аспирантура һәм докторантура, докторлык диссертацияләргә яклау советлары җитәкчесе буларак, миңа чакыштырма лингвистика фәннәре башлап җибәрү, фәнни-педагогик кадрлар әзерләү вазыйфасын да башкарырга туры килде. Минем җитәкчелегемдә 30 кеше кандидатлык диссертациясен яклады, 5 кеше фән докторы булды.



МӘХӘББӘТ Хатыным Диларага рәхмәтем зур. Кандидатлык һәм докторлык диссертацияләрен язганда, китаплар, мәкаләләр язып бастырганда аның ярдәме әйтеп бетергесез булды. Бөтен диссертациянең, мәкалә, китапларның кулдан язган текстларын комиссия киңәшчеләргә сатып алган иске генә «Москва» машинкасында ул басып бирде. Әле дә бөтен язганнарымны компьютерда ул баса.

Дилара – күрше Олы Мәңгәр авылының уңган, чибәр кызы. Без танышканда Казан авиация институты студенткасы иде. Мин армиядә вакытта олы абыебыз Равил һәм

әти-әниләр авылдагы өйне сатып, Казанның Северный бистәсендә яңа йорт җиткезгәннәр. Шуннан ерак түгел, без дә Наил абый белән туганнар ярдәмендә икебезгә йорт салдык. Уңайлыклары булмаган авыл өе. Тыйнак кына туй ясап, Дилара белән шунда яши башладык. Өй эшләре, балалар тәрбияләү күбрәк аңа төште. Заводта да эшләп, читтән торып институтта да укыды, үзе эшләгән зур предприятиенең профсоюз оешмасы рәисе булды. Яшь чакларны уйлыйм да, гомер заяга узмаган, максатыма ирешкәнмен, дим. Шулай да бер үкенечем бар: Диларага күбрәк булышасы булгандыр, бәлки.



БАЛАЛАР Ике бала үстердек – улыбыз Фәнис, кызыбыз Диләфруз. Кызыбыз үзем эшләгән институтның чит телләр факультетын тәмамлап, халыкара бүлектә эшләде. Киявебез Айдар җитди эшләр башкара, тырыш, акыллы. Ислам белән Кәрим исемле оныкларыбыз бар. Алар да уңган, фикерле егетләр. Ә Фәнисебезне 30 яшендә югалттык, фәжигале төстә вафат булды. Фәридә исемле кызы калды. Кайчакларда үзгем өзәлеп улымны сагынам. Нинди булыр иде икән, ниләр эшләр иде икән, дим. Акыллы, булдыклы егет иде.



ҮЗЕМ ТУРЫНДА Мин – авыл баласы. Табигатем белән хужалык кешесе, төзүче. Ректор булып эшләгәндә үзем җаваплы вузның төзеклеге өчен гаиләмә эшләгәнгә караганда да артыграк көч түктәм. Кечкенәдән авыр тормышта үскәнгә, пединститутның гади укытучысы булып эшләгәндә дә җиңел яшәмәгәнгә күрә, миндә кешеләргә ярдәм итү теләге көчле иде. Ул елларда авыррак хәллә укытучыларга һәм студентларга, хәтта үземә куркыныч янаганда да, хәлдән килгәнчә ярдәм итәргә тырыштым. Без договор буенча укыган студентларга да берничә ел стипендия түли алдык, мондый хәл башка вузларда булмады. Договор нигезендә укучыларга дифференциаль тәртиптә түләү системасы керттек, укырга кергәндә бары бер генә балл җитмәгәннәр, яхшы укыганнар аз гына сумма түләде.

Тырышып, чын күңелемне биреп эшләдем. Ләкин алай да кайбер югары җитәкчеләргә ярыш алмадым. Казан педагогика университетында бер-бер артлы ревизияләр башланды. Миңа үз теләгем белән ректорлыктан китәргә тәкъдим ителәр. Сайлау срогы буенча бер ел эшлисем калган иде – риза булмадым, хаклыгымны суд аша расладым. Дөньяда гаделлек тә барлыгына мин чираттагы тапкыр инандым. Срогың тулганчы эшләп, үз теләгем белән ректор вазыйфасыннан киттем.



МАЗЫГУ Без үскәндә авылда гармун уйнамаган егет сирәк иде. Мин дә уйнаштыргалыйм, укыганда концертлар куеп та йөрдәм.

Бакчада эшләргә яратам. Әле дә үз бакчабызны көрәк белән үзем казып чыгам. Жәяү йөрәм. Кабан күле буйларынан көн дә бер урап кайтам. Күп мәкаләләр язам, китаплар бастырам... Яңарак кына «Милләтебез иминлеге сагында» дигән китабым дөнья күрде. Бер көнемне, бер сәгатемне дә әрәм үткәргәнем юк.



Килен һәм кайнана... Ике арадагы мөнәсәбәтләрнең матурлыгы, ныклыгы, якынлыгы күбрәк кемнең зирәклегенә, акылына, тырышлыгына бәйләнгән? Иреңнең әнисе үзеңнекеннән тары ярмасы кадәр генә ким булырга тиеш, диелгән динебездә. Ә менә сез моңа ничек ирештегез? Нинди сынаулар, нинди юллар аша уздыгыз? Сөйләгез әле! Башкаларга – бигрәк тә яшьләрگә гыйбрәт, сабак, үрнәк итеп сөйләгез.

«Сөембикә» журналы белән берлектә Татарстан Республикасы Президенты каршындагы Татар телен һәм Татарстан Республикасында яшәүче халыклар вәкилләренең туган телләрен үстерү мәсьәләләре комиссиясе «Килен һәм кайнана» дигән хатлар конкурсы игълан итә. Ул ел дәвамында бара чак, һәм аларның иң эчтәлеклеләре журнал битләрендә урын алачак. Сездән хатлар көтеп калабыз!



БЕЗНЕН ӘНИ – ДӨНЬЯДА БЕР!



Фәнзилә
ХӘЙРИЕВА

Кияүдәге апама кунакка килеп, алар яшәгән авылны шундук үз иттем. Кешеләрен яраттым. Апамның кайнанасы белән үзара жылы, якын мөнәсәбәтләрен таң калып күзәтә идем. Үскәч, минем дә шундый гаиләгә элгәсем, кайнанамның кызы урынына күргән яраткан килене буласым килде.

Иске Байсар авылын мин кечкенә вакыттан ук белә идем инде. Чөнки Филүзә апам шундагы больницада шәфкать туташы булып эшли иде. Шунда ул кияүгә чыкты, Фәнил жизни белән ике кыз тәрбияләп үстерделәр. Мин инде мәктәптә укыган елларымда жәйге каникулларны көтеп ала идем. Чөнки апама булышырга дип утырмага бара чакмын! Бу матур авыл, әллә нинди серле бер утрау кебек, күңелнең бер почмагына кереп урнашты! Зурлыгы, халкының күплеге, урамнарының яшеллеге, ишегалларының чәчәкләргә күмелеп утыруы, урам тутырып кешеләр

йөрүе мине шаккаттыра иде. Ул Сөн буйлары, асылмалы күперләре, урманнары, аккошлар кайта торган күлләре, Чәүкә таулары, Казан–Уфа юллары... Анда больница, зур мәктәп, мәчет, кибетләр... Мәдәният йортында гел концерт-спектакльләр куялар. Апамның кайнанасы, Татарстанның атказанган терлекчесе Әминә апа Гарипованың спектакльләрдә уйнавы артистлардан һич ким түгел. Ул һәрчак баш рольләрдә. Районда гына чыгыш ясап калмыйлар, Казаннарда чаклы баралар! Үзем кечкенә генә Иске Жияш дигән авылдан, бездә башлангыч мәктәп кенә.

Күрше авылга, 3 чакрым ераклыктагы Иске Теләкәй урта мәктәбенә йөрәп укыдык. Ә Байсар, рәшә артындагы әкияти бер дөнья булып, гел ымсындырып, үзенә тартып торды. Апама кызыгып: «Их, шундый авылда, шундый кайнана белән яшәсәң иде!» – дигән хыялый уйлар да башта уйнап алмый калмагандыр.

Мәктәпне тәмамлагач, Алабуга мәдәният-агарту училищесына, театр бүлегенә укырга кердем. Укып бетереп кайткач, районда эш урыннары тәкъдим ителәр. Алар арасында Байсар мәдәният йорты да бар! Минем инде театр артисты буласым килә башлаган чаклар. Әлмәт, Минзәлә театрларын күздә тотам үземчә. «Ярар, Байсарга барып берәр ел тәҗрибә туплыйм да, театрга китәрмен», – дим. Шундый уйлар белән хыялымдагы авылга эшкә килдем. Жор телле, моңлы тавышлы бик тә кешелекле, ярдәмчел клуб мәдире Әнвәр абый Вәлиев шундый ачык итеп каршы алды! Татарстанның атказанган мәдәният хезмәткәре дә бит әле үзе! Дәртләнеп эшкә керештем. Ирек исемле егет яшьләр оешмасы җитәкчесе икән. Шук-шаян, тәвәккәл, авыл яшьләре белән төрле спорт ярышлары да оештыра, мәдәни чараларны үткәргәндә миңа да булыша. Бик ярдәмчел, ихлас үзе. Ут эчендә, Чечняда хезмәт итеп кайткан. Шәп егет, кыскасы. Урта эшләр безне тагын да якынайтты. Мин апамнарда яшим, Ирек кичләрен озатып куя. Ошый бу егет миңа! Ирек белән йөри башлагач, кызлар: «И син аның әнисенәң әйбәтлеген белсәң иде, Фәнзилә! Халидә апа шундый рәхәт кеше!» – дип, күңелне иләсләндерәләр. «Ул шундый киң күңелле, өеннән гел кеше өзелеп тормый!» – дип мактыйлар. «Кем генә керсә дә, чәй эчерми чыгармый инде», – дип тә җибәрәләр. Берсе шунда: «Ирекнең Эльмира апасы Минзәлә театры артисткасы бит. Кара, син аңа охшаганың бугай», – дип, салпы якка салам кыстыра. Этисе гармунда уйный, әнисе ягыныкылар – җырчылар, энесе Эдуард белән сеңлесе Миләүшә бииләр, ди. Ә мин, кыенсынып, шул Халидә апаның күзенә чалынмаса тырышып, урамнарыннан кача-поса гына узып китәм. И Ходаем, тәрәзәдән карап кала күрмәсеннәр тагы, дим. Булачак кайнанам белән күрешкән юк иде әле. Көнкүреш хезмәтә күрсәтү комбинатында тегүче булып эшләгән, соңгы арада мәктәптә технология дәресләре алып бара, кызларны тегәргә, аш-су әзерләргә өйрәтә дип кенә беләм.

Клубта эшләгәч, сәхнәгә дә чыгасың, җырлыйсың да, биисең дә. Әлбәттә, Ирекнең әнисе дә клубка төшми калмый. Ул концерт-спектакльләргә калдырмый икән. Берзаман иптәш кызлар сөенче ала: «Халидә апа сине бик ошаткан икән! Фәнилнең балдызы бигрәк сөйкемле кыз, дип әйткән ди!» Ирекнең апа-сеңелләре телендә дә гел мин генә, ди, имеш. Мин инде үземне Хәйриевләрнең кадерле килене, эне-сеңелләренәң яраткан җиңгәләре итеп күз алдына китерә башлыйм. Илфак абыйга – әти, Халидә апага әни дип дөшсә көнем турында җитди уланам.

2001 елның матур җәендә Ирек белән өйләнешергә сүз куештык. 23 августта безнең якта – Теләкәйдә язылыштык, ә 24-ендә инде мин Байсарга килән булып төштем.

Ирекнең әти-әнисе мине елмаеп, якын итеп каршыларга чыккан. Оялып кына: «Исәнме, әни! Исәнме, әти!» –

дип, ике куллап күрештем. Ә алар бал-май каптырып: «Бал кебек татлы телле бул, кызым!» – дип, кочаклап ук алдылар. Этигә килән бүлгә итеп түбәтәй кидердем, әни-нең иңсәсенә ак яулык салдым. Аннары Ирекнең Эльмира апасы мине су юлы күрсәтергә алып китте. Көянтә-чиләкләр асып, сөйләшә-сөйләшә Әхсән абыйлар коесына суга бардык. Шушы туй көнендә үк әни-нең оештыру сәләте көчле булуга шаккаттым. Безнең кызыл туйны ул энәсеннән жебенә тикле уйлап оештырган иде. Ул ха-лы-ык! Бөтен авыл җыелган диярсен! Ишегалдына зур палаткалар корып куйганнар, шарлар, авыл рәссамы Ангелс абыйдан пар аккошлар рәсемен ясатып элгәннәр, матур сүзләр язылган плакатлар белән бизәгәннәр. Өстәлләрдә – урман, кыр чәчәкләре, мул табын. Йөз метр гына арадан Сөн, аръяктагы яшел болыннар, анда уйнап йөргән колыннар болай да түгелергә торган күңелне чайпалдыра. Күземә яшьләр бәрәп чыга. Бәхет яшьләре! Бакча ягына кухня хәстәрләгәннәр. Унлап хатын-кыз йөгәрә-йөгәрә ашарга әзерләп йөри. Уйлап карасаң, никадәр хезмәт! Хәзер инде ул туйларны кафеларда бер генә көн үткәрәләр, артык мәшәкәтләнмиләр дә кебек.

Туйда тәнәфес вакытында әни мине үзе биергә чакырды! Көчле кул чабулар астында парлап биедек! Соңыннан аңладым: күңелдәге тартынып торуларны юып төшерер өчен әни махсус шулай эшләгән инде! Һәм без шуннан бик якынаеп киттек. Ул миңа сердәшче дә, киңәшче дә, дус кызым да кебек. Аның белән бөтенесен уртага салып хәл итеп була. Үз әниемә алай ук ачыла алмыйм мин. Ә кайнанам белән рәхәтләнеп сөйләшәбез. Җияшкә баргач та камыр ризыклары пешергәндә: «Безнең әни болайрак пешерә, менә шуларны куша», – дип тезә башлыйм да, «И син бианаңны якынарак күрәсәң лә», – дип, үз әнием юри үпкәләгән булып кылана. Нишләмәк кирәк, туган йорттан 16 яшемдә чыгып киттем, кайнанам белән 21 ел яшим икән шул инде. Безнең якта иреңнең әти-әнисен биатай, бианай дип йөртәләр. Миңа ул сүз ничектер салкын, чит тоела. Берәрсә: «Бианаң өйдәме?» – дип килеп керсә, «Әниме?» – дип кайтарып сорыйм.

Яңа йорт җиткереп башка чыкканчы, алты жан ел ярым бергә яшәдек әле: әти белән әни, Ирек, мин, энесе, сеңлесе. Шул чакларда әти белән әни ник бер авыр сүз әйтсен дә, ник караңгы йөз күрсәтсен! Апасы белән җизнәсе – икесе дә артистлар, атна саен Минзәләдән кайтып йөриләр. Эльмира апа белән аеруча якын сердәшләр идек. Ул мине бертуган сеңлесе урынына күрде. Концерт-спектакльләр әзерләгәндә дә булышырга клубка килә иде... Иде, дим. Эльмира апа моннан биш ел элек юл һәлакәтендә вафат булды. Аңа кадәр Илдар җизни дә арабыздан киткән иде инде... Әни-нең ул югалтуларны ничек кичергән, жанына урын табалмый өзгәләнүләрен үзбездә генә беләбез... Алай да түзем, сабыр була белде әле ул! Ирек Чечняга элгеп, өч айлап бер хәбәр дә килмәгәндә дә, йөрәге ут булып янса да, күз яшьләрен күрсәтмәгән: «Кайтыр, Аллаһ боерса, исән генә йөрсен балакаем!» – дип, өйдәгеләрдә дә ышаныч, өмет уята белгән ул. «Якый мине, сакый мине әнкәмнең догалары», – дип кенә әйтсә кала...

Бер елдан китәм дип килгән кыз әнә шулай бөтенләйгә кала.

Өйләнешеп ел ярым үтүгә кызыбыз Сөмбел туды. Эдуард укытучы кыз Луизага өйләнде. Шулай итеп, ике килен, кайнана-кайната бер түбә астында яшәп алдык. Төрле чаклар булгандыр, ләкин эти белән әни тарафыннан ялгыш та кырын караш тоймадык. Әни шәп дипломат ул безнең! Һәрвакыт алтын урталыкны таба белә! Мунча яксак: «Барыгыз, бар, сез керегез башта. Балаларны юындырыгыз. Без кайчан да керәләбез, ашыгыр жир юк», – ди. Кер юып элсәк: «И чиста да минем киленнәр! Ап-ак бит бөтен керләре!» – дип мактый башлый. Уйлый торгач, әнинең канәгатьсезлеген сиздерә, чак кына шелтәлгәндәй итә торган бер сүзен таптым бит тәки! «И бәбекәч-чәем!» – дип куя ул башын чайкап. Һәм шуның белән вәссалам! Ул да көлә, без дә көләбез.

Күршегә генә йорт салып чыктык. Ике ихата уртасында капка бар, шуның аша гына йөрибез. Ул капканың ябылып торганы да юк. Миңа кияүгә чыкканда бер тана, өч сарык бүләк иткәннәр иде. Яңа өйгә малларны да үзебез белән алып чыктык. Иртән сыер саварга кирәк. Көтү киткәнче, дүртенче яртыда торып сыер савасың. Клубта эшлөгәч, бик соң кайтырга туры килә. Төнге берләр житә. Яшьләр күп, төрле чаралар үткәрергә кирәк. Сөмбел дә әле кечкенә. Кайбер көннәрдә торалмыйча йоклап калган чаклар да булды. Ул вакытта да әни мине уятмады, үзе кереп, сыерны савып куя иде. Мин торып чыкканда йә сыер сава, йә сауган сөтне тапшырырга дип, урамга ук чыгып киткән була. Кая гына жыенсак та – Актанышка төшәбезме, эшкә йөгәрәбезме, Чаллыга барабызмы – тыныч күнел белән чыгып китәбез. Ишек бикләнгәнме-юкмы – уйлап торыш юк, чөнки әни һәрвакыт керә, тикшерә. Көнәң өчәр-дүртәр тапкыр кереп тә хәл-безне белеп чыга ул. Үзебез дә шулай: ике өйне берләштереп, арткы капкадан керә-чыга йөрибез. Эштән кайтышка кайчак ашарга әзер булмый. Ә әни сизгән диярсен: «Әйдә, тиз генә юыныгыз да керегез. Хәзер токмач салам да аш кабартам», – дигән тавышы ишетелә. Йә: «Фәнзилә-әү! Коймак пешергән идем, чәй эчеп чык», – дип чакыра.

Безнең гаиләне умартага тиңләп идем. Ә әни безнең – чып-чын ана корт: балаларны, якыннарны, туган-тумачаны, кода-кодагыйларны жыеп торучы изге жан ул. Бәрәңге утырту-алулар, печәнгә төшүләр, сугым суюлар, каз өмәләре – жыенысын, бөтен балалары жыелып, уен-көлкә белән күмәкләшеп башкарабыз да эшне тиз генә тәмамлап, Сөн култыгындагы аяк очында – алмагач, шомыртлар ышыгындагы өстәл артында табын корабыз. Эти хромкада уйный, без җырлыйбыз. Балалар кечкенә чакта да шул хромкада уйнап, оныкларын биетеп-җырлатып үстерделәр инде. Этине, яратып, «Мичурин бабай» дип тә йөртәбез әле. Ул бит бакчачы безнең. Нәрсә утырта башласак та, аның киңәшенә колак салабыз. Кайсы орлыкны кайчан чәчәргә икәнәң, кайчан жирнең өлгерәсен төгәл әйтеп бирә ул. Иртүк бакчага чыгып китә, кояш баеганда

гына керә. 6 нчы класста укучы улыбыз Сөләйман гел бабасы янында. «Малай кеше бабай янында эшкә өйрәнәп үсә инде», – дип, әбисе кечкенәдән үк сөндерә килде.

Гаилә ансамблебез турында да әйтим инде. 2007 елда бөтен гаиләбез белән чыгыш ясап, районда җиңеп кайттык без! Ирек белән Эдуард биеде, Эльмира апа белән эти өздәрәп гармунда уйнады, әни, Илдар җизни, Эльмира апа спектакльдән өзек күрсәттеләр, ахырдан күмәкләп җырладык... Ул ансамблебезгә менә дигән алмаш үсеп килә бүген. Сөмбел, Сөләйман, Эльза, Зилә, Гүзәл, Наилә, Камил, Алсу, Айсылу, Ләйлә, Роберт – Хәйриевләренң онык-оныкчыклары үзе бер труппа булырлык.

Төрле кичәләр үткәргәндә, концертлар куйганда авыл үзешчәннәре белән эшлим. Һәр концерт-спектакль саен клубта утырып чәй эчүне матур гадәткә әйләндердек. Менә шул көнне әни һәрвакыт бөлеш пешереп куя безгә. Концертка төшмәсә төшми, бөлешне пешерми калмый! Миңа соңыннан видеосын күрсәтерсез әле, ди. Мәдәният йорты каршында эшләп килүче «Жәүһәр» ансамбле өчен әни, үзе белән бергә эшләгән тегүче Хәнилә, Дамира апа-лар белән бергә ике ел рәттән инде концерт костюмнары текте. Күлмәкләр, альяпкычлар, яулыклар... Менә шулай әни минем өчен, клуб өчен дә жан атып йөри. Минем өчен генә түгел, кызым өчен дә сердәш ул. Сөмбелебез Чаллыда медицина көллиятендә 3 нче курста укый. Кайтып кереп минем белән чәй эчеп ала да: «Әбкәйнең хәлләрен белеп чыгыйм әле», – дип, әниләргә кереп китә дә көне буена югала. Сәгәтләп буе серләшеп утыралар. Кызыма да әйтәм инде, синең кайнанаң да әбиең кебек булсын иде, дим.

Килен кайнана туфрагыннан ярала, диләр бит. Хактыр. Әни дә кайнанаң Мәрзия, килендәше Галя белән бер өйдә бик дус, тату яшәгән. Галя больницага эшкә килгән җирдән кияүгә чыгып калган бу якларда. Галя апа татарча сөйләшәргә дә, безнең горейф-гадәтләргә дә өйрәнгән. Килендәше Халидәнең зирәк акылы, үрнәк яшәү рәвеше, кешеләрне яратуы, игелекле, ярдәмчел булуы рус кызын әнә шулай безнең мохиткә боргандыр дим мин.

Шундый тыл булганда, эшләребез әйбәт бара, җаныбыз тыныч, күңелебез көр. Ирек – «Ташкын» хужалыгының баш зоотехнигы. Берничә ел рәттән районда «Үз һөнәренң остасы» дип танылды. 2018 елда Казанда узган авыл хужалыгы хезмәтчәннәре бәйрәмендә республикабызның ул вакыттагы авыл хужалыгы һәм азык-төлек министры Марат Әхмәтов, Ирекнең хезмәтләрен бәяләп, «Рәхмәт хаты» тапшырды. Сөенгәннәребез! Бездән дә бигрәк, эти белән әни шатланды! «Министр үзе тапшырган бит!» – дип куюлары иң олы рәхмәткә тиң иде. Мин дә «Үз һөнәренң остасы» дигән исемгә лаек булдым. Безнең мәдәният йорты төрле мәдәни чаралар үткәрү буенча Актаныш районында гел беренчеләрдән. 2021 елда республика күләмендә үткәрелгән «Иң яхшы мәдәният хезмәткәре» дигән конкурста җиңеп, грант оттым. Һәм боларның барысы да безнең генә түгел, әтинең, әнинең дә зур җиңүе ул!

Белмим, республикада, бәлки, андый кайнана бардыр, ләкин безнең районда, безнең авылда аның шикел-лесе юктыр. Безнең әни бит ул – мировой, дөнъяда бер!

«СЕЗНЕҢЧӘ ТУЙ КИРӘКМИ БЕЗГӘ!»

Жәй көне бердәнбер улыбызны өйләндерәбез. Бу көн турында күптән хыялланып йөрдек: никахын, туен, килен токмачын, су юлы күрсәтү кебек гореф-гадәтләре бөтен йоласын туры китереп үткәрәсе, туганнарны, дусларны чакырып зур бәйрәм оештырасы килә. Ләкин... Яшьләргә алай кирәкми. Алар мәчеттә генә никах укытып, соңрак үзләренчә туй уздырырга тели. Без хыялланган йолаларны бөтенләй кирәксенмиләр. Калган эшкә кар ява дигәндәй, соңыннан дип калдырган туй бөтенләй дә булмаска мөмкин, ясап тормыйбыз диярләр. Кыскасы, аларга безнеңчә ошамый, безгә – аларча. Ничек күндерергә аларны? Һәрнәрсәнең үз вакыты бит. Үстергән балаларыбызның тормыш юлын матур башлыйсы килә...

Ильмира. Казан.

Жәвит ШАКИРОВ. Татарстанның һәм Башкортстанның халык артисты

Туй мәҗлесләре, никах табыннары уздыручы буларак, очрашып сөйләшкәндә кайбер эти-әниләргә дә, яшьләргә дә киңәш бирәм. Йолалар инде онытылып бара, әмма без аларны яңартырга, искә алырга тиеш. Халкыбызның күркәм гореф-гадәтләре: бал-майдан авыз итү, чигелгән матур сөлгеләргә икмәк куеп, яшьләргә эти-әниләре каршына бастыру, аларга хөрмәт күрсәтү, эти-әниләргә, әби-бабаларга бүләкләр бирү бик күңелле үтә бит!

Хәзер яшьләр никах укыталар да, туй уздырып тормыйлар – чыгымнар күп. Акчаны туйга сарыф итмичә, ялга барып кайтучылар да байтак. Без, эти-әниләр, йолаларны сакларга тырышсак та, яшьләр фикере белән дә килешергә кирәктер. Акчаны янга калдырып, файдалырак урынга тотарга ниятлilләрдер, бәлки. Мин яшьләргә каршы килмим, аларның фикерен тыңларга тырышам. Шулай ук эти-әниләрнең дә фикерен исәпкә алып, шулайрак итик дип киңәш бирәм, бер урталык табарга тырышам. Балаларыбыз безгә бик кадерле. Иң мөһиме – бәхетле булсыннар, тапкан малларының рәхәтен күрсеннәр.

Зөлфия ШАКИРОВА. Татарстанның һәм Башкортстанның халык артисты

Без – балачактан әкиятләр карап, китаплар укып, ак туй күлмәге киеп бердәнбереңә кияүгә чыгу турында хыялланып үскән буын. Тәрбия икенче иде. Эти-әни Аллаһтан соң икенче урында булды. Мин беркайчан да, хәтта үзем инде дәү әни булгач та, алар сүзеннән чыкмадым. Эти-әни сүзе минем өчен закон иде. Үзебез дә улыбызның туен бөтен йолаларны үтәп башкардык. Безне эти-әниләр шулай тәрбияләгән, без шуның буенча яшибез, балаларыбызга, оныкларыбызга да шуны биреп калдырырга тырышабыз. Хәзер бит ирекле мәхәббәт... Чит илгә охшатырга тырышып, мөселман икәнлегезне онытып яшәп карыйлар, аннан өйләнешәләр, ошамаса – аерылышалар. Туй түгел, хәтта никах та укытмыйлар. «Соңыннан»га калдыруны җиңел холыклылык дип кабул итәм, димәк, алар бу мәсьәләгә җитди карамый. Эти-әни әйткәнне санламау, дип әйтер идем. Алар бит озаграк яшәгән, тормыш күргән кешеләр. Туй ул бер генә була, һәм һәрвакыт эти-әнинең хәер-фатыйхасында узарга тиеш. Шул очракта гына никах бәхетле дә, озын гомерле дә була.

Белгеч фикере



Солтанія ГАТАУЛЛИНА,
психолог

Туй алды каршылыклары күп парларда туа. Эти-әниләр яшьләргә бәйрәм икәннән онытып, үзләренчә бәйрәм итәсе килгән очраклар еш очрый. Туйны яшьләр өчен түгел, кунаклар өчен уздыралар. Кешегә күрсәтү өчен кебегрәк килеп чыга. Балалар аша үзләренчә хыялларын тормышка ашыру дип әйтер идем мин моны. Кемнеңдер мәсьәләсе бик кискен тормый, яшьләр риза була, ә менә кемдер үз хыялы өчен туганнар белән каршылыкка килергә мәҗбүр. Нишләргә? Иң элек бер сорауга җавап бирегез – ул барысын да хәл итәчәк. Туйның финанс ягын кем үз өстенә ала? Монда өч төрле вариант бар:

1. Туйның бөтен чыгымнарын эти-әни түли. Бу иң авыр очрак. Ата-аналарның бик сирәге генә акчаны яшьләр кулына тоттырып, тулысынча үзләренә хәл итәргә мөмкинлек бирә. Кем түли, шул җырга заказ бирә бу очракта.
2. Чыгымнарны яшьләр һәм эти-әниләр бергәләп түли. Бу очракта, сөйләшеп уртақ фикергә килү мөмкинлеге күбрәк.
3. Туй чыгымнарын яшьләр тулаем үз өстенә ала һәм бәйрәмнәрен үзләре теләгәнчә үткәрә.

Әйе, гореф-гадәтләргә саклау, аларны буыннан-буынга җиткерү – бик күркәм күренеш. Әмма яшьләргә теләкләрен дә истә тотып эшләү кирәк: сайлау мөмкинлеге калдырыгыз, җаваплылыкны үз өсләренә алу ирегән бирегез. Туйны бер генә һәм гомерлеккә истә калырлык итеп уздырырга кирәк.



САБАН ТУЕ – УРТАК ТУЙ!



Лилия
ГЭРӘЕВА

Халкыбызның гореф-гадәтләре турында язып та, Сабан туен телгә алмасак, гажәп булыр иде. Иң борынгы һәм бүгенгә кадәр халкыбызның яраткан, көтеп алган бәйрәмнәреннән ул. Сабантуйның килеп чыгышы ерак гасырларга, Идел буенда яшәүче татарларның ислам динен кабул итүләренә кадәрге чорларга ук тоташа, һәм ул игенчелек культы белән бәйле. Әлеге йоланың беренчел максаты – Күк һәм Кояш алласы Тәңрегә гыйбадәт кылып, корбан чалу, мул уңыш алу өчен югары рухларның күңелен күрү булган. Сабан туге бәйрәме турында 921 елда Идел буге Болгарстанына сәяхәтте вакытында Әхмәт ибн Фадлан да язып калдыра.

Сабантуй турындагы мәгълүматларыбыз күп очракта мәйдан, андагы уеннар, көрәш һәм ат чабышы белән төгәлләнә. Югыйсә төрле жирдә яшәүче татарларда Сабан туге дигән сүз бәйрәм белән бәйле төрле йолаларны да берләштерә.

Киби (кыйби)

Сабан туен уздыруның элек төгәл генә бер көне булмаган, ул һава торышына, табигать шартларына бәйле узган. Күп жирдә аны жир кибу белән, язгы чәчүгә керешкәнче уздырганнар. Казан арты татарлары исә чәчү төгәлләнгәч бәйрәм иткән. Бәйрәмнең көнен гадәттә авылның аксакаллары билгеләгән һәм базар көнне аны халыкка белдергәннәр.

Сабан туге алдыннан балалар өйдән өйгә кереп, бәйрәмнең кайчан була-

сын хәбәр итеп йөргән. Һәр өйгә кереп, шатлыклы хәбәрне ирештергәннәр. Аның үз такмагы да булган:

*Киби-киби кипкән,
Сабан туге житкән.
Сабан туге иртәгә,
Атың бәйлә киртәгә.*

Киби гадәттә Сабан туена атнаун көн, унбиш көн кала уздырылган. Галимә Флера Баязитованың «Татар халкының бәйрәм һәм көнкүреш йолалары» китабында кибиның Сабан туге алдыннан, язгы ташу тынгат булуы турында әйтәләр.

Аның «дәрә кычкыру» дигән варианты да билгеле. Яшьләр тау битендә учак якканнар, малайшалай исә: «Әй-әй-әй, иртәгә – сөрән, берсекөнгә – телән!» – дип кычкырган. Дәрә кычкыру Сабан туге башлануга ишарә булган. «Дәрә кычкырганнар иде, Сабан туге башланды», – дигән өлкәннәр.

Кар эреп, жирләр кибу белән егетләрнең тагын бер шөгиле арткан – Сабан туенда катнашасы атларны ярыштырып, чабышка әзерләгәннәр. Ат аягы кыздыру дип аталган ул.

Сөрән сугу

Сабан туена кадәр һәр авылда, хәзер инде хәтта Казанның үзендә дә башкарыла торган бер күркәм йола яши. Күпчелек авылларда бирнә жыю, бүләк жыю дип атала ул. Кайдадыр сөрән, сөрән сугу, сөрән салу, диләр. Кыйби жыю, әрәпә, сөлге жыю дигән вариантлары да бар. Төрлечә аталса да, әлеге йола Сабан туге алдыннан яшьләрнең авылда йорттан йортка кереп халыктан бүләк жыеп йөрүеннән гыйбарәт. Флера Баязитованың югарыда телгән алынган китабында болай диелә: «Иртәгә Сабан туй дигәндә сөрән сугалар ыйы, көне буена йөриләр. Жәш киленнәрдән тастимал жийалар. Жүкә тайакны теләләр, шунда элдәрәп жийалар. Ике-өч кеше тотоп йөри, жаурыннарына (жилкәләрәнә) салып. Урам буйы гарбуннар белән жөриләр сөлге жиганда».

Бүләкне төрле якта төрлечә жыйганнар. Кайбер якларда моны яшь егетләр башкарган. Жилкәләрәнә сөрән агачын салып (бүләкләрне бәйли торган агач), урам буйлап жәяү йөргәннәр. Кайсыдыр авылларда бүләкләрне муенга асканнар яки билбауга гына бәйләгәннәр. Ул билбау «зәр» дип аталган. Кайдадыр бүләк жыю өчен егетләр атларга атланып чыккан – атлы сөрән дигәннәр. Һәр ике вариант та – уен-көлкеле, жыр-музыкалы үзе бер бәйрәм рәвешендә узган. Арадан бер яки берничә егет гармунда уйнаган.

Сабан туена бүләк жыюда кайбер авылларда олы яшьтәге ирләр генә катнашкан. Моңысы жыр-гармунсыз гына башкарылган һәм бәйрәм кебек булмаган.

1970–1980 нче елларда Казан арты районнарында Сабан туена бүләкләрне жигүле атларда, дугаларга кыңгыраулар тагып жыялар иде. Ат арбасына кечкенә бала-чага төялә, егет-кызлар гармун белән жырлап килеп, һәр йортка туктала. Әбиләр-апалар бүләк жыючыларны капка төбенә үк чыгып көтә. Кеше күбрәк жыелган жирдә яшьләр татар көенә биеп тә алалар, аларга апалар да кушылып китә. Биргән бүләкләр озын нәзек колгага бәйләнә. Авылны йөрәп чыкканчы ул колганың авырлыгы шактый була, аны егетләр чираттан күтәрә.

Сабан туен сабан, сөрән, сука белән генә бәйләп аңлату дәрәс түгел. Сабан сүзе язгы чәчү, сөрү эшләрен һәм әлеге чорны да белдерә.

Сабан туге сөлгесе

Сабантуйга бирелгән иң кыйммәтле бүләк булып һәрвакыт чигүле сөлге саналган. Узган Сабан туеннан соң шушы авыл егетенә кияүгә чыккан яшь киленнәрнең һәркайсы бәйрәмгә атап сөлге чиккән. Казан артындагы кайбер авылларда яшь киленнәр бәйрәм бүләге итеп ирләр күлмәге һәм ике чигүле кулъяулык яки намазлык та әзерләгән. Башкалар исә кем – баш яулыгы, кем – күлмәклек яки бер метр-метр ярымлы тукума, кемдер исә чигүле кулъяулык бүләк иткән. Сөлге, тастымал бирүчеләр дә булган. Моннан тыш, һәр хужалык Сабан туена бүләк жыючыларга бер яки берничә йомырка да биргән. Төрки халыкларда йомырка яз килүен белдерүче символ, ә татарларда ул Сабан туен гәүдәләндергән. Ул көнне жыелган йомыркаларның бер өлешен кибеткә тапшырып, Сабан туенда катнашучыларга бирергә бүләкләр алынган, бер өлешен балаларга өләшкәннәр. Калганы мәйдандагы уеннар өчен тотылган. Уфа өязендә, мәсәлән, йомыркаларны кызылга манып, мәйдандагыларга да өләшкәннәр.

Сабан туйга бүләк бирү һәркемнең үз ихтыярында булса да, һәр йорт үзеннән өләш чыгарган. Әле яшьләр берәр сәбәп белән үз капкаларына сугылмасалар, хәтта үпкәләгәннәр дә. Сабантуйга бирелгән бүләк – сәдака – өйне ут-күздән саклый, бәрәкәт китерә дип ышанганнар. Авылда яшәүчеләр генә түгел, кайткан кунаклар да Сабан туена бүләк әзерләргә тырышкан. Бу йола әле дә саклана. Сабан туге батырына яки беренче килгән чабышкы өчен дип, кемдер бүләкне адарынып та биргән.

Бөтен авылда да бүләк жыю йоласы булмаган. Мәсәлән, Минзәлә районының Минзәләбаш авылында бүләк аласы акчаларны авыл байлары биргән. Батырның иңенә саласы сөлгене исә яшь киленнәр бүләк иткән. Чигүле бу сөлгеләр белән батырларны гына

түгел, ат чабышында, йөгерүдә беренче килгәннәрне дә бүләкләгәннәр.

Кайбер якларда бирнә жыю төгәлләнгәннән соң, яшьләр жырлый-жырлай авылны тагын бер кат әйләнәп, бүләкләрне күрсәтеп чыкканнар. Сөлгеләрнең берсе кыр капкасын бизәгән. Иртәгә бездә бәйрәм дип, күрше-тирәдәгеләргә белдереп торган ул. Соңыннан жыйган бүләкләр авылның мәртәбәле картларына тапшырылган.

Мәйдан

Сабан туге уеннары уза торган урын һәр жирдә диярлек бер исем йөрткән – мәйдан. Бәйге дигән ата-масы да билгеле. Бик сирәк авылларда гына моның өчен аерым бер урын булып, Сабан туге ел да шушы урында уздырылган. Күп авылларда әлеге мәйдан, игеннәрне таптамас өчен, пай жиренең кайда калдырылуына бәйле сайланган. Тигез, чиста, халыкка бару-кайту өчен уңайлы да булырга тиеш булган ул.

Һәр авылның үз билгеләнгән вакытында хөрмәтле аксакаллар авыл яшьләре жыйган бүләкләрне мәйданга алып килгән. Бу да үзенә күрә бер тантаналы мизгелләрдән. Иңбашларына бүләкләр элгән колгаларны салып, агайлар мәйданга узган. Һәр ярыш, һәр уен өчен бүләкләр алдан ук билгеләп, аерып куелган. Сөлгеләр колгага матурлыгына, байлыгына, зурлыгына карап эленгән. Колга очындагысы – иң матуры, затлысы, кыйммәтлесе. Беренче сөлге – жиңүчегә!

Иң матур киёмнәрен киеп, авылның яше-карты, кунаклар – кем жәяүләп, кем жигүле атларга утырып, кем – ялгызы, кем гаиләләре белән Сабан туге мәйданына агылган. Әле анда, әле монда гармун тавышы, дугалардагы кыңгыраулар, дирбияләрдәге шөлдерләр чыңлаганы ишетелгән.

Бәйрәмгә кадәр йорт-жир юылган, каралты-коймалар яңартылган, самавырлар ком белән ышкып агартылган.



Татар халкының тагын бер күркәм йоласы – бәйрәмгә һәркем яңа киём юнәтергә тырышкан.

Уеннар

Мәйдандагы уеннар гасырлар буена килгән тәртип буенча уздырылган. Бәйрәмне ат чабышы башлап җибәргән. Бу ярышта катнашу бик дәрәжәле саналган, шуңа да аты булганнарның берсе дә читтә калырга теләмәгән. Жайдак итеп 8–12 яшьлек малайларны утыртканнар. Ат чабышында катнашучылар җыелышып беткәч, аларны авылдан 5–8 чакрым читкә алып китеп, ярышка старт бирелгән. Куркынычсызлыкны күздә тотып, чабыш атлары киләсе жир мәйданнан читтәрәк билгеләнгән. Шулай да җиңүчеләр халык күз алдында бүләкләнгән. Атлы жайдакларның мәйдан әйләнүләре үзе бер матур манзара булган.

Безнең халыкта әле тагын бер гадәт бар – иң актыктан килгән атка

бүләк бирү. Тормышларында берәр авырлыкка тарыганнар, актык килгән атка бүләк бирер идем, дип, нәзер дә әйтә торган булганнар. Ат чабышы, аңа әзерлек, җиңүчеләргә бүләкләү күрешләре Галимҗан Ибраһимовның «Алмачуар» әсәрендә бик тәфсилле итеп тасвирлана.

Кайбер авылларда Сабан туеның беренче өлеше ат чабышы белән тәмамланган, халык өенә кайтып, тамак ялгап килгән. Калган уеннар төштән соң уздырылган. Күпчелек җирдә исә атлар чабышка киткәннән соң, мәйданда уеннар давам иткән. Уенда катнашучылар яшенә карап бүленгән – малайлар, ир-егетләр, картлар. Соңгылары йөгәрешкә дип махсус әзерләнгән – чабарга комачаулы торган киём-салымнарын салып, чалбар балакларын оекбаш балтырына җыйган яки бау белән бәйләгән.

Ат чабышы, йөгәрү, көрәш – Сабан туеның төп уеннарыннан.

Көрәш

Билбаулы татар көрәше – Сабан туеның иң кызган мәле. Көрәшчеләр үз сөлгесе белән көндәшенең биленнән алып, аны аркасына күтәрәп салырга тырышкан. Тамашачылар көрәш мәйданын әйләндереп түгәрәкләнеп утырган. Көрәшне һәрвакытта да малайлар башлап җибәргән. Бу традиция бүген дә давам итә. Көрәш батырны ачыклаганчыга кадәр бара. Берничә кешене рәттән еккан егет батыр дип санала. Җиңүчеләр берничә булса, алар соңыннан үзара да көрәшә. Батырлар көрәше – бәйрәмнең иң дулкынландыргыч мизгелләреннән.

Җиңүчеләргә бүләкнең иң затлысы – чигүле сөлге һәм тәкә. Баш батырга тәкә бүләк итү гасырлар буена сакланып, хәзергә кадәр килеп җиткән традиция. Көрәш мизгелләрен тасвирлаган рәсемнәр безнең эрага кадәр III–I гасырларга караган археологик табылдыкларда да очравы

мәгълүм. Ул шулай ук кайбер төрки әдәби чыганакларда очрый.

Ә кайбер авылларда, мәсәлән, Мамадыш өязенең Татар Икшермәсе һәм Иске Икшермә авылларында Сабан туге үзгәрәк форматта узган. Биредә буялган йомыркаларны башта – балалар, алардан соң яшьләр җыйган. Иң ахырдан өйдән өйгә кереп йомырка җыярга картлар чыккан. Җыелган йомыркаларны бер чиләккә сала барганнар. Кайчагында меңәр йомырка җыелган. Соңыннан авылның бар халкы басуга чыгып, йомыркаларны җиргә чәчкән һәм мөселманча күмәк дога кылган. Басуга хәер чыгару дип атаганнар аны. Иген бөртекләре йомырка шикелле эре булсын дип теләк теләгәннәр.

Кичке уен

Яшьләрнең кичке уены – Сабан туеның аерылгысыз өлеше булган. Кичке уен бәйрәм узган җирдә яки яшьләрнең уеннары үтә торган традицион урында – чишмә буенда яки болынлыкта, әрәмәлектә кояш баегач оештырылган. Таңга кадәр монда җыр-гармун тавышлары тынмаган. Төрле уен коралларында уйнарга маһир егетләр хәтта үзенә күрә ансамбльләр дә оештырган. Иң популяр уен кораллары булып гармун, скрипка, көпшә курай саналган. Ә уйналган уеннардан түгәрәк уен, таклы уйнау, көтүле уйнау, тәкәле уйнау дигәннәр атарга мөмкин. Кичке уенда егетләр белән кызларның бергә булуы да гаепкә алынмаган. Яшьләрнең күңел ачканын карарга хәтта өлкәннәр дә җыелган.

Кызларның кулга-кул тотынышып биюләре дә сакраль мәгънәгә ия. Түгәрәк уеннарына кызлар күп булып җыелып чыксалар һәм кырда иген дулкынланган кебек хәрәкәтләр яасалар, уңыш та шул кадәр яхшы булыр дип ышанганнар. Кичке уеннар печән өстенә кадәр давам иткән.

Сабан туге, җыен, кичке уеннар – авыл халкы тормышының иң ямьле мизгелләре булган. Хәер, ник булган? Сабан туге – бүген дә халкыбызның иң яраткан бәйрәме.

Фотолар: Арча районы Кышкар авылы клубы архивынан.



« Видео: Арча районы Кышкар авылы клубы һәм Актаныш районы Иске Байсар мәдәният йорты архивынан.



ДИН ЭШЛЕКЛЕЛӘРЕН БЕРЛӘШТЕРГӘН ЖЫЕН

– Инде күп еллар Бөтенроссия татар дин әһелләре жыены Россия төбәкләре дин эшлеклеләрен берләштерә. Россия Президенты да мөселманнарның җәмгыятьтә милләтара тынычлыкны һәм татулыкны ныгытуга, мәдәни күптөрлелекне саклап калуга, илебездә өстенлекле мәнфәгатьләрен яклауга зур өлеш кертүләрен билгеләп үтте...

Россия Федерациясә хөкүмәтә рәисе урынбасары Марат Хөснуллин Казанда быел уникаль тапкыр узган җыенга әнә шундый бәя бирде. XII Бөтенроссия татар дин әһелләре жыены Идел буе Болгар дәүләтендә ислам динен кабул итүнең 1100 еллыгын бәйрәм иткән көннәргә туры килде: Марат Хөснуллин исә әлеге бәйрәмне әзерләү һәм уздыру буенча оештыру комитеты рәисе дә иде.

Җыенга 5 чит илдән, Россиянең 76 төбәгеннән һәм Татарстанның район-авылларыннан 1100 дин әһеле һәм кунаклар чакырулы иде. Пленар утырышка кадәр, җыенда катнашучылар Казанда сафка бастырылачак Жәмигъ мәчете төзелешенә истәлек ташы кую тантанасының шаһиты булдылар – шул урында беренче җомга намазы укылды. Сүз уңаеннан, Татарстанда күп кенә мәчетләр халык ярдәме белән төзелә. Яңа Жәмигъ мәчете төзелешенә дә теләгән һәркем үз өлешен кертә алачак: моның белән «Игелек–Доброта» хәйрия фонды шөгыльләнәчәк. Истәлек ташы кую тантанасы вакытында бу хакта Татарстан Президенты Рөстәм Миңнеханов та әйтеп узды.

XII Бөтенроссия татар дин әһелләре жыенының пленар утырышы М. Җәлил исемендәге опера һәм балет театрында үтте. Анда Россия Федерациясә хөкүмәтә рәисе урынбасары Марат Хөснуллин, Татарстан Республикасы Президенты Рөстәм Миңнеханов, Татарстан Дәүләт Киңәшчесе Минтимер Шәймиев, Татарстан Дәүләт Советы Рәисе Фәрит Мөхәммәтшин, Татарстан Президенты Аппараты җитәкчесе Әсгать Сәфәров, Татарстан Республикасы Премьер-министры урынбасары, Бөтендөнья татар конгрессының Милли Шура рәисе Васил Шәйхразыев, Россиянең Югары мөфтие, Россия Үзәк Диния нәзарәте рәисе Тәлгать хәзрәт Тажетдин, Россия Мөфтиләш шурасы һәм Россия мөселманнары Диния нәзарәте рәисе, мөфти шәех Равил Гайнетдин, Россия мөселманнары Дини җыены рәисе мөфти Әлбир хәзрәт Крганов, Татарстан Республикасы мөселманнарының Диния нәзарәте башлыгы, мөфти Камил хәзрәт Сәмигуллин һәм башка танылган дәүләт эшлеклеләре, дин әһелләре катнашты.

Чыгыш ясаучылар ислам диненең үсеш тарихына тукталды, рухи яңарышның төп билгеләрен атады. «Бүгенге көндә республикада ике меңгә якин мәчет эшләп килә. Рамазан һәм Корбан гаетләре дәүләт дәрәжәсендә бәйрәм итеп билгеләп уздырыла. Теләгән кешеләр хажга бара ала, укыйм дигән кешегә мәдрәсәдән башлап академиягә кадәр юл ачык. Яңартылган борынгы Болгар каласы республиканың рухи яңарышын күрсәткән иң мөһим билге булып тора. Изге Болгар жирендә Ак мәчет белән Ислам академиясә төзелде. Болгар шәһәрен Бөтендөнья мирасын саклаучы ЮНЕСКО оешмасы үз канаты астына алды», – диде пленар утырышны алып баручы Бөтендөнья татар конгрессының Милли Шура рәисе Васил Шәйхразыев.

Җыенга килгән делегатлар хәләл индустриянең «Russia Halal Expo» халыкара күргәзмә экспозициясә белән таныштылар. Икенче көнне исә «Изге Болгар жыены»нда катнаштылар: әби-бабаларыбыз яшәгән, ислам динен кабул иткән тарихи урында меңләгән кеше җылып алар рухына дога кылды.





Эльмира ШӘРИФУЛЛИНА

Гөлшат Зәйнашеваның бер истәлеге сакланып калган: «Язучыларның Тукай исемендәге клубында булган бер әдәби кичәдә яшъ кенә шагыйрә Эльмира Шәрифуллина «Елмайыйк без, кызлар!» дигән шигырь укыган иде. Артык сурәтләүләрсез генә, самими бер хис белән, балаларчарак язылган бу гади генә шигырь тыңлаучыларның күңеленә хуш килгән иде. Шигырьне өлкән шагыйребез Хәсән абый Туфан, яратып, сәхнәгә менгән иде. Эльмираның кулын кысып, болай дигән иде ул:
– Елмаеп кер, сеңлем, шигърияткә, елмаеп... Төкле аягың белән!..
...Үзе дә тормышның ачысын-төчесен татыган, шатлыкны да, кайгыны да кичергән Эльмира Шәрифуллинага ана хисләре, бала тәрбияләү мәсьәләләре бик якин. Эльмира аналарның бөеклеген, изгелеген үзенчә ача. Гади итеп, шул ук вакытта кайнар хис белән, үтемле шигъри чаралар белән тасвирлый».

ГАЗИЗЛӘРДӘН ГАЗИЗ КЕМНӘР ГАЗИЗ?

Елмайган иреннән үпсеннәр

Күтәреп күңелем пәрдәсен,
Жил түгел, син кердең, сөюем.
Бу – минем, мәңгегә булсын дип,
Чын итеп, зур итеп сөюем.

Сөешеп яшәгән парларның
Көннәре кайгысыз үтсеннәр,
Күзләре яктылык сипсеннәр,
Елмайган иреннән үпсеннәр.

Елмайган иреннән үпсеннәр,
Юлларга түшәлсен гөлбизәк.
Тизрәк кайт, кайт минем сөюем,
Калдым мин озатып, кул изәп.

Елмайган иреннән үпсеннәр,
Ихластан әйтелсен ярату.
Иң олы гөнаһ ул кемнеңдер,
Ялганлап, йөрәген канату.
Елмайган иреннән үпсеннәр,
Илһамы күзләргә күчсеннәр.
Мәхәббәт күтәрә, үстерә,
Парлылар сөеләп үссеннәр.
Сөешеп яшәгән парларның
Көннәре кайгысыз үтсеннәр.
Күзләре яктылык сипсеннәр,
Елмайган иреннән үпсеннәр!

Нарасыйның алтын чагы

Бала тудыру йорты бу,
Тәрәзәсе – кояш ягы.
Таң сызыла,
Таңның әле бәби чагы.

Галиябану бала тапты,
Тудырганы малай тагы.
Таң ярала,
Таңның әле сабий чагы.

Куенына яткырдылар –
Чын бриллиант, алма багы!
Таңнар ата,
Таңның инде әни чагы.

Хәлил булып үссен, Аллам, –
Бу бриллиант, алма багы.
Таң жәелә –
Нарасыйның пар канатлы
Алтын чагы!

Бала туды

Галибанә яктырып
Ал таң аткан чагында,
Сандугачлар жиһанга
Моң тараткан чагында,
Зилзиләләр куптарып
Үзе яткан карында, –

Жанлыдан жан яралды.
Чәчәкләр баш калкытып,
Нурга төренгән мәлдә,
Бар табигать уянып,
Жырга күмелгән мәлдә,
Бәгырьне парә-парә
Жан ачысы телде дә, –
Жанлыдан жан яралды.

Жанлыдан жан яралды,
Жиргә-күккә, тирә-юньгә
Яңа аваз таралды.
Яңа аваз таралды,
Сират күпере кичкән Ана
Бер рәхәт сулыш алды...
Бар матурдан матуррак,
Кыйммәтледән кыйммәтлерәк,
Үз жаныннан газизрәк
Бала тудырды Ана.
Бүген таңда дөньяга
Кеше тудырды Ана!

Жыр кайта

Күркәм йола,
Бәби кайткан йортка
Бер-бер артлы керә күрше-аршы.
Һәркем ризык белән, аш-су белән,
Китерәләр шулай бәби ашы.
Рәхмәт сезгә, мең рәхмәт сезгә,
Кәрдәшләрем, түрдән узыгыз.
– Ата-анасы –

Алтын канат белән
Үссен, – диеп, – күрше кызыгыз, –
Телисез ич әнә.
Изге теләк һәркем күңелендә.
Төкле аягың белән, әй, нәни кош!
Аваз салдың бүген өемдә...

Күркәм йола...
Бәби кайткан йортта –
Ягымлы сүз, иркә, наз, кадер.
Бәби кайткан йортта кыш өстендә
Чөчәк ата кызыл канәфер.
Бәби кайткан йортка шатлык кайта,
Сөю, сөөлү кайта, нур кайта.
Бәби кайткан йортка
 мең мәшәкать белән
Күкрәкләргә тулып жыр кайта,
Жыр кайта!

Бәби мунчасы

Йолалары милләтемнең
Күчә килә кечегә.
Ак әбиләр игътибары
Яңа туган кешегә.

Бәби мунчасы ягалар
Баладан котылгачтын,
Кырык кыл өзелгән газап
Күпмедер онтылгачтын.

Буыннарны сылап, сөеп,
Сыйпап оеш каннарны;
Мунча кертәләр әбиләр
Жан тудырган жаннарны.

Мунча кертәләр әбиләр,
Укыйлар теләк-дога.
Шуңадыр шул авыллардан
Рәхимле жаннар чыга.

Изге жыру

«Йөрәк парәм» диеп жыр башладым,
Бишегенә аның кагылгач.
Гөлләр тама икән телләреңнән,
Сабыңа шулай табынгач ла,
Сабыңа шулай табынгач.
Газизләрдән газиз кемнәр газиз? –
Үз баласы газиз анага.
Күкрәгенә сабий сарылганның
Йөрәккәе сыймый далага шул,
Йөрәккәе сыймый далага.
Ак биләүгә төргән нарасый жан –
Сабыйлыгы белән сылу ул!
Дөньяларны иңләп таралган жыр –
Бишек жыры – изге жыру ул, хай,
Бишек жыры – изге жыру ул!

Галижэнап энкэй

Алиһә дә, ханбикә дә түгел,
Син гап-гади татар килене.
Гомер иткән йорт-жирең әллә
Күңелеңнән нурлар индеме?

...Бала булып яшәгәнсең башта,
Тапкан, баккан газиз әнкәңә.
Сабый булып барып сарылгансың
Ирек яулап кайткан әткәңә.

Зифа булып үсеп житкәнсең дә,
Килен булып килеп иңгәнсең.
Ярсу жанлы, дәртли, мәхәббәтле
Иргә хатын була белгәнсең.

Таңнан торып казан аскансың син,
Иген чәчеп, урак ургансың.
Әмма жирнең һәрчак уртасында
Син булгансың һәм нык торгансың.

...Итәк тулы уллар, кызлар әнә –
Ничә жанга ана син хәзер.
Син алиһә – безнең дөньябызда,
Тезләнергә әзер, бир әмер.

Син – патшасы безнең яшәешнең,
Күпме йөрәк сиңа тоташа.
Синен сөю көчле иткән илне,
Алып чыккан янган үт аша.

Син – гап-гади татар килене бер,
Син – гап-гади татар хатыны.
Син – иң бөөк яшәү чыганагы,
Галижәнап әнкәй, алтыным!..

Кендек абекдем

Якты дөньяга кабул итеп
алган кендек әбием
Симәк авылының халык табибы
Хәмдевафа Вәжиевага

Кышлар житсә, ап-ак мамык карлар
Кабереңә синең түшәлә.
Олыгайган саен борчый хәтер,
Тынгы бирми төнгә төш мәллә?

Күз алдымда кендек әбекәем –
Үткәннәрне барлап уй ага.
Ярты авыл халкын синең куллар
Кабул итеп алган дөңьяга.

Ап-ак төскә киендерде сине
Кадер киче,
Туйлар,
Гаепләр,

Ак намазлык өсләренә чүккән
Ак җаныңны кемнәр гаепләр?

...Бәби тоткан кендек әбекәем
Ераклашкан саен – янәшә.
Кендекләрне кистең,
Жиргә тектең –
Истәлектә күчеп, мең яшә!

Вақыт жжиткән

Вақыт житкән,
Яучылары белән
Юлга чыккан инде юртақлар.
Кызларымны туйлап биргән чакта
Шатлыгымны кемнәр уртақлар?

Егет куенына кергән мәлдә
Алтын алма кебек кыз балам,
Мин тартынып кемгә сыенырмын,
Кемгә серем сыяр, йә Аллам?

«Ир шүүләсе – гарше күлэгәсе»,
Саклап торыр яман күзлөрдән.
Сөөлөп кенә яшәсәгез иде,
Өстен булып бәгъзе сүзлөрдән.

Без күрмэгэн бэхет сезгэ булсын,
Балда, майда йөзсөн кулыгыз.
Бер-берегезгэ дөнья бəхаседəй
Олы бəя биреп торыгыз!

Заман баласы

Күе булып үскән кара чәчем
Сибелеп-сибелеп очты жылларга.
«Яулык бәйлә, балам. Башың сызлар –
Чәчкәеңне жылга жибәрмә!» –

Диде энкэй.
Яулык бэйлэмәдем,
Чәчләремне кошлар апкитте.
Шуңадырмы,
Башым гел әйләнде,
Бер үпте дә дөнья, үн типте.

Типте дөнъя.
Кагын-сугын йөртте –
Уй корабым комга утырды.
Әйбәт итеп сөйләрлекне берәү –
Гайбәт итеп дөнъя тутырды.

Күңелемнің бетте тынычлығы,
Башым сызлый,
Юктыр чамасы.
Без шул –
Чәңне генә түгел,
Ана сүзен
Жилгә очырган заман баласы...



БӘБИ ИСЕ

(Хикәя)



Миләүшә
КАҺАРМАНОВА

Чак түзде Асия. Өйдәгеләр белән хушлашып чыгып, машинага утыргач та ярсуын басалмады. Янәшәсенә көлә-елмая кереп утырып, күңелле көй куеп жибәргән иренә яндырып карап куйды:

– Тавышын яп! Болай да баш авыртты.

– Бармак башыдай баланың шаяруына да башың авыртса инде. Әнә, Гөлназ көне буге шуларның өчесе белән, бер жире дә авыртмый, – диде ире.

– Кеше хатынының кай жире авырта-авыртмавын син каян беләсең?

Ире, гадәтенчә, эндәшмәде, хатынының тузынуын жавапсыз калдырды. Моңа хатыны да канәгать. Чөнки ире вакланмый, хатын-кыз түбәнлегенә төшми. Йә ишетмәмешкә салыша, йә үз уена чума. Юл уңаенда ире кибеткә сугылмакчы булып туктады. Ял көнне дуслары белән балык-ка барырга сөйләшкәннәр иде бит, азык-төлек аласы бар. Асиянең исә балык кайгысы китте, күңелендәге ярасы ачылды. Мәңге төзәлмәс ярасы...

Баласыз алар. Яшәүләренә дә ундүрт елдан артты инде. Укыган, хәллә кешеләр буларак, кыйммәтле клиникаларда да тикшерү үттеләр, дәваларның кирәген дә, кирәкмәгәнән дә кабул иттеләр. Хатыны имчеләрне дә калдырмады. Әйтүләренчә, икесе дә сау-сәламәт, өметне генә өзәргә ярамый. Тик ул өметне яшәтү өчен көчен генә кайдан алырга? Асия үзе күнәр иде дә, ирен ничек итеп һаман да буш өмет белән алдамак кирәк? Әнә бит бая танышларында бәләкәй бала күрүдән уенчык тапкан көчек хәленә төште. Әле генә тәпи киткән сабийны ятып та, тезләнеп тә уйнатты. Хәтта чәй артына да утырмады бит, суынып беткән чынаягын кабаланып кына чөмереп китте. Шул сабийдан ары бернәрсә дә күрмәс хәлгә житте. Асиянең бар әйберсе дә бар үзе. Машинасы да бар, хан сараедай йорты да, кала үзәгендә фатиры да, яхшы эш хакы алып кайта торган ире дә... тик менә баласы гына юк. Һәм шул бәләкәй генә «юк» бүген күп «бар»ның бәһасен төшерә.

...Кайткач, Асия учын иягенә терәп, бертын ирен күзәтеп утырды да, төптән сыкрап чыккан газалпы да, бер үк вакытта жәлләгән дә тавыш белән:

– Тәлгать... сиңа баласыз кыенмы? – дип сорады. Ире, моңа кадәр дистәләрчә, йөзләрчә тапкыр булган кебек, килер дә чәченнән, аркасыннан сөеп тынычландырыр дип көттә. Көттә.

– Кыен.

Әкрән генә әйтте моны ире. Тик өзеп, ышанычлы итеп. Каршы эндәшә, сүз куерта алмаслык итеп. Ә бит белә иде ул бер килеп шундый жавап булырын. Әлегә дә баягы үлә алмый тарткалашкан өметнең соңгы кылларын зыңкылдатып өзә алгандай ниндидер бер сүз барлыгын... Һәм ул әйтелде...

Кыен... Димәк, аңа бу йортта, бу дөньяда баласыз кыен. Димәк, Асиянең сөюе генә аның күңел бушлыгын тутыра алмый... Димәк, шатланганда-куанганда да, иркә-назда, яхшы тәрбиядә булганда да аңа барыбер кыен... Хатын үзе төйнәп ташлаган төенне чишәргә маташып, чәбәләнгән саен аны ныграк чуалтты, бутады. Шулай күзләрен түшәм бизәкләрендә йөртеп ята торгач, башына кинәт бер уй килде: тукта, апасына барып кайтсын әле, бәлки, берәр киңәш бирер, һичьюгы күңелен бушатыр.

...Айсылу апасыннан өч яшыкә генә кече булса да, Асия аны олы итеп кабул итте нишләптер. Бәләкәй чакта апасы аны баштанаяк үзе карады дисәң дә, артык булмас иде. Әнисе ике ел саен бәби алып кайтып, шулар мәшәкатеннән бушый алмады. Инде үсмерлек чорына кереп барганда

Асия әнисенен бу эшен ваемсыз рәвештә хәерчелек үрчетү дип бәяли иде һәм еш кына мәктәптән кайтып кереп, кичә генә жыештырганнарын баштүбән әйләндергән эне-сеңелләрен әрлэгәндә, әнисенә дә өлеш чыгарды:

– Бернәрсәгә файдасыз нәрсәләр! Өй туздырудан башкага ярамыйлар! Нәрсә дип алып кайттың шушыларны! Берәүдә дә бу чаклы бала юк!

Әнисе, юашлыгыннанмы, әллә чынлап та гамьсезме, кызының ярысып чәрелдәвенә игътибар да итми: һаман да сабыйлары белән кайнаша.

Бәләкәй чагында ничек йөргәндер, әмма мәктәпнең әле башлангыч сыйныфларында ук киemenең башкаларыныкына караганда кайтыш икәнлеген аңлады. Зурая төшкәч, бу хәл тагын да кимсетте кызы. «Күп балалы гаилә, житкерә алмыйлар, авыр яшиләр», – дип жәлләп караулары исә авырткан сөяленә басып торган кебек булды. Ул кече туганнарына катылыгы белән аерылды. Дәфтәр-китаптарын туздырсалар, күп сорап тормый чыбык белән сыдырды, эшкә кушканда тискәреләнсәләр дә суктырды. Чисталык яраткан, тәртип тотуга омтылган бала иде ул. Туганнарын кыйнап эшләтте, әрләп-тукмап жикте. Аннан хәтта әнисе дә шүрләде бугай. Балалардан бизеп, тәмам гарык булып үсте кыз. Шулар артыннан чистартып, юып-жыеп, бишек селкетеп үтте үсмерлек чоры. Башкалар кебек иркәленеп, ваемсызгына яши алу мөмкинлегеннән мәхрүм иткәннәре өчен күрәлмәс хәлгә житкән чаклары да булды аларны. «Минем балам булмаячак, ялгыз яшәчәкмен», – дип әйтә иде. Сабый күрсә, сөйми түзә алмаган дусларына аптырады: ничек шуларны яратмак кирәк?

Югары сыйныфларда башкаланың интернат-мәктәбендә укыды. Монда да аның кебек күп балалы гаилә балалары, ятимнәр тупланган иде. Аннан югары уку йортына укырга кергәндә дә әнә шул «күп балалы» гаилә әгъзасы булуы ярдәм итте – конкурсыз-нисез кабул ителде.

Тәлгать белән башкалада танышты. Жырлап-көлеп, яшьләрнең уртасында йөргән егет ник кырыс карашлы бу чибәркәйне сайлагандыр. Әнә шул салкын матур йөздә елмаю ишарәсе күрү, жыерылып торган нәзек кашларны бераз булса да яздырып жибәрү, энже тешләрне көн нурында ялтырату өчен тырышлыгын аз салмады ул. Асиягә дә бу ачык күңелле егет бик ошый иде. Тик ул: «Егет белән дуслашсаң, аңа кияүгә чыгарга кирәк, чыксаң – балалар», дигән уйдан кача алмый һәм шунлыктан үзеннән бер генә жылы караш, ым-ишарә көтеп зарыккан егетне нишләтергә дә белми. Ә егет беркөн килеп эшне кабыргасы белән куйды:

– Асия, мин сине аңлый алмыйм, кирәкме мин сиңа, әллә юкмы? – дип әйтеп салды Тәлгать, житәкләшеп парк аллеясыннан атлаганда.

– Нишләп... алай дисең? – кыз сорауга сорау белән җавап бирде.

– Кумыйсың да, якин да жибәрмисең... Миннән уже егетләр көлө.

Кыз эндәшмәде. Ул мондый хәбәргә әзер түгел иде.

– Йә, ник тындың? Кирәкме мин сиңа, юкмы? «Юк», дисәң, китәм...

«Нәрсә әйтергә соң?.. Юк! Ул Тәлгатьне югалтырга теләми! Яратамы? Белми... Ничек соң ул ярату?.. Тәлгать аңа кирәк, аңа сыенасы, аркаланасы, иркәләнәсе килә. Ул бит беренче тапкыр үзен кадерле итеп тойды...»

– Әй...йе, – тавышы ишетелер-ишетелмәс иде Асиянең.

– Нәрсә «әйе»?

– Кирәк син... миңа.

Дуслашканнан алып тәүге иң жылы һәм иң иркә сүзләргә ишетте егет. Гүя «кирәк син» дип кенә түгел, ә «Яратам! Синсез яши алмыйм!» – диде кыз.

Шатлыгыннан сөйгәнән кочагына тартып алды:

– Алай булгач, өйләнешәбез! Киләсе атнада!

– Ничек өйләнешәбез?! – Асия дерт итеп калды. – Кем әйтә!

– Мин әйтәм. Нәрсәгә сузарга? Бергә яшибез, бергә...

– Минем бала карыйсым килми! Минем... Мин...

– Ярый, үзем карармын. Ялкау кәләшем минем, – дип көлдә Тәлгать.

* * *

...Кибеттә лимон, конфетлар үлчәткән арада ишек төбөндә тарткалашкан яшь ана белән 3-4 яшьләрдәге балага игътибар итте. Бала кибеттән чыкмый карыша, нәрсәдер алып бирүне таләп итә бугай. Асия үзе дә сизмәстән боларга төбәп эндәште:

– Нәрсә алып бирмиләр, ә-ә?!

Кызый нәзек тавыш белән чәрелдәп тә жибәрде:

– Бана-ан!

– Банан булгач, банан. Бирегез әле безгә банан!

Яшь хатын «юк» дип каршы торып маташкан иде дә, бәләкәче бананны күкрәгенә үк кысканны күргәч, уңайсызланудан ни эшләргә белмәде:

– И апа, уңайсыз бит. Монавы мыжый. Рәхмәт, апа, кая акчасын...

– Куй! Юк белән маташма, – Асия кул гына селтәп тышка чыкты. Ул арада сабый нәзек бармаклары белән банан сындырып маташа иде инде.

...Айсылу апасында һәрвакыттагыча күңелле, шаушулы, сыйлы. Тыштан ук борынны яңа пешкән ит исе кытыклай. Әнисе кебек тәбәнәк йомры апасы ашка токмач кисә, кызы коймак коя. Асия, өстәл артына кунаклап, боларның мәшәкәтләрен күзәтә. Аңа эш бирмәделәр, утырып кына торырга куштылар.

– Хәзер аш та өлгерә, – Айсылу сәгатькә карап ала. – Балакайларымның эчләре өзәлдер... Утырдык дип шалтыратсалар да, озаклылар әле, юл начар вакыт бит.

– Йөрми торсалар да ярар иде борчып. Атна саен, акча туздырып... катырак әйтеп жибөрмисең инде, – апасын шелтәләп алырга да өлгерә Асия.

– Ничек итеп кайтмагыз дип торасың ачыгышып кына йөргән балаларга! – Айсылуның студент улларына сүз тидерәсе килми.

– Азрак ачыкканнан үлмиләр инде, жәлләмә.

Айсылуның сүз көрәштерәсе килми, хас әниләре мәрхүм инде, шунда ук икенче хәбәргә күчә дә китә:

– Теге синнән алып кайткан гөл, ни, хәтәр үсте дә китте, бар, күр әле.



Гөл үстерә алмый шул Асия. Утырткан бере сула, сатып алган йә бүләк ителгәннәре утыра-утыра да үлә. Монысын да чыгарып ташларга дип куйган жирдән апасы күреп алып китте. Шул гөл күкрәп утыра менә. Хикмәт инде. Карашы гөлдән тышка күчте: бая кибеттә күргән яшь хатын баласын уйната.

– Яңа гына шушы бала кибеттә банан таптырды, әнисе алмый.

– Ничек банан сатып алсын ул, чак көн күрә, – дип куйды Айсылу.

– Нишләп? Эчкечегә охшамаган бит, – Асия тагын тәрәзгә төбәлдә.

– Үзе эчмәсә ни, әнисе эчә, әнисенең икенче ире эчә, баласы бөләкәй, эше юк, – Айсылу, шулай тезә-тезә, аш бүлмәсенә кабаланды.

Ул арада шаулашып студент уллары кайтып керде. Апасының шуларны кочып-кочып сөйгәнән, өстәл артында кыстап-кыстап ашатканын сәерсенеп, хәтта берәз үртәлеп күзәтте Асия. Иркәнләп сөйләшергә җай тимәсә дә, сөңлесенең кәефен сизгән Айсылу, озата чыкканда: «Кияүне әбиҗәйт итмә», – дип, уенлы-чынлы әйтеп калды. «Сизде микән?.. Сизеләдер шул...»

...Беркөн эштә компьютерындагы таблицаларга сибелгән саннарны чүпләп күзе-башы тонып утырганда, секретарь Әкһлимә килеп керде дә, башка кызларга ишеттермәскә тырышып, колагына пышылдады:

– Бер нәрсә алып килгән идем, миңа кереп чык әле.

«Нәрсә» дигәне газета икән. Хатын газета битен әйләндергәләде:

– Нәрсә бар монда?

Әкһлимә озын тырнаклы бармагын бер рекламага төртте:

– Менә моны яхшылап укы. «Аналар һәм балалар» елына багышланган яңа программа буенча бәби ясау быелгы елда бушлай була дигән.

Асия бер кызарды, бер агарды. Шулай да ярсымаска тырышып, теш арасыннан кысып чыгарды:

– При чем тут... Кирәк булса, акчага да ясата алам.

– Анысы шулай инде, но выход бит бу, – Әкһлимә белдекле кыяфәттә сөйли башлады. – Суррогатный ана табып ясатырга була. Ул бит барыбер сезнең генә була, ирең белән синеке инде то есть.

– Уф, куй әле, Әкһлимә, булмастай белән баш катырып йөрмә.

– Буш түгел ул, Асиюш, уйла әле син. Хәзерге заманда бала табып бирүче хатыннар аз түгел, ди ул, акчага бөтен нәрсә дә сатылган вакыт бит...

Әкһлимә ишектән чыкканчы ияреп килеп сөйләп калды. Асиянең саруы кайнап китсә дә, башында баягы сүз тукран кебек чүкеп барды: «Суррогат! Суррогат! Суррогат!»

...Тәлгать, ялларын балыкта үткәреп, күңеле күтәрелеп кайткач, телевизор карап ятты-ятты да, кинәт: «Әйдә, приюттан бер малай алыяк», – димәсенме.

Битенә маска сылап утырган хатыны аңа көзгә аша төбәлдә. Ире аның аптыраган сораулы карашын шулай ук көзгә аша тотты.

– Нигә аптырыйсың? Шушылай тик утырып үткәрәбезмени гомерне?

Хатын исе китмәгәнә салышты:

– Тик утырмыйбыз бит, көне-төне эштәбез. Ул баланы кем карый?

Ирнең тавышы капыл кыркуланды:

– Син! Кирәк булса – мин! Бер бала карый алмаслыкмы без?!

Асия тынып калды. Чөнки белә – бу мәсьәләдә ул көчсез. Юк, приюттан бала алырга теләми ул. Чит баланы гомердә дә ярата алмаячак! Кинәт Әкһлимә әйткәнне исенә төшереп, шул «салам»га ябышты:

– Бик теләсәң, әйдә суррогат әни эзлик... Бала үзе-безнең каннан була.

Тәлгать яткан жиреннән торып ук басты:

– Анысы ничек була тагын?

– Ну-у, бездән алынган орлыктар ясалма аталандырыла да суррогатның корсагына салына – вот и все.

Хәзер инде ире бертын дәшми утырды. Башына сыйдыра алмады, күрәсәң, мондый яңалыкны. Ахырда чак телгә килде:

– Алай законлымы соң?

– Медицина рөхсәт итә бит. Әнә, телевизордан сөйләп торалар.

– Һе... – Тәлгать бер утырды, бер торып бүлмә буйлап йөрәнде. Аннан кабаттан хатынының каршына килеп басты. – Андый хатынны кайдан аласың, Асия? Кем кешегә бала табып бирә? Чит илдә генәдер андый әкият?


– Нишләп булмасын? Эшсез, акчасыз хатыннар белән дөнья тулы.

Тәлгать әйләнеп китеп, тагын бер урап килде дә, хатынының алдына чүгәләп торып күзләренә төбәлеп ялварды:

– Алай булгач, тап син шундыйны, Асия, тап, яме. Мин хакыннан тормам. Бармак башыдай бала өчен шушы өйне дә бирергә риза.

Хатын, хәлнең чынлап та аяныч һәм котылгысыз икәнлеген аңлап, керфекләрен кагып ризалыгын белдерде. Ире аның аякларын кочаклап, йомры тубыкларына йөзе белән капланды. Кырыкка житеп барган ирнең тау кебек иңбашы, аркалары калтыранды. «Елыймы әллә? Алай дисәң – яшьләре юк». Ирләрнең күз яшьсез генә елый алуын белми иде Асия.

...Хатынның башын хәзер бер сорау бораулы: кайдан суррогат ана табарга да кемне ялларга?! Ике атна үзалдына нәтижәсез көяләнгәннән соң, башка чара тапмыйча, әлеге дә баягы апасы белән киңәшләшергә булды. Барып житкән иде дә, Айсылу телефоннан эш белән чыгуын, бер ярты сәгатътән генә кайтасын әйтте. Асия машинасы эчәндә тирә-якны күзәтергә кереште. Талгын көйләр дулкынында оеп утыра торгач, кинәт каршы барактан теге танышлары килеп чыкканны шөйләп алды. Яшь хатын 3-4 яшьләрдәге баласын нишләптер күтәрәп алган. Менә ул, эскәмиягә утырып, баласын алдына җайлап салды. Бала йоклый, күрәсәң. Асия бу күренешне берәз күзәтеп утырды. Теге хатын да



Рәсем: Наталья Васильева

уйга батып утыра бирде. Шул вакыт Асиянең күңелендә шайтаннар уйнады. Нәрсәгәдер өмет итеп, нәрсәгәдер омтылып, машинасыннан төште дә хатын ягына юнәлдә.

– Саумысыз? – баш кагып кына сәламләде яшь хатын, күтәрелеп тә карамады ичмасам.

– Сеңелкәш, син мине танымыйсың, ахры, – Асия, кыяфәтенә уңайсызланган төс чыгарып, хатын янәшәсенә чүгәләде. Шул чакта гына тегесе, исенә килгәндәй, карашын аңа күчерде.

– Сез?.. Гафу итегез... Кинәт танымадым.

– Гаеп юк. Прогулкамы?

– Про...гул-ка...

Яшь хатын тынычсызланып шыңшыган бәләкәчен алдында тирбәтте.

– Тшш-тшш, бәбчегем... Тшш-тшшш...

Тик бала күзләрен ачып ук шыңшырга кереште:

– Әни-и-и... Эчем авырта-а...

Хатынның яшьләре атылып чыкты, ул өзгәләнеп баласына иелде:

– Чулпан, бәләкәчем, елама, яме... Йокла, кызым, йокла.

Йоклап буламы инде! Баягыдан да ныграк кыбырсымакчы. Утыра торгач, баласына әнисе дә кушылды. Икәүләшеп балавыз сыкмакчылар. Бу күренешне сәерсенеп күзәтеп утырган Асия, капылт торып, балага үрелде:

– Кая әле, сеңелкәш, болай елашып утырып булмас, бир баланы, киттек.

Өметсезлекнең чигендә булган яшь ана берсүзсез аңа иярде.

...Айсылу ишек ачып сораулы карашын төбәгәч тә:

– Айсылу апа, Чулпан авырый шикелле, – дип сулкылдады әни кеше.

Хәлне бер күз сирпүдә үк аңлап алган Айсылу, баланы диванга салып, чишендереп ташлады, буыннарын уксус эретмәсе белән уды, жылы чәйгә кушып дару эчерде. Аннары чиста жәймәгә урап, әнисе алдына салды:

– Ипләп кенә тирбәт әле, хәзер тирләп йоклап алса, берәз жиңеләер.

Күп тә үтми кызкай мышнап ук йоклап китте. Баланы юрган астына салгач, хатыннар аш бүлмәсенә чыкты.

– Әйдә, житеш, Ләйсән, балаң йоклаганда ашап ал, кыенсынма.

Ләйсән бер Айсылуга, бер Асиягә карашын күчерде:

– Сез туганнармы әллә, Айсылу апа?

– Әйе. Охшаганбызмыни? – Айсылу, көлеп, сеңлесенә карады.

– Нык ук булмаса да, танырга була, – Ләйсән рәхмәтле күзләрен Асиягә төбәде. – Сез, апа, теге вакытта да ярдәм иткән идегез, бүген дә...

...Ашап алгач, Ләйсән китәргә жыенса да, Айсылу жибәрмәде, баласы янына кереп ятарга кушты. Йончыган хатын артык карышмады, мендәргә башын



терәүгә күзләре дә йомылды. Айсылу белән Асия озак кына сөйләшеп ятты. Кызның аянычлы язмышы хакында сөйләде апасы. Шунда Асиянең башында бер уй яралды. Тора-бара үзе дә шул уй эчендә йөри, яши башлады. Шул уйны дөньяга ашыру планын корды...

Киләсе юлы хатын Ләйсәннең кызы белән чыкканын сагалап торып, машинасына утыртып алып китте дә, кала уртасындагы кафега алып барды. Тәмле ризык белән сыйлады, юк-бар сөйләп мавыктырды. Кайтканда уенчык кибетенә алып керергә дә онытмады. Ләйсән яңа танышына һушы китеп, сокланып карады. Аңа бу ападагы бар нәрсә ошый иде: үзен ышанычлы, иркен тотуы да, заманча киенүе дә, машина йөртүе дә, берәз һавалырак булуы да. Модалы прическасы, матур сумкасы, ялтырап торган кыска чөшкә туны, колагындагы әллә нинди ташлардан эшләнган алкалары, муенындагы алтын чылбыры – бар да хатынны буй җитмәс югары итеп күрсәтте. Кибетләрдә әйбернең хакына күз дә салмавы, күңеле ятуына карап сайлавы да, сатучыларны йөгереп йөергә мәҗбүр итәрлек сөйләшә белүе дә, кафедра салат яшелчәләреннән хуш ис чыкмаганы өчен генә дә алмаштырып бирүләрен таләп итүе һәм аны берсүзсез үтәүләре дә язмыш типкесендә йөреп хәлдән тайган Ләйсәнне тәмам әсир итте. Асиянең һәр кыланышын, хәрәкәтен йотып, сөйләгәннәренә кыюсыз гына елмаеп баш кагып утырды.

Аерылышканда, хатыннары якин ахирәтләр кебек хушлашты. Ләйсәннең күптән булмаганча күңеле рухланып, үз-үзенә ышанычы артып китте, кәефен хәтта әнисенең чәче-башы тузып исереп ятуы да боза алмады. Почмактагы бөләкәй караватка инде ойый башлаган баласын салды да «бәү-бәү» дип көйләргә кереште. Үзе һаман Асия апасы хакында уйлады, чибәр ханым берничек тә аның күз алдынан китмәде. Кичен яткач та әле аның: «Баладан башка бөтен нәрсәм дә бар, бер бөләкәч сабий бирми бит Ходай», – дип, атлаган саен кызын тупылдатып сөюен хәтерләп, «Аптырарсың бу дөньяга, сөт өстендә каймак кебек яшәр җиргә бала бирми», – дип уйланып ятты.

...Ләйсән шушы җимерек баракта үсте. Коридор очында яшәгән Аня әби белән үзен исәпкә алмаганда, мондагыларның барысы да кулларына акча килеп керү белән көннең йә төннең теләсә кайсы вакытында – яңгырда да, буранда да яндагы сыра лавкасына йөгерә торган кешеләр. Аларны баракларында коридор идәннәренең череп ятуы да, подъезд ишегенең каерылып төшүе дә, түбәнең яңгыр үткәрүе дә, суның, газның күптән ябылуы да, электр утының да шушы көннәрдә өзелергә тиешлеге дә һич кенә дә борчымый, күрәсең. Берсе дә иртәгә кая китәрән уйлап көяләнми. Аня әби генә: «Мин картлар йортына да бара алам, син нишләрсен», – дип борчыла.

Ләйсәннең әнисе Сәрия балалар йортында үскән, тегү фабрикасына эшкә урнашкан, аңа шушы барактан бүлмә биргәннәр. Бу йортта, чынлап та, кемне алып карасаң да, балалар йортынан чыкканнар бит.

Күршедәге Сергей белән Наташа да шулай ук детдомда тәрбияләнгән. Каршыдагы агач аяклы ир дә, теге Әхлимә дә, әнисе әйтүенчә, алар кебек үк туган-тумачасыз, йортсыз-җирсез адәмнәр. Жыелышып тамак чылаткан саен үзләре: «Кала түрәләре, фатир бирәсе урында, безне шушында китереп тыкты. Бурлар, алдакчылар, безнең өлешне йотты», – дип әрлиләр, әмма мәсьәләне хәл итәрдәе юк.

Ләйсәннең атасы юк, булмаган да. Бөләкәйрәк чакта әнисе янында күпмедер яшәп киткән бер абыйга «әти» дип эндәшә дә иде шикелле. Анысы чыгып киткәч, онытылды. Аннары үзләрендә яшәп чыккан «абыйларның» әти түгел икәнлекләрен аңлый иде инде кызый. Елдан-ел ныграк эчкән әнисен ана хокукыннан мәхрүм итү белән куркытып, үзен вакытлыча приютка алып та киттеләр. Әнисе күпмедер вакыт эчүен ташлап, эшкә кереп, кызын кире юллап алды да, түземлеге озакка җитмәде – яңадан эчте. Бикле калып ач утырган, атналар буге әнисен көтеп ала алмаган, исерекләрдән куркып Аня әбидә йоклаган чакларын исәпләп тә бетереп булмыйдыр. Мәктәпне яхшы гына тәмамлады. Медучилищегә керде. Тик укуын тәмамлый гына алмады. ПТУ студенты Раян атна эчендә кызның башын әйләндерде. Ләйсән укуын тәмамлау белән, районга алып кайтып китчәген, анда эш тә, яшәрләренә зур йортлары да барлыгын кабат-кабат тәмләп сөйли торгач, кыз бу хәлләргә шулкадәр ышанды, хәтта инде үзе дә күп нәрсә турында «авылга баргач» дип хыяллана башлады. Шунлыктан, авырга калуын белдергәч, киявенең суга төшкән кебек юкка чыгуына берничек тә ышана алмады. Егетенең тулай торагы алдында әллә ничә кичен көтеп үткәрде. Ахырдә берсе: «Эзләмә, тапмыйсың син аны, күптән укымый да, монда яшәми дә ул, урлашып куылган иде», – дип китте. Шаккатып калды Ләйсән. «Ничек инде укымый? Ул бит «киләсе елга укып бетергәч», дип сөйләде... Аларның бит... мәхәббәт... Ничек инде?...» Авыры белән башлагач, оялып, укуын ташлады һәм әнисенең ямьсез сүзләре белән каргаганын тыңлап, йомарланып тик ятты. Төне буге тоткан тулгалардан хәле бетеп, кан күлдәвегә эчендә үлем белән тартышкан кызны Аня әби очраклы гына күреп, ашыгыч ярдәм чакыртты.

...Бүген кызын күтәрәп кая китәргә дә белми Ләйсән. Аня әби – хастаханәдә. Әнисе тагын теге Сашкасын керткән. Моннан өч-дүрт ай элек кенә үзен кап-кара итеп тукмап чыгып качкан иде, тагын кайткан. Чулпанын таганда атындыра-атындыра, күңеленнән танышларын барлады. Кемгә куна барырга икән? Ахирәте Гөлкәйгә барыр иде, аларга кунак килгән бугай. Теге йорттагы Сания дигән апада да еш кына йоклап чыккалый иде, тик бу арада күренми ул... Тагын Айсылу апага керергәме... Озак йөрдә Ләйсән урамда. Караңгы куергач, бар кыюлыгын җыеп, каршыдагы йортка юнәлде. «Кызын гына тугендырса... үзе ашка утырмас, шунда идәнәндә булса да йоклатып кына чыгарса, таң белән торып китәрләр». Шулай дип уйласа да, Айсылу апасының кыстап ашатасын да, йомшакка

салып йоклатасын да белә шул. Шуңа да кыенсына. Тик башка барыр урын да, урамда калыр әмәл дә юк...

Барып керсә, Айсылу белән Асия чәйләп утыралар. Асияне күрүгә, жир тишегенә керердәй булды. Хәтта йомыш сораган кеше булып чыгып китәргә иткән иде дә, авызын ачып өлгермәде, Айсылу апасы кызын күтәрәп тә алды:

– Кунак өстенә кунак килә миңа бүген, әйдүк.

Үзе Ләйсәннең соңгы көннәрдә юньле йокы да, ашау да эләкмәгәннән төсә качып агарып киткән борчулы йөзенә сак кына карап алды.

– Сездә кунак бар икән, белсәм, бимазалап йөрмәс идем... – Ләйсән кимсенүдән елыйсы килеп торса да, үзен көчләп елмаерга тырышты.

– Дөрәс эшләгәнсең, сиңа иртәнчәк барырмын дигән идем әле, – Асия көлеп җибәрде. – Менә бит, бирәм дигән колына – чыгарып куйган юлына. Иртән Чулпан белән сине кунакка алып китәм әле үзебезгә, – димәсенме!

Ләйсән аптырап китсә дә, тәртип йөзеннән сүзсез кала алмады һәм:

– Ку-уй, рәхмәт... Безнең кунакка йөрергә хәл юк, – дигән булды.

– Аның өчен нинди хәл кирәк? Берәр атна торып, безнең каланы да күреп кайтырсыз, үзем китереп куярмын, – дип, Асия хәл итеп тә куйды.

Икенче көнне иртәнгә чәйне эчкәч тә, авыз ачарга да ирек бирмәстән, машинасына төяп алып чыгып та китте, ике сәгатәтән йортына алып кайтып та төшерде Асия. Утыра хәзер менә Ләйсән хан сарае кебек ике катлы йортның бер бүлмәсендә. «Шушы бүлмә сезнеке була, менә халатлар, кирәк-яракны барысын да шушында табарсыз, юыныгыз, ял итегез, хәзер аш әзер була», – дип, хужабикә үзләрен генә калдырды. Бераз йорт җиһазларын карап утырды, ванна бүлмәсенә кергәч, Ләйсән бөтенләй таң калды. Юыну урыны төшәп йөзмәле, идән-түшәм-стеналары ялтырап тора. Кызы белән арыганчы коендылар, тәннәрен су суырганчы уйнадылар. Күптән таска гына утыртып юындыруга күнеккән бөләкәче шулкадәр арыды, әнисенә киендергәнән дә көтмичә, сөлгегә уралган килеш йоклап та китте. Үзе аш бүлмәсендәге озын өстәл артында, алдына куелган купшы тәлинка-ләрдәге төрле ризыкларга карап, үз хәленә үзе ышана алмый утыра менә хәзер. «Әйдә, сиңең килүең хөрмәтенә, почти ике меңлек вино ул», – дип, Асия бокалларга шәраб коя. «Ой, эчмим мин, Асия апа...» – диюенә дә, тәмләп карарга кушып, кыстый.

Азыгы да, шәрабы да шундый килеште: кинәт бер зары да калмагандай тоелды. Шушы бөтенлектән күңеле тулды. Еламаска тырышып, алдындагы тәлинка бизәкләренә төбәлеп утыра иде, тәлинка читенә тып итеп яше тамды... икенчесе тыпылдады. Көлә-көлә нәрсәдер сөйләп утырган Асия, тукталып, бер – тәлинка читеннән юл салып агып төшкән яшь бөртегенә, бер кызга карады. Карашны күтәрә алмады кунак, түгеләп, сыкрап елап җибәрде.

– Ләйсән... Ләйсәнкәй, нәрсә булды, акыллым?.. – Хатын үреләп яшь хатынның битен каплаган кулларын тотты. – Йә, йә, бетте... бетте.

Күз яшьләре соңгы уңайсызлану киртәсен агызып алып китте бугай:

– Сөз мине жәллесездер инде, Асия апа, оят миңа болай хәерче шикелле йөрүе... – дип, Ләйсән дә ачылды. – Тик нишләргә дә белмим. Эшкә керергә баланы урнаштырып булмый, әнкәй карарлык түгел шул...

Аны тыңлап бетергәч, Асия сак кына сүз башлады:

– Аңлайм, акыллым, аңлайм. Эшкә чыксаң да, һөнәрсез көе күпме генә аласың инде! Ни ашарга, ни киенергә җитмәс. Балаң белән яшәр жир дә кирәк. Хәзер жильә кыйбат, ялгыз кешегә хыялланырга да түгел...

– Бер генә дә өмет юк... Үземә кул селтәдем инде, кызымны жәллим.

– Ләйсән... минем сиңа бер тәкъдим бар, – Асия һәр сүзне җентекле сайлап, урынлы куеп кына дәвам итте. – Әгәр дә син аны кабул итсәң, акча мәсьәләсә дә, торақ мәсьәләң дә хәл ителәчәк. Үзеңә аерым фатир алып, кызыңны балалар бакчасына урнаштырып, бер зарсыз укып та чыга алачаксың. Аннан үз гаиләң дә булыр әле, кем белә, син бит әле яшь, сылу...

Ләйсән яшь тулы аптыраулы күзләрен хатынга төбәп катып калды. «Нәрсә сөйли ул?.. Нинди фатир?.. Нинди уку?..»

– Мин чынлап сөйлим, Ләйсән, аптырама алай. Тыңла, минем тәкъдимем шундый. Белүеңчә, безнең балабыз юк. Ә ул безгә бик кирәк. Мин үзем таба алмыйм. Безгә бәби табып бирә алырдай хатын кирәк... – Асия бераз гына икеләнде дә дәвам итте. – Менә син әгәр дә шул эшкә риза булсаң, без сиңа фатир сатып алырлык акча бирәбез.

Ләйсән һаман да авызын ача алмыйча шаккатып утыра бирде.

– Авырлы вакытыңда бездә яшәрсен, балаң янында, тамагың тук, тыныч булыр. Нәрсә телисен, барысын да алдыңа салам. Диңгезгә алып барып ял иттерермен, теләгәнәңне киярсен, алырсың... Ә?..

– Ә... Б-баланы... кайдан алайым соң мин?.. – диде чак телен әйләндереп.

– Минем һәм иремнең орлыкларын ясалма кушып, сиңең аналыгыңа урнаштыралар. Син ул баланы күтәрәп, үстереп кенә бирәсен, аңлашыламы?

– Аң-ңлашыла ла ул... Аптырыйм... Гомердә андыйны ишеткәнем юк.

– Ләйсән, син кире кагарга ашыкма әле, яме. Әйдә, бер-беребезгә ярдәм итик. Бүген-иртәгә ул баракны җимереп ыргытачаклар, кая барасың? Балаңның киләчәген уйла. Безгә бала тапканыңны беркем дә белмәячәк. Шушында яшәрсен, беркем борчымас, табып бирсәң, теләгән жиреңә китәрсен. Алдарлар дип һич курыкма, авырга калуың белән сиңең исәпкә акча салып куярбыз. Минә дә аңла... Баласыз инде иремне тотарлык хәл юк, гаиләм таркала...

(Дәвам киләсе санда.)



Сагыну » хәтер-хатирә

«ГОМЕР КӨЗЕМӘ ЯЗЛАР КИТЕРДЕН...»



Фарсель белән кавышып яши башлагач, безнең турыда язган шигыреннән юллар бу. Ундүрт ел бергә яшәп калдык. 16 августта вафатына бер ел була, ә күңел һаман Фарсельнең юклығына ышанмый.

Венера
ИБРАҢИМОВА

Очрашулар

Фарсель белән беренче тапкыр миңа 15 яшь чакта, Пучыда күрешкән-без икән. 1957 елда гаиләбез авылдан Калинин районы үзәге Пучыга күченеп килде. Безгә тиешле йорт әле бушамаган, шуның өчен безне бер атнага ике балалы бер апага урнаштырып тордылар. Шул көнне кич йокларга ул йортка хужабикәнең авылдашы – Качкыннан бер егет килде. Без, балаларга, урынны идәнгә жәйделәр. Иң кырыйга кунак егетен салдылар. Иртән кунак егете чыгып китте, без ике сүз дә алышмадык. Соңыннан гына аның Фарсель икәннән белдем.

Икенче тапкыр очрашуыбыз тагын кызык кына килеп чыкты. 1961 ел. Мин ВЛКСМның Актаныш райкомында бүлек мөдире булып эшлим. Июнь аеның бер көнөндә бәрәңге кәтмәнлөгәннән соң, көянтә-чиләк алып суга киттем. Кайтканда артымнан бер егет иярде. «Апасы, юл буе артыңнан кайттым, әйләнеп тә кара-

Фото: Александр Ефремов

мадың. Су эчерт инде, тамагым кипте бит», – диде ул. Туктадым да, чиләктән эчәргә куштым. «Юк, чиләктән эчеп булмый инде», – дип, әрсезләнеп, өйгә үк ияреп керде. Бер чынаяк су эчте дә: «Исемен ничек соң, чибәр-кәй?» – диде. Исемемне әйтмәдем, оялдым. Фатир хужам аны белә булып чыкты. Халык авыз ижаты белән танышып йөрүче Казан студентларының берсе икән.

Өченче очрашу да хәтердә. 1963 елның гыйнварында Актаныш районын Минзәләгә куштылар. Мин комсомолның Минзәлә райкомына инструктор булып күчтем. Аннары бүлек мөдире итеп куйдылар. Шул елның сентябрь аенда Мәскәү янындагы «Аниково» ял йортына юллама бирделәр. Минзәләдән Казанга самолетта очтым. Әнкә-ем белән сабуллашып торган арада, кулдан чемоданымны бер егет алды да самолетка кереп китте. Артыннан керсәм, чемоданымны «урлаган» ире-егет миңа кул болгый: «Венера, сиңа урын алдым, минем янга кил». «Минем каян беләсез?» – дим. «Хәтерлисеңме, миңа Актанышта бик тәмле су эчерткән идең, минем исемем Фарсель, авыл хужалыгы институтында укыйм», – ди. Теге чакта су эчәргә сорап артымнан килүе дә очраклы булмаган – ул мине таныган икән. Идәндә бергә ятып йоклаган чакны кызык итеп искә алды.

Казанга килдек, миңа ул башкаланы күрсәтте, шигырьләрен укыды. Ә кичен поездга утыртып: «Баргач хат яз, кайтканда телеграмма бир, каршы алырмын», – дип озатып калды.

«Аниково»да 24 көн ял иттем, бик күңелле булды. Фарсельгә хат яздым. Ул чакта хәзерге кебек телефоннар юк. Телеграмма да бирмәдем. Ләкин ул барыбер вокзалга мине каршы алырга килде. «Совет» ресторанында утырдык, аннары Горький паркына барып килдек. Ул мине бүлмәдә калдырып, дустаны белән икенче бүлмәдә йоклады. Иртәгесен Фарсель самолетка билет алып, Минзәләгә озатып калды. «Хат яз, Казанга килсәң хәбәр ит», – диде. Хатлар язып карадым, ләкин хәбәр булмады, шулай да бер откырык килде. Шулай итеп, безнең мөнәсә-

Олыгайган көндә яңа тормыш башлау безгә ничектер оят кебек тоелды.

бәтләр башланмаган килеш өзелде.

1966 елда мин кияүгә чыктым һәм Пермьгә киттем. Аннан Түбән Камага кайтып шәһәр партия комитетында (горкомда) бүлек мөдире булып эшли башладым. Гомер узды. 1985 елда янә очраклы рәвештә Фарсельне очраттым. Ул да, мин дә беренче секретарьга керергә чират торабыз. Карасам, таныш кеше. «Фарсель син түгелме соң бу?» – дип, беренче булып мин сүз каттым. Хәл-әхвәлләр сораштык. Ул авыл хужалыгы житектеләре жыелышына килгән икән. Кичен күчтәнәчләр күтәреп миңа кунакка килде. Дусларча олак сөйләшеп утырдык, гаилә хәлләрен, үткәннәрне искә алдык.

Сирәк кенә булса да Фарсель бәй-рәмнәрдә котлап шалтыраткалады. Чын дусларча сөйләшүдән ары узмады. Бер елны каты авырып Казан хастаханәсендә яттым. Фарсель минем янга ике-өч тапкыр килде. Фирая алдында намусыбыз чиста, йөзөбез ак безнең. Фарсель Фирая белән яшәү дәверендә аңа хыянәт итмәде! Мин үзем Фираяны якыннан белмәдем, күргәнем дә булмады. Алар хәзер бергә инде, урыннары оҗмахта булсын!

Кавышу

2007 елда якын танышым, язучы һәдия апа Хәбибуллинаның «Могҗиза тудыручылар» дигән китабы дөнья күрде. Фарсельгә шул китапны бирергә дип, һәдия апа белән Казан дәүләт икътисад институтына кердек. Апрель ае, Фираяның үлгәнәнә бер ел үткән иде. Ул безне мәрхүм хатынының ел ашына чакырды. Без баш тарттык. Шулай да бик чакыргач, һәдия апа белән Фарсельләргә бер бардык. Ишекне улы Айваз ачты. «Әти хәзер кайта, кибеткә генә китте, көтегез инде», – дип китмәвебезне үтенде. Чынлап та, Фарсель олак тормады, кайтып жите. Матур итеп өстәл әзерләде, безне сыйлады. Китапларын, журналда чыккан язмаларын, фотоларын күрсәтте. Авыру

улы белән яшәүче Фарсельне шул вакыт бик кызгандык. Сабуллашканда: «Иртәгә кайдан китәсең?» – дип сорады. «Автовокзалдан», – дидем. Ә миңа Казанның «Совет мәйданы»ннан китәргә туры килде. Ул, күчтәнәчләр алып, автовокзалга килгән. Түбән Камага китүче берничә автобусны озатып жибәргән. Кичен үпкәләп шалтыратты.

Менә шуннан телефон аша сөйләшүләр ешайды. Сөйләшкән саен Фарсель Казанга килергә, үзе белән яшәргә чакырды. Якыннарым белән киңәшкәннән соң, шактый олак уйлаганнан соң Түбән Каманы ташлап Казанга күчтем. Никах укытып яши башладык. Ул да, мин дә туганнарыбызга, дусларыбызга да белгертмичә бер ел яшәдек. Олыгайган көндә яңа тормыш башлау безгә ничектер оят кебек тоелды. Күп еллар язучы дусларына да белгертмәде.

Айваз белән уртак телне тиз таптык, гәрчә жиңел булды дип әйтә алмыйм. Кибеткә барсам, аңа дип махсус тәмле әйбер ала идем. Кунаклар килсә, өстәлдә нинди сый бар, иң беренче аның бүлмәсенә керттем. Ул үз бүлмәсендә ашады, күпме чакырсаң та, аулакта ашарга яратты. Авыруы көчәйгәндә, чыгып китеп, югалып йөргән чаклары да булды. Андый вакытта төннәр бие Айвазны эзләдек. Күп тапкырлар Фарсель белән моргларга кадәр бардык. Әйе, авыр вакытлар күп булды. Ләкин аларны жиңеп, хәлләренә кереп ярдәм итә алганмын икән, үкенмим!

Казанда ундүрт ел Фарсель белән иңгә-иң куеп гомер кичердек. Мин аңа килгәч тә, өлкән яшьтә булуына да карамастан, өйдә диванда аунап кына ятмады, актив тормыш алып барды ул. Фарсель – үз тырышлыгы белән югары казанышларга ирешкән, тирән белемле, исеме данга күмелгән зур галим, күп дәрәжәләр яулаган билгеле шәхес. Икътисад фәннәре докторы, профессор, академик, язучы, тәрҗемәче, танылган бакчачы һәм дәүләт тарафыннан би-

Могҗиза: мин килгәнче дә түгел, мин киткәч тә түгел,
МИН КИЛГӘЧ КИТТЕ БИТ УЛ!



релгән дәрәжәле исемнәр иясе дә:
«Татарстанның атказанган фән эшлек-
лесе» һәм «Татарстанның атказанган
мәдәният хезмәткәре». Аның бөтен
гомере халыкка хезмәт итүгә корылган
иде. Ир-ат буларак, алтын сыйфатлары
бар иде аның: аракы белән мавыкма-
ды, эчми-тартмый, исереп кайтып
өйдә жәнжал куптармый. Эштән кай-
тып хәл-әхвәл сорашып, ашап-эчкәч,
кабат язу өстәле артына утырып,
тизрәк фикерләрен кәгазь битенә
төшерергә ашыкты.

Мин ул язганнарның барысын компьютерда жыйдым. Шулай ярдәмләшеп эшләдек. Үзе дә: «Венера, әле дә син бар янымда, рәхмәт сиңа, акыллым, мине аңлаганың өчен. Син илһам биреп торганда тыныч күңел белән эшкә китәм, фәнни хезмәтләремне дә дәвам итәм, ижат итә алам», – дип, аркамнан сөя иде.

Хушлашу...

Инсульт булып, Фарсель Республика клиник хастаханәсендә 55 көн реанимациядә ятты. Жәйнең матур вакытында – 2021 елның 16 августында дөнья белән сабуллашты, 84 яшен тутырып бакыйлыкка күчте. Табиблар ничек кенә тырышсалар да, авыру үзенекен итте – алып калып булма-

ды. Быел 1 июньдә аңа 85 яшь тулган булыр иде. Үзе исән булса, бу гомер бәйрәмен туганнары, дуслары, югары дәрәжәләргә ирешкән курсташлары да (бер мәктәптә укуган сабакташы, якташы Минтимер Шәриповичны да күздә тотам) зурлап искә алырлар иде. Туксанга кадәр яшим әле дисә дә, насыйп булмады.

Аның янына реанимация бүлегенә көнәралаш барып йөрдем, ун гына минут дисәләр дә, әрсезләнеп өчәр сәгать утыра идем. 13 августта жомга көнне телефоныма язылган «Ясин» сүрәсен тыңлатып, башын тотып өч сәгать утырдым. Мыеклары үскән иде, тигезләп кистем, миннән күзен алмый карап ятты: «Үзең матур кисә идең, мин бик матур кисә алма-дым», – дигәч, кулны кысты, аннары тәннәрен крем белән ышкып-массаж-лагач, битләреннән сөйдем.

«Фарселькәем, китәм инде, дүшәмбе
килермен, исән генә бул берүк», –
дидем. Ул кат-кат кулымны кысты.

Дүшәмбе килдем. «Абыйның хәле авырайды, бераз керми торыгыз әле, апа», – диделәр. Ничек итсәм иттем, йөгереп кердем янына: «Хәлең авыраеп киттеме әллә, Фарсель?» – дип, битләрен, тәннәрен сыйпадым. «Китәсең түгелме соң, Фарсель, китмә, зинһар, китмә», – елый-елый, пышылдап догамны укыдым. Ишетә... Аңында... Соңгы сулышын алганда янында үзем булдым!.. Могжиза: мин килгәнче дә түгел, мин киткәч тә түгел, мин килгәч китте бит ул! Дүшәмбе киләм дигәч, мине көткән бит, жанашым!.. Әйе, һәрвакыт сүзендә тора торган төгәл кеше иде шул ул.

Башларым әйләнәп, көч-хәл белән тотына-тотына, чыгып җиргә утырып, улы Айдарга шалтыраттым, бертуган сеңдесе һәм энесенә хәбәр иттем. Аннан, ярсып елый-елый, җан ачысы белән тешләремне кысып, бар көчемне җыеп Язучылар берлеге рәисе Ркаил Зәйдуллага шалтыраттым. «Көннәр эссе, озак тотып булмый, зинһар, озату чараларын үткәрергә булышыгыз, мөмкин булса,

иртәгә Мәрҗани мәчетеннән озатсак иде», – дип үтендем. Сабыр ғына тыңлады да: «Апа, тынычланыгыз, барысына да тырышырбыз», – диде. Яңадан шалтыраттым: «Фарсель го- мере буе радио-телевидениедә эш- ләде, озатуда алар да булсалар иде». Аллаһның рәхмәте яусын Ркаил Зәй- дуллага, озату чарасын жиренә җит- кереп оештырды. Матур итеп Мәр- җани мәчетеннән озаттык. Язучылар, галимнәр, журналистлар, Фарсельнең хезмәттәшләре, дуслары, туганнар, күршеләр хушлашырга килгән иде.

Фарсельнең жәсәден 17 август көнне дүрт туганы, беренче хатыны Фирая, улы Айваз жирләнгән Биектау зиратына урнаштырдык. Бик тә авыр көн булды ул. Рухы янымда йөри кебек, күземнән чишмә булып яшш ага, күңел пәрдәсен моң-сагыш каплады. Ул хастаханәдә ятканда терелүен өмет итеп Аллаһыма ялвардым. Жылы кулларын тотып утырганда янында булганны тоя, күрә иде, сөйләшә генә алмады...

Тәкъдиргә каршы барып булмый
шул... Аллаһның рәхмәтендә булсын
Фарсель! Урыны оҗмахта, рухы шат,
жаны жәннәттә булсын, тыныч йок-
ласын кадерлебез!!!

Фарсельнең миңа язган шигыре:

Озатырга килми калма...

Вақыт дигән тар булса да дөньялыкта,
Соңғы юлга озатырга килми калма.
Килми калсаң, керермен дә төшләреңә,
Уянырсың мине уйлап иртә таңда.

Үлеләрдән шикләнем дип, берүк яме,
Соңгы юлга озатырга килми калма.
Рухым минем исәннәргә зыян салмас,
Тик тереләр куркыныч ул, шуны аңла.

Таш атканга, дөнъялыкта

аш аттым мин.

Үч тотмадым беркемгә дә, шуны аңла.
Юк-бар нәрсә саклап күңелендә миңа,
Соңгы юлга озатырга килми калма.
Йөзләремә бер моңаеп карыйм дисәң,

Соңғы юлга озатырга килми калма.
Барыбыз да кунак кына бу дөнъяда,
Чират житсә, күңеләң авыр алма,
Ә шулай да озатырга килми калма...

Килдем... Килми каламмы соң
инде, жанашым?!

ЭНИЛЕ РӘХӘТ ИЛДӘ

Мин үземне 3 яшьлек чагымнан беләм. Өстемдә әнкәй тегеп кидерткән ал күлмәк. Түр башындагы сәкедә яран гөлләре уртасында утырам. Сәкегә әнкәй үз куллары белән суккан буй-буй сызыклы палас жәелгән.

Әнкәй – шигъри күңелле, фантазиягә бай кеше. Ул матурлыкны күрә дә, күрсәтә дә белгән. Сабый чагымда мин гел аңа ияреп йөри идем. Икебез генә яшәгәнлектән, өйдә миңа күз-колак булырдай башка кеше юк. Минә – бердәнбер баласын шулай күз карасыдай саклап йөрткән ул.

Әнкәй мине үзе белән болынга алып барырга ярата иде. Болынга килгән саен төрле-төрле чәчәкләр белән таныштыра. Аларның нинди дәвага яраклы булуын әйтә. Болын шау чәчәктә. Араларыннан иң яратканым – акчәчәк (ромашка). Әнкәй-неке – кыңгырау чәчәк. Алар чәчәк атканда болын шәмәхә-зәңгәр рәшә белән өртелә.

Әнкәй болындагы сыңар чәчәкне дә өзми, миңа да өзәргә рөхсәт итми. Шуңа күрә бер тапкыр да чәчәкләрдән такыя үреп кигәнем булмады минем. Әле дә чәчәкләргә читтән генә сокланып карыйм.

Без бара торган болын чәчәкле генә түгел, җиләкле дә иде. Мин җиләкне дәрәс итеп җыярга әнкәйдән өйрәндем. Җиләклекне аркылы-га-буйга йөреп таптамаска, җиләкнең иң эресен генә өзеп йөрмәскә тиешлегемне беренче баруда ук аңладым. Уйдык-уйдык бер урыннан гына җыеп та савытны бик тиз тутырып була икән. Бары тик җиләкнең һәр тармагын берәмләп карап кына җыярга кирәк. Без жир җиләгә өлгергән вакытта күңел булганчы ашап кала идек. Киптереп тә куйдык. Җиләк кайнатмасы әзерләгәнәбезне хәтерләмим.

Әнкәй моңлы итеп җырлый иде. Нәселебездә аның кебек җырлаучы башка беркем дә булмады. Күңелләргә айкап ала торган моң бар иде тавышында. «Су буйлап» җырын җырламыйча калган көне булмагандыр.

*...Идел бит ул, тирән бит ул,
Тирән бит ул, киң бит ул.
Караңгы төн, болытлы көн –
Без аерылган көн бит ул.*

Хәзер уйлап утырам: әлеге җырны әтием белән аерылышу сагышыннан җырлагандыр инде ул...

Мин кечкенәдән үк һәр эш-гамәлемдә әнкәйгә охшарга тырыша идем. Ул җырлагач, үземне дә җырларга тиешле дип санадым. Шуңа күрә мәктәптә һәм авыл сәхнәсендә «Үз илемдә», «Ак пароход»ларны җырлап йөрдем. Ләкин кая инде ул миңа әнкәй кебек җырлаулар!



Аның аерым бер калын дәфтәре бар иде. Ул анда үзе иҗат иткән әйберләргә теркәп барган. Бәетләр, мөнәҗәтләр, шигырьләр... Үзе чыгарган мөнәҗәтләрнең барысын да моңлы гына бер көйгә салып җырлай иде әнкәй. Көннәрдән бер көнне, аңардан күрмәкче, мин дә шигырь язып карарга булдым. Ләкин нәрсә турында язарга? Өстәлдәге әдәбият дәреслегенә күзем төште. Бер битен ачтым. Карыйм – «Комсомолец Рәхи бәете». Шуннан карап язарга керештем. Беренче ике юлын шул бәеттән күчереп алам да, калган ике юлны, рифмалаштырып, үзем уйлап чыгарам. Эшемне тәмамлау белән, бәхет кошы тоткандай, әнкәй янына йөгердем. Мин язганны укый башлауга ук, көлемсерәп, туктап калды. Аннары, иңнәремнән кочып: «Күрше кызы Галия белән бергәләп язган кебек килеп чыккан инде бу...» – диде. Һәр әсәрнең авторы булуын, кеше язганны үзгәртәргә ярамаганын шул көнне аңладым.

...Әнкәй кыска гомерле булды. Бакыйлыкка күчкәндә нибары кырык бер яшь иде аңа. 12 яшемдә әнисез калгач, бик күп еллардан соң мин болай дип язачакмын:

*Вакытсыз киттең, балачак,
Ашыктың соң, әйт, нигә?
Үсеп тә җитмәгән идем,
Үлем тиде әнигә...
Балачагым, гамьсез чагым,
Нигә сиңа тартылам?
Әле дә ияреп йөрмә күк
Әниемнең артыннан.
Кайтыр юл табып булмасмы?
Бик тә кайтасым килә.
Нәрсә биреп кайтып була
Әниле рәхәт илгә?*

Әнкәй китте... Ләкин ул мине һәрьяклап мөстәкыйль тормышка әзерләргә өлгерде, киләчәк иҗатымда юл күрсәтүчә булды.

Рухия АХУНҖАНОВА



– Уң кулымның учында утлы шар тотып торам дип күз алдына китергез. Бу сезнең энергиягез... Инде уч табанынан ул шарны экрен генә тәгәрәтә башлагыз. Башта белзеккә кадәр, аннан терсәккә, иңбашына... Шулай «тәгәрәтеп» киләсең дә, аны тәнеңә, гәүдәңә «кертәсең». Аның эчтә ничек хәрәкәтләнгәнән һәр миллиметрына кадәр сизеп торасың... Бөтен күзәнәкләрең белән! Бераздан ул утлы шарны «тәгәрәтеп» сул кулыңның учына чыгарасың һәм кабат тәнеңә кертәсең. Гәүдәң буйлап аска, аякларга, аяк табаннарына кадәр дә төшерә аласың. Дулкынсыман хәрәкәتلәр шулай туа... Бу юлларны укыганда сезнең дә эчтә жылы бер дулкын уянып, бөтен тәнегез буйлап экрен генә таралдымы? Куллар үзеннән-үзе күтәрелде, учлар ачылдымы? Уч төбөндәге күзгә күренмәгән теге кайнар шарны хәрәкәتكә китерү өчен сыгыласы-бөгеләсе килә башладымы? Көзгә каршына басып, уйлар артыннан ияргән ул хәрәкәтләрне кабатлый да башлагансыз икән, димәк, сез инде джаззо (jazz) биисез! «Биим? Сез нәрсә турында сөйләсез?! Бөтенләй бии белмим ләбаса мин!» – дияргә генә ашыкмагыз. Хәзер барысын да аңлатам: сезнең инде чынлап та биегәнегезне дә, джаззоның нәрсә икәннән дә. Дөрөсрәге, аны сезгә әңгәмәдәшем Лилия ханым ГАЛЕЕВА аңлатыр.



Гөлнур САФИУЛЛИНА

ЙӨРӘК ТИБЕШКЕ КӨЕНӘ БИЮ

Лилия ханым – Чаллыда туып-үскән. Россия халыкара туризм академиясенең Чаллы филиалын тәмамлаган. Әмма аңа үз һөнәре буенча эшләргә туры килмәгән. Тормышында мавыгулар байтак булган. Һәр мавыгуын һөнәр дәрәжәсенә житкерерлек сәләт бар Лилиядә. Берара ул чынлап торып флористика белән шөгыльләнгән: кәләшләр өчен чәчәк бәйләмнәре әзерләгән. 2000 нче еллар башы була бу: шәһәрдә әле адым саен чәчәк кибетләре ачылмаган. Аны эзләп, халык каланың икенче ягыннан ук килгән... Ә аннан, чәчәк-үләннәргә киптереп, бизәнү әйберләре ясауга күчкән. Бирелеп эшләгән! Үзенең кул һәм күңел жылысы кушылган ул колак алкаларын, йөзек һәм муенсаларны дус-танышларында әле дә очрата. Яратып кияләр!

«Күңелемдә туган теләкләр мине гел алга алып бара. Шулай яшәү кызыграк!» – ди ул. Инде менә тормышына бию килеп кергән. Джаззо!

– Бик авыр чагым иде. Әтине югалткан вакыт... Күңел әрни дә әрни... Соңгы ярты елда без аның белән бик якынайган идек. Авырый башлагач, әтине хастаханәләргә йөртергә, күбрәк янында булырга туры килде. Гел сөйләштек тә сөйләштек... Үзенең балачагы, үсмер еллары, яшьлегә турында сөйләде. Моңарчы мин аның хақында ишетмәгән, белмәгәннәргә. Инде бу югалту ачысын ничек тә кичерергә кирәк иде... Мине ул чакта джаззо коткарды. Интернет киңлекләрендә очраклы гына килеп чыккан идем мин аңа...

Лилия үзе әйткәндәй, тормышта бернәрсә дә очраклы гына түгел шул.

Интернетта Мимода Джаззо дигән кешегә тап була һәм аның куйган видеоларын карый башлый. Берсен, икенчесен... Видеодагы биюләргә моңарчы күргән биюләргә берсенә дә охшамаган. Берәз сәеррәк тә булып тоела, әмма... ошый! Өйдә үзе генә калган чагы була Лилиянең: музыка кабыза да видеодагыча бии башлый... «Ул минутларда үземнең эчке халәтемне биедем, һәм миңа күпкә җиңелрәк булып китте», – дип искә төшерә.

Нинди бию соң бу, дип, интернеттан шушы хактагы язмаларны эзли башлый. Ә язмаларның һәркайсы видеолар белән аралашкан: карый һәм караган саен бу биюгә гашыйк була бара!

Биюдә джаззо дигән әлегә юнәлешне Мимода Джаззо үзе уйлап чыгарган икән. Бу аның тәхәллүсе – псевдонимы, ә чын исеме – Джекоб Михельсон. Аңа хәзер 65 яшь, СССРда туган, Грузиядә, Латвиядә, Израильдә яшәгән, хәзер Лос-Анджелестә тора. Ул – режиссер, хореограф, дизайнер. Гомер буе балет белән шөгыльләнгән. «Ә джаззонны уйлап тапканнан соң миңа инде башкаларның кирәге калмады», – ди ул. Джаззо – джаз сүзенә бик охшаган, әйеме. Алар арасында, чынлап та, уртаклык бар икән. Джаз – музыканың, ә джаззо биюнең барлык юнәлешләрен үзгәлтү. «Джаззо – техникасыз бию», – ди автор үзе.

– Джаззо – бии белүчеләр өчен түгел, ә биергә яратучылар өчен, – дип сөйли Лилия. – «Биергә өйрәнергә дә кирәкми, сез инде болай да бии беләсез!» – дип кабатларга ярата Мимода Джаззо. Биергә теләүчеләр, биергә яратучылар миллионнар бит алар! Безнең өчен шундый табиғый күренеш бу. Чынлыкта, ана карынында ятканда ук бии башлыйбыз. Аннан соң да биибез әле. Балаларга

игътибар итсәгез, аларның аяклары бит гел биергә тыпырдап тора. Үсә төшкәч кенә әллә никадәр стереотиплар, комплекслар уратып ала да, биюдән туктыйбыз. Ә джаззо безне кабат селкетеп, уятып җибәрә. Скрипкачы скрипка кылларына кагылып, аннан гажәеп музыка тудырган кебек, джаззо да кешенең күңеленә кагыла, аның бөтен эчке кичерешләрен, эмоцияләрен, рухи халәтен дулкынсыман хәрәкәтләр аша тышка чыгара – кеше ачыла...

Техникасыз бию дисәк тә, джаззонның нигезендә әнә шул дулкынсыман хәрәкәтләр ята. Ул хәрәкәтләрне өйрәнгәч исә кеше инде үз биюен уйлап чыгара башлый.

Лилия джаззо белән шөгыльләнүнең өстенлекләрен санып. Бүгенге җәмгыятьтә сәламәт яшәү рәвеше алып бару өчен шактый зур матди чыгымнар сорала: спортзалга, фитнес-клубка йөрү өчен абонемент, махсус киём-салым сатып алырга кирәк. Ә монда... монда бер тиен акча чыгармыйсың! Урынынан торып, йокы күлмәген, пижаманы да салмыйча, музыканы гына кабызасың да, көзгә каршына басасың һәм бии башлыйсың.

Джаззо белән шөгыльләнә башлыйм дип, моңарчы җайга салынган тормыш рәвешенә үзгәрешләр кертмисең. Биергә теләм дип, ниндидер түгәрәкләргә язылмыйсың, чөнки махсус күнегүләр, хәрәкәтләр өйрәнергә, кемдер артыннан кабатларга, аларны истә калдырырга кирәкми. Бу бию беркайчан ике тапкыр кабатлана алмый: син бары үзеңне, үзеңнең шушы минутлардагы эчке халәтеңне тыңлыйсың һәм үз йөрәгеңнең тибешен биисең. «Музыка юк икән, йөрәк тибешсезгә көенә биегез!» – Мимода Джаззонның укучыларына яратып кабатлый торган сүзләренә тагын берсе бу.

Янә бер өстенлегә: син джаззонны берүзең генә дә бии аласың – партнерың булу мәжбүри түгел. Әмма бергә барыбер күңелләрәк! Лилия кебек биюнең бу юнәлеше белән мавыккан хатын-кызлар иртәләрен онлайн рәвештә «очрашып», атнага өч тапкыр берәр сәгать бергә биюне гадәт иткәннәр. Төрлесенең дөньяның төрле почмагында яшәүдә комачауламый: берсе Норвегиядән кушыла, икенчесе – Германиядән, өченчесе – Чехиядән...

– Арада кем генә юк: эшмәкәр ханымнар, директорлар, хужабикәләр, пенсионерлар... Яшьләребез дә төрле. Бала көтүче яшь кенә бер ханым бар, мәсәлән. Римнан ул. Соңгы айлары, әмма барыбер бии! 70 яшьлек бер ханым онкология кичергәннән соң безгә килеп кушылды. Шундый канәгать! «Үземне бөтенләй башкача хис итәм, дөнья яңа яклары белән ачылды», – ди. Шикәр чире белән авыручы бер ханым бар. Бер ел эчендә шактыйга ябыкты, башка кешегә әйләнде ул хәзер. Ниндидер чирдән соң реабилитация узду өчен чыннан да файдасы бар джаззонның. Аны биючеләр дөньяда бик күп хәзер! Сүз уңаеннан, Мимода үзе биибез дип түгел, «джаззо белән шөгыльләнәбез» дип әйтергә ярата. Джаззо белән шөгыльләнү кешенең физик сәламәтлегендә генә түгел, эмоциональ халәтендә дә чагыла. Күз алдына гына китергез: тәндә дулкын «кузгала» һәм ул үз юлында очраган барлык «блок»ларны – төрле стресслар тудырган «таш»ларны юып алып китә. Дулкынсыман хәрәкәтләр ясаганда моңа һәрвакыт безнең муеныбыз да катнаша: шуңа күрә анда бернинди

Хобби » яшәү яме

«кысылулар» калмый – кан әйләнеше яхшыра. Нәтижәдә, баш авыртулардан, мигреньнән котылабыз. Хатын-кызын иң беренче муен өлеше картаю, ә джаззо белән шөгыйльләнү шушы процессны тоткарлый – битебез, муеныбыз озаграк вакыт матур булып кала. Воронежда яшәүче Татьяна Анпилова оештырган иртәнге проектта шөгыйльләнүче хатын-кызларны күзәтүдән чыгып та әйтәм моны. Безгә кушылганда күбесенең карашы сүнгән, алар арыган, йончыган була, тоташ комплекслардан гына торалар. Бер айдан соң ук үзгәрәләр: ачылалар, күзләре очкынланып яна, дәрт уяна...

Алар инде урамда биюдән дә тартынмыйлар икән. Каядыр паркта яки кеше күп булган башка жирдә дулкынсыман хәрәкәтләр ясаучыларны күрәсез икән, шаккатмагыз – алар джаззо бии. Читтән караганда, бәлки, сәеррәк күренәдер, әмма моның ни икәннен белмәүчеләр өчен генә шулай тоела бу. Әйе, бу бию күбрәк хатын-кызларга туры килә.

Ә Лилиянең үзенең кайларда биегәнә бар?

– Бик күп урыннарда! Үзәндә дулкынсыман бу хәрәкәтләрен бер кузгатасың икән, аны инде туктата алмыйсың. Музыканы бөтенләй башкача ишетә башлайсың – ул яңгырауға синең тәнәңдә дулкын булып хәрәкәтләр кузгала.

Үзган ел Дагстанда ял иттек. Андагы таулардагы матурлык! Булган кеше белә инде... Ә джаззо белән шөгыйльләнә башлагач, бер генә матур жирдән дә болай гына уза алмыйсың – шунда ук туктап биесе килә. Дингез ярында да, таулар итәгендә дә... Биеклектән шулкадәр курыксам да, хәтта упкын читендә дә биедем! Бер атна экскурсияләрдә йөргәннән соң санаторийда яшәдек. Соңгы көнне сабуулашу кичәсендә, тәвәккәлләп, халык алдында джаззо биергә чыктым. Үзем теләп! Берничә ел элек: «Шулкадәр халык алдында чыгыш ясаячаксың», – дисәләр, гомердә ышанмас идем...

Әниләрнең туган ягына – Сабага кайтканда кырда туктап, эскертләр янында биегәнәм булды. Машиналар булмаган буш юлда... Музейда! Безнең кызлар да шулай бөтен жирдә биеләр, хәтта урамда кышкы киёмнән бию жаен да табалар иде. Ә узган ел, август ахырында барыбыз бергә сөйләштек тә, бер көнне кояш баткан вакытта урамга чыгып биедек: һәркем үзенең илендә, шөһәрәндә, төбәгендә. Шундый матур видеолар килеп чыкты: артта – шөфәк, кояшның соңгы нурлары, ә алда – без биибез...

Зур бер хыялы бар Лилиянең. Алар Чаллының ГЭС бистәсендә яшиләр, өйләреннән ерак түгел – парк. Нарат агачлары үскән бу паркта ял итеп йөрүчеләр һәрвакыт күп була. Карусель янындагы сәхнә исә гел буш тора диярлек – Лилиянең шунда менеп биесе килә. Янәшәдән ашыкмыйча гына узып баручылар тукталып: «Бу нинди бию?» – дип сорарлар, ул аңлатыр... Быел жәй бу теләген, ниһаять, чынга ашырырга тиеш – сынган аягы гына төзәлеп бетсен дә... Джаззода тыпырдау юк: гәүдә авырлыгын бер аяктан икенчесенә күчереп, һәрвакыт бер аякта гына биеләр. Махсус костюмнар да кирәкми, киёмгә төп таләп: ул иркен булырга, хәрәкәтләренә чикләмәскә тиеш. Биюче яланаяк булса әйбәтрәк – бу очракта аяк табанындагы бөтен нокталар хәрәкәткә килә.

Джаззо – танышу, яңа дуслар табу чарасы да. Бии башлаганнан бирле Лилиянең дә дуслары күпкә арткан. Туган көнәндә, әнә, котлауларга, теләкләргә күмгәннәр үзен. Ул котлаулар бөтен дөньядан яуган! Иртәнге проектта катнашучылар өчен уртак чат булдырганнар: танышалар, аралашалар. Ялгызлыктан интегүчеләр хәзер байтак: пандемия чорында күпләр үз эченә бикләнде. Ә джаззо – кешене депрессиядән тартып чыгаручы бер инструмент та.

– Булдыра алмам дип борчылырга кирәкми. Килеп чыга, чыкмый дигән нәрсә юк джаззода. Безнең девиз – «Һәрвакыт килеп чыга!» Видеодан иң беренче биюләремне карыйм да, инде үземнең күпмегә остарганымны күрәм. Музыканы да хәзер яхшырак тоям. Хәрәкәтләрем дә башка...

Билгеле бер яшкә житкәч, хатын-кыз «авырая». Тирә-юнендәгеләр моны сизмәсәләр дә, ул аны үзе эчтән тоя. 45–50 яшьләр арасында башлана ул. Мин инде өлкәнәм дип уйлайсың. 20 яшемдәге жиңеллекне кайлардан алырга икән дисең... Аны кайдан алырга икәннен мин дә белми идем. Спорт белән әллә ни шөгыйльләнәргә яратмыйм. Ә джаззо миңа шул жиңеллекне бирде.

Утлы шар турында инде әйттем бит – файербол (fireball) техникасы дип атала ул. Техникасыз бию дисәк тә, джаззодагы бердәнбер техника дип шушыны атап була. Учындагы утлы ул шарны дулкынсыман хәрәкәтләр ясап тәнәңә кертәсең һәм күкрәк почмагында туктатасың. Шул ук дулкынсыман хәрәкәтләр ярдәмендә һәр әгъзаңа массаж ясый аласың: йөрәгәңә, ашказаныңа, бөөрләргә, хатын-кыз органнарына... Әле бала тапмаган хатын-кызлар өчен бик файдалы ул. Менопауза яшенә житүчеләргә дә бик кирәк. Организмда гормональ тайпылышлар, үзгәрешләр башлангач, күпме хатын-кыз аның белән ничек көрәшәргә белми. Нишләргә белмәгәннән даруга тотына. Әгәр көн саен биесең икән, үзәңнең гормональ фоныңны бертигез халәттә тот аласың. Хатын-кыз сәламәтлегә өчен шундый зур табыш бу! Тагын бер нәрсә бар: джаззо белән шөгыйльләнә башлагач, биюнең инде теләсә кайсы юнәлешен өйрәнә аласың – гәүдә сыгылмалыга әйләнә, жиңеләя, хәрәкәтләр нәфисләнә... Хатын-кызың гәүдә торышына кадәр үзгәрә: ул турырак басып йөри, матурлана, зифа-сылуга әйләнә. Аңа сексуальлек өстәлә. Моңы тирә-юндәгеләр дә күрми, сизми калмый...

Джаззо белән шөгыйльләнә башлагач, теләсә кайсы бию мәйданчыгына аяк басуга ук йолдызга әйләнәчәксез – бертөрле генә биегән, дөресрәгә селкенгән халык арасында аерылып торачаксыз. Башкаларныкына охшамаган хәрәкәтләрәгезгә игътибар итмәү мөмкин түгел! Лилия бу сокланулы карашларны инде бер генә сизмәгән. Әмма иң мөһиме – ире дә, кызы да аның бу шөгыйлен хөрмәт итә. Кирәк чакта булышалар да: әниләре биегәнне видеога алар төшерми кем төшерсен?!

Инде меңләгән хатын-кызы (аларны гына да түгел!) рухландырган Мимода Джаззо: «Биегән кеше, корал тотып, үзенең күршесенә керми – бөтен дөнья биегәннен күрергә хыялланам», – ди. Чынга ашмаслык хыял түгел бит?! Сүз уңаеннан, шәкертләре жибәргән видеоларны бик сирәк куя ул. Әмма алар арасында Лилиянеке бар! Һәр мавыгуын һөнәр дәрәжәсенә күтәрә белә дип, юкка гына әйтмәдем.

« Лилиянең джаззо биегәннен видеодан карау өчен смартфонның камерасын QR-кодка якынайтыгыз.



«ФИНАНС ӨЕ»НЕҢ НИГЕЗЕ



Ләйсән
ХАЛИКОВА,
финанс белгече

Белгеч фикере

Чит илләр белән чагыштырганда, Россиядә иминиятләштерүгә мөнәсәбәт начаррак, ышаныч юк. Ә бит иминиятләштерү «финанс өе»нең нигезендә үк ята.

Бай кешеләр күптәннән «финанс өе»н төзеп, шунда «яшәсәләр», урта хәллеләр аны гомер буге төзи, ә кемдер әле нигезен генә салып маташа. «Финанс өе»нең нигезе әжәтләрдән арыну һәм керем-чыгымнарыбызны барлаудан төзелә. Бурычлар күп жыелган, керем-чыгымнарыбызны барларга иренәбез икән, «өй»нең фундаменты нык булмый. Нигезнең икенче каты – тормышны һәм сәламәтлекне иминиятләштерү. Шушыларны тәртип белән «өйгәннән» соң, «йортыбыз»ның өске өлешенә күчә алабыз: «финанс мөдәрә» булдыру, хыялларны һәм максатларны тормышка ашыру, пассив керем. Шушыларның бөтенесен булдыргач, түбә өлешенә – инвестициягә керешергә мөмкин. Финанс грамоталылыгы җитеп бетмәү сәбәпле, күп кешеләр, әжәтләре була торып, «финанс мөдәрә»н дә булдырмыйча, шундук инвестицияләргә кереп китәләр. Нигездән түгел, түбәдән төзелә башлаган «өй», әлбәттә, озакка чыдамый.

Ни өчен иминиятләштерү «финанс өе»нең нигезенә үк салына соң? Хәвеф-хәтәр тулы дөньяда яшибез. Чирләр, бәла-казалар, куркыныч хәлләр уратып алды. Безгә шушы шартларда яшәргә, хәвеф-хәтәр белән идарә итәргә өйрәнергә кирәк. Уйлап карасаң, һәрберебезнең көндәлек тормышында страховка бар. Мәсәлән, запас тәгәрмәчләр, аптечка йөртәбез. Йортыбызга тимер ишекләр, катлаулы йозаклар куйдырабыз, монысына берәү дә мәҗбүр итми бит. Иминлек ягын уйлап шулай эшлибез.

Күз алдыгызга китергез: кеше яши, гаилә кора, балалар үстерә, эшли. Күпмедер вакыттан ул балаларны укытырга, кеше итәргә кирәк. Ләкин уйламаганда-көтмәгәндә гаилә башлыгы – төп туендыручы казага юлыга яисә үлеп китә. Бу очракта гаиләсә финансы ягыннан бик кыен хәлдә кала. «Финанс мөдәрә» коткара, дип әйтәргә мөмкин, ләкин ул булса да өч, күп дигәндә алты айга гына каралган була бит, аннан соң нишләргә? Ана кеше эшкә чыга алмый ди. Әжәткә алып торып булыр иде, аны да кайтарырга кирәк. Машина яки фатирны сатар идең, кыска вакыт эчендә син теләгән суммага алучы табыламы, юкмы әле... Мәнә бу очракта иминиятләштерү – миңа берәр нәрсә була калса, гаиләм ач утырмайча, дип, якыннарыңны кайгыртып кую ул.

Иминиятләштерүнең төрләрән аерырга кирәк:

- тормышны хәвеф-хәтәрдән иминиятләштерү – гаилә башлыгы үлеп китә калса, аның гаиләсенә килешүдә күрсәтелгән сумма түләнә;
- гадәттән тыш хәлләрдән иминиятләштерү – вакытлыча яисә өлешчә хезмәткә яраклылыкны югалтканда ярдәмгә килә;
- күчмәсез милекне иминиятләштерү;
- гражданлык җаваплылыгы иминиятләштерүе, ягъни ОСАГО;
- туплам иминиятләштерү – монысы тормышны һәм сәламәтлекне иминиятләштерү, шул ук вакытта акча да җыю. Ул банк кәрмеменә охшаган. Билгеле бер вакытка, әйтик, ун елга килешү төзелә. Тормышыңны бер миллион сумга иминиятләштерәсең, ди. Даими рәвештә килешүдә күрсәтелгән күпмедер сумманы түләп барасың, ул акчалар хисабыңда саклана. Әгәр иминият очрагы булса, тиешле акчаны гаиләңә түлиләр. Ун ел эчендә иминият очрагы булмаса да, жыелган сумманы процентлары белән кире кайтарып аласың. Хәтта кеше беренче елны килешү буенча түләп, икенче ел башланганда дөньядан китсә дә, аның гаиләсә барыбер бер миллионны ала, чөнки шул суммага иминиятләштерелгән.

«Минем тормышым иминиятләштерелгән, ипотека бар, банк страховка бирде», – дип әйтүчеләр очрый. Ялгышмаска кирәк: кредит яки ипотека алганда синең исемгә рәсмиләштерелгән иминият полисы сине түгел, банкны саклый. Сиңа нәрсә дә була калса, синең урынга ипотекаңны түләп бетерәләр дигәнне аңлата ул. Әмма гаиләңне кем ашатачак соң? Банкны монысы кызыксындырмый.

Туендыручының тормышын гаиләнең биш еллык чыгымнары күләмендә иминиятләштерергә тәкъдим ителә. Статистика күрсәткәнчә, гаилә башлыгы үлеп китсә, аның хатынына һәм балаларына аякка басарга дүрт-биш ел кирәк була.

Фәнзилә МОСТАФИНА әзерләде.





ГҮЗӘЛӘМ ИЗМИР



Фәнзилә МОСТАФИНА

Борынғы Греция заманында ук төзелгән Смирнага – бүген Төркиянең өченче зур шәһәре саналган Измирга – барганчы ук гашыйк булган идем инде. Госманлы империясенең соңгы көннәре һәм төрекларнең бәйсезлек өчен сугыш алып барган еллары тасвирланган «Ватаным – син» төрек сериалында төп вакыйгалар нәкъ менә Смирна-Измир шәһәрендә бара. Дөрөс, сериал бүгенге Истанбулда төшерелгән, ләкин фильмны караганда анысы онытыла – үзеңне шул заманнар Измирында йөргәндәй хис итәсең. Анда шундый кадр бар: бер тапкыр да диңгез күрмәгән яшь солдат фронтта командирыннан сорый: «Измир гүзәл шәһәрме?» «Гүзәл, – дип җавап бирә командиры. – Күп аңлатып тормыйм, барып житкәч үзең дә күрерсең!» Бу сүзләргә үземә атап әйтелгәндәй кабул иттем. Һәм күңелемнең бер почмагына язып куйдым: Измирны барып күрәсем килә! Быел февральдә хыялым тормышка ашты: дуслым Миләүшә белән аркага аса торган сумкаларыбызга Казан күчтәнәчләре салдык та, Төркиянең үзезгә өчен яңа өлешен – Эгей диңгезе төбәкләрен ачарга, Измирның һавасын сулап, күңелгә сәңдереп кайтырга чыгып киттек.

Төрөкләрдә *semre düşmesi* [джәмрә дүшмәси] дигән төшенчә бар. Көннәрнең жылынып, язга авышуын билгели торган күрсәткеч ул. *Semre* сүзенең тамырлары гарәп теленнән килә, безнеңчәгә «ут, янып торучы яки пыскып ятучы күмер» дип тәржемә ителә. Февральнең егермеләрендә *semre* һавага төшә, ягъни һавалар жылына башлый. Берәр атнадан – суга, ә тагын бер атнадан (якынча 5-6 мартларда) туфракка төшә, менә шуннан соң яз килде дип әйтергә дә ярый. Без ике куянынң койрыгын берьюлы тотарга булдык. Жылының һавага төшкәннән көттек тә Измирга юл тоттык. Кары булмаса да, термометр 10–15 градус жылылык күрсәтсә дә, агачлар чәчәк атып утырса да төрөкләр өчен әле кыш санала – һава да, диңгезнең сулышы да салкынча. Эмма без үзездәгә карлы (быел бигрәк тә күп яуды бит!) кыштан, минуслы температурадан, калын киёмнәрдән шулхәтле арыганбыз, Измирның *semre* төшкән һавасы май кебек тоелды. Берничә сәгать эчендә кыштан язга килеп эләккәндәй булдык. Шул ук вакытта төрөк кышын да күрдәк санала. Сүз уңаеннан, без килеп берничә көн үткәч, *semre* ташка төште, диделәр. Анысын суытып жибәргәч әйтәләр икән. Чынлап та, бер-ике көн таулардан суык җил исте, төрөкләр анысына да матур исем тапканнар – «пойраз». Аны ир балаларга исем итеп тә кушалар.

Кар дигәннән, быел Төркиянең жылы төбәкләрендә дә кар явып шаккаттырды. Ә менә Измир шәһәрләндә бер дә яумаган. Кызык иткәннәр: таулырак җирдә урнашкан икенче шәһәрдән бер машина арбасы кар төяп алып килеп, Измирның уртасына – Кунак мәйданына бушатканнар. Бала-чага шул кар белән уйнап рәхәтләнгән, олылар да мөгҗиза күргәндәй тотып-тотып караган. Моңы безгә баргач сөйләделәр. Шулай сөенәселәрен белгән булсак, аркага аса торган сумкабызга үзездәгә ап-ак карны тутырып алып килгән булыр идек, билләһи!

Измирга кояш баегач барып життек. Арып-талып юлдан килгән

Картаның кирәгә дә калмады – дулкын тавышы эзләгән җиребезгә китереп җиткерде.

кешеләр кунакханәгә урнашуга нәрсә эшлиләр? Кешеләрне белмибез, ләкин без тизрәк диңгез белән исәнләшергә ашыктык. Телефонда картаны ачып, «яр буге» дип җыйдык та уклар күрсәткән якка киттек.

Мәрхәбә, Измир! Хуш килдек, диңгез!.. Ә менә хәзер тыныч күңел белән тамакны туйдырсаң, ял итсәң дә була.

Икенче көнне иртән дә беренче эш итеп диңгезгә юл тотабыз, әлбәттә. Юл тотабыз дип... әнә ул – кул сузымында гына. Безне күптән көткәндәй бөтен зәңгәрлегә белән җәйрәп ята, офыкларга хәтле барып җитә дә ак болытлар белән тоташа. Капкалар өчен җирле ризыклар – Измир бомбасы (эченә мулдан эретелгән куге шоколад салынган кечерәк кабартма), геврек (Төркиянең башка җирендә симит буларак билгеле камыр ризыгын монда шулай атыйлар, ул кетердәбрәк тора) һәм каһвә алабыз да, кордон буена (монда яр буен шулай диләр) төшөп, ярның буеннан-буена сузылган эскәмияләргә аякны салыныдырып утырып, шәһәрнең уянуын күзәтә башлыйбыз. Заказ биреп куйган кебек: һава аяз, жылы – кыш димәссен дә! Диңгез белән күк йөзән бер итеп акчарлаклар биеп йөри, яр буеннан берән-сәрән спорт белән шөгыйльләнүчеләр йөгереп үтә, диңгездән «мәлтәм» – безнеңчә әйткәндә бриз исә, кешеләр пароходта шәһәрнең каршы ягына эшкә бара. Рәхәт! «Менә, ичмасам, бәхетле кешеләр: көн саен диңгез буйлап эшкә йөриләр. Ә шул пароходта эшләнүчеләр ничек бәхетледер! Көн саен диңгезне, акчарлакларны күрәләр, дулкыннарда карап бөтен борчулары эреп тараладыр», – дип куя дустым Миләүшә. Тели белсәң – теләк, тели белмәсәң, нәрсә диләр әле? Эшләп карадык без ул пароходта.

Икенче як ярга чыкканда манзарага хозурланып барып, идәнгә әйрән түккәч, швабра сорап торырга туры килде. Яр буенда аякларны салындырып утыру күңеллерәк икән, дидек.

Кайчандыр бик борынгы заманнарда – әле шәһәр Смирна исемен йөрткәндә, грек шагыйре Гомер да шушы җирләрдә йөргән (аның туган җире төгәл билгеле түгел, Смирна булуы ихтимал, дип яза тарихчылар), бәлки, үзенең данлыклы «Илиада» һәм «Одиссея» әсәрләрен безнең кебек диңгезгә карап утырып ижат иткәндер. Соңрак греклар урынына борынгы римлылар килгән, аннары – Византия, аннары – Госманлы империясе чоры. 1919 елда шәһәр кабат греклар юрисдикциясенә күчкән, ә 1922 елда Ататөрөк гаскәре тарафыннан алынган. Смирна-Измир җирендә бихисап канлы бәрелешләр, янгыннар, җир тетрәүләр булган. Шәһәрнең исеме, хужалары, йөзә алышынган. Эгей диңгезе генә шул килеш калган. Дөрәс, шушы вакыт эчендә аның суы шактый чигенгән, ләкин бөтен бу чорларның, вакыйгаларның шаһиты булган диңгез бүген дә җәйрәп ята. Аңа карап

■ Кунак мәйданы.



«Монда кайда казысаң да – тарих», – ди Измир халкы.



■ Пагос тавы
башыннан
күренеш.

■ Чишмә
шәһәрчегенең
яр буендагы
рестораннарның
берсе.



утырганда үзең дә шушы чорлар аша узгандай буласың.

Гел янәшә булган, көн дә күреп торган нәрсәнең кадере кими. Измир халкы, әнә, арба белән китереп бушаткан карга да сөенгән. Ә без диңгез дип аң итәбез.

– Сөз үзегез ияләшкәнсездер инде, – дим такси йөртүчегә, төз пальмалар тезелеп утырган яр буеннан узып китеп, Кадифекале замогына менгәндә. – Көн саен диңгезне күрсөз, шуның яныннан үтеп эшкә йөрисөз. Ә безнең өчен ул – тансык.

– Ияләшүен ияләшсөң. Ләкин каядыр сусыз жиргә китеп торсам, диңгезне сагына башлыйм. Бик яраткан дустаныңны озак күрми торгач нәрсә хис итәсөң, менә бу да шулай, – ди таксист.

Кадифекале борыңгы Пагос тавы башында урнашкан. Легендалар буенча, Александр Македонский монда ауда йөргәндә арыгач, агач төбенә ятып черем итеп алырга уйлаган. Шунда төш күргән: алиһәләр Смирнаны яңа жиргә күчереп салырга кушкан. Төш юраучы да, имеш,

жимерелеп беткән Смирнаны төньяк-көнчыгыштан Пагос тавы итәгенә табарак күчерсәң, халкы бәхетлерәк булчак, дигән. Шулай итеп, яшь Македонский шәһәрне яңартырга тотынган. Заманында бик көчле ныгытма булган Кадифекале соңрак ташландык хәлдә калган. Әле 2007 елда гына торгыза башлаганнар аны. 2020 елда Кадифекале ЮНЕСКОның башлангыч исемлегенә кертелгән. Өстәмә финанслар бүленсә, Македонский чорындагы кебек үк булмаса да, элекке شانлы вакытларындагы ныгытма хәленә китерелер иде.

Дөрес булса, Ататөрөк тә, шәһәрне алгач, иң күренеп тора торган жир дип, шушы тау башына төрек байрагы кагаткан, ди. Без менгәндә дә зур байрак жылфердәп утыра иде. Аның хәзерге көндә эленгәнән аңласак та, теге заманнарда ук калган дип уйлау, Македонский эзләреннән йөрибөз дип күз алдына китерү кызыграк бит! Ә таудан бөтен шәһәр ачыла. Диңгез кочагында яткан һәм тауларның иценә сыенган гүзәлем Измир.

Чынлап та, шәһәрдә ачык һава астында музейлар шактый. Сакланып калган диварның бер кисәгендә борыңгы грекча нәрсәдер язылган булса, икенче бер ташта гарәп шрифты укыла. Картада билгеләп куйган тагын берничә ноктабыз бар әле безнең. Алары шулай ук Измир провинциясендә, ләкин башка шәһәрләр. Автобуска утырабыз да ике сәгать ераклыктагы Чишмә шәһәрчегенә юл тоталар. Кайнап торган Измидан соң кечерәк кенә авылга килеп эләккән кебек. Бу якта күбесенчә хәлләрәк төрекләр ял итә. Әле сезон башланмаган, шуңа күрә шәһәр буш диярлек. Авантюристларча эш итәргә булабыз: кунакханәне алдан белешмибөз, килеп житеп, берәз қояш баешын карагач, диңгез яры буйлап кунар урын эзләп китәбөз. Бәхетсезгә, яр буендагы иң соңгы кунакханәдә диңгезгә карап торган якта бүлмә табыла.

Кичке ашқа балык алабыз – моннысы бәхәссөз. Төрөк кухнясы ит ризыклары белән данлыклы булса да, Эгей төбәгендә төп ризык – диңгез



■ Ышануларга караганда, Мәрьям Ана да соңгы көннәрен Эфеста үткәргән, биредә аның йорты да бар. Рәт-рәт булып тезелеп киткән колонналар арасынан тарих китапларында сурәтләнгән борынгы греклар йә римлылар килеп чыгар төсле.



нигъмәтләре. Балыкны кул сузымында гына булган диңгездә тоталар, шунда ук рестораннарда саталар, ә анда жаның теләгәннен пешереп бирәләр. Башта, әлбәттә инде, төрекләргә хас булганча тәмләп, һәрберсенен тарихын сөйлиләр.

Иртәгесен кабат юлга кузгалабыз. Бу юлы – Эфес шәһәрчегенә. Борынгы Грециядәге иң әһәмиятле шәһәрләрнең берсе булган ул. Бүген хәрәбәләр арасында йөргәндә моны күз алдына китерү кыенрак, әлбәттә. Биредә порт булган, сәүдә гөрләп барган. Тора-бара диңгез саяккач һәм чигенгәч («Википедия» мәгълүматына караганда, бүген Эфес диңгездән 10 км ераклыкта), шәһәр ташландык хәлгә килгән, ә жир тетрәүләр аны туфрак астына күмгән. Археологлар XIX гасырның 60 нчы елларында гына казып чыгарганнар. Хәзер Эфес – ачык һавадагы музей-шәһәр. Дөньядагы жиде мөжизаның берсе булган Артемида алиһә храмын да, борынгы заманның иң зур ике китапханәсенең берсе саналган Цельс китапханәсен дә өлешчә торгызганнар (кыйммәтле

табылдыктар Вена һәм Британия музейларында саклана).

Борынгы Рим чорында төзелгән амфитеатр яныннан үтәбез. Миләүшәненең жырлыгы килә. Һәм без заманында антик пьесалар уйналган, сәяси һәм фәлсәфи дискуссияләр алып барылган 24 мең тамашачы сыйдырышлы амфитеатрда татарча «Туган як» жырны жырлыйбыз. Алкышлар тавышы. Жырны аңлар өчен тел белү кирәкми, дип уйлап та бетермибез, нәкъ безнеңчә «Афәрин!» дигән тавыш ишетелә. Тавышның иясе – урта яшьләрдәге ир-ат, «сәхнә» уртасына чыгып, үзе дә жыр сузып жибәрә, аңарга өч юлдашы да кушыла. Тукта, чуашча түгелме соң бу?! Күршеләр икән ләбаса! Жырның сүзләрен белмибез, ләкин биеп торырга булдырабыз. Берән-сәрән «тамашачылар» – төрек, инглиз, испан телләрендә сөйләшүче туристлар алкышлый. «Казанга сәлам!» – ди «сәхнәдәшләр» саубуллашканда. «Чабаксарга сәлам!» – дибез үз чиратыбызда. Күтәрәнке күңел белән кайтырга кузгалабыз. Башта – Измирга, ә аннан Казаныбыз көтә.



**Сорауларга Республика
балалар клиник
хастаханәсе педиатры
Ләйсән НОТФУЛЛИНА
җавап бирә**

Яңа туган кызым белән төнлә бергә йоклайбыз. Ул еш уяна, ә мин урынымнан тормыйча гына аны имезә алам. Ирем борчыла, баланы төнлә ялгыш томалавың бар, ди. Бәләкәй бала белән бергә йоклау зарарлымы?

Әгәр сезгә шулай уңайлырак булса, бала белән бергә йокларга мөмкин. Ләкин куркынычсызлык кагыйдәләрен сакларга кирәген оңытмагыз. Беренчедән, баланың өстен үзегезнең юрган белән япмагыз, аны мөндәргә салмагыз. Урын жирен бала борыны белән төртелерлек әйберләрдән арындырыгыз. Табигый тукумалардан тегелгән, бауларсыз йокы күлмәге киегез. Матрас каты һәм тигез булса яхшы. Карават кырыена баланы тәгәрәп төшүдән саклай торган бортик урнаштырыгыз. Спиртлы эчемлек, тәмәке кулланган очракта, йоклата торган дарулар эчкәндә бала белән йоклау тыела. Авырлыгыгыз артык булса, шулай ук бала белән йокламаска тырышыгыз. Иң кулай вариант – бала караватын үзегезнекенә кушып кую. Бер яктан – бала сезнең белән йоклай, ә икенче яктан – аңа бернинди куркыныч та янамый.

Бала тудыру йортында балаларның күбесе сары төшүдән авырды. Безгә бу кагылмады, ләкин өйгә кайткач, баланың тән тиресенең төсө үзгәрдә, кучкылланды. Физиологик сары төшү микән бу? Моңы ничек билгеләргә?

Физиологик сары төшү яңа туган балаларда еш күзәтелә. Ул баланың беренче көннәрендә, күбесенчә дүртенче-бишенче тәүлектә барлыкка килә. Баланың тәне, лайлалы катламнары, күзнең агы сары төскә керә, канда үт пигменты күләмә – билирубин күтәрелә. Физиологик сары төшү гадәттә ике-өч атнада уза һәм дөвалау таләп итми. Бала да үзен начар хис итми, бәвел, тәрәт төсә дә үзгәрми. Сары төшү икәннен аңлар өчен билирубинга анализ бирергә яисә тән аша билгели торган билирубинометрия дип аталучы ысул кулланырга мөмкин.

Манту сынавын (проба) ясар алдыннан кайбер әниләрнең балага супрастин биргәннен ишеткән бар. Шулай иткәндә нәтижәсә яхшырак була, прививка урыны кызармый, диләр. Супрастин нәтижәгә йогынты ясыймы?

Антигистамин препаратлар куллану Манту сынавының нәтижәсенә бернинди йогынты да ясамый. Ә менә балада туберкулинга аллергия булса, сынау ялган уңай нәтижә күрсәтмәсен өчен, антигистамин препаратлар куллану ярдәм итәчәк.

Нәниләргә күчтәнәч!
Телефон камерасын QR-кодка якынайтып, аудиоформатта
язылган әкиятне балагызга тыңлатыгыз.



Кадерле эниләр!

«Яшь эни» рубрикасына сездән сораулар кабул итәбез.

Жавап бирүче белгечләр: педиатр, гинеколог, стоматолог, невролог, хирург-ортопед, кардиолог, иммунолог-аллерголог, гастроэнтеролог, эндокринолог, офтальмолог һәм башкалар.

Балаларга кагылышлы сорауларыгызны – 8 (843) 2-22-09-77 телефоны аша, Казан шәһәре, Декабристлар урамы, 2 нче йорт адресы буенча яисә ssuum@yandex.ru электрон адресына «Сорау–жавап» дип язып жиберә аласыз.



Сорауларга Республика
балалар клиник
хастаханәсе
табиб-отоларингологы
Ләйсән АЗИЗОВА
жавап бирә

Диңгез суы белән чайкап аденоидлардан котылып буламы?

Борын-йоткылык бизләре (аденоидлар) – бала организмын саклаучы тукумалар. Алар зурайса, ялкынсынса, шешсә, димәк, боларны барлыкка китерүче сәбәп бар. Борынны диңгез суы белән юдыру – профилактик чара ул. Аның ярдәмендә борындагы лайланы, инфекция тудыручы вирусларны, бактерияләрне һәм аллергеннарны юдырып төшерәләр. Сулыш юлларын лайладан арындыру аденоид тукумасының ялкынсынуын киметергә ярдәм итә.

Баланың колагына су керер дип, куркып кына юндырам. Бәбинәң колагына су кергәннен ничек аңларга һәм аңа ничек ярдәм итәргә?

Баланың колагында ялкынсыну булмаса, анда су керү куркыныч түгел. Кергән очракта да су тышкы ишетү юлларыннан эчкә үтә алмый, колак пәрдәсе (перепонка) артына да үтми. Инде су кергән очракта да мамык таякчыклар кулланырга, колакка өрергә, фен белән киптерергә ярамый. Бары тик табибка мөрәжәгать итәргә генә кирәк.

Балабыз еш кына томау төшеп азаплана. Ингалятор сатып алдык. Ләкин томаулы килеш ингаляция ясаудан файда бармы икән?

Томау төшкән вакытта ингалятор кулланылмый.

Колактагы сагыз бөкеләр (серная пробка) баланың колагын тулысынча диярлек томалап тора. Алар ишетү сәләтенә йогынты ясыймы? Алардан ничек арынырга?

Колакны томалап торучы сагыз бөкеләр ишетү сәләтенә йогынты ясарга мөмкин. Кайвакыт бала бөтенләй ишетми башлый. Мәсәлән, су кереп, коры сагыз бөке бүрткән вакытта. Сагыз бөкеләрне өй шартларында чистартырга ярамый. Баланың ишетү юлларына һәм колак пәрдәсенә зыян салырга мөмкинсез. Моңың өчен табибка мөрәжәгать итәргә кирәк.

Республика балалар клиник хастаханәсенә матбугат хезмәте житәкчесе Зөһрә Гыйбадуллина ярдәме белән әзерләнде.

СОРАУ—ЖАВАП

Жәйге кояш шәп, әлбәттә, әмма чәчкә зыянлы. Бу ел фасылында чәчләрне тагын да ныграк тәрбияләргә кирәк. Агрессив ультрашәмәхә нурлардан сакланыр өчен башыгызга киеп йөрүдән битәр, төрлө битлекләр, махсус шампуньнар алыгыз. Кояштан саклаучы махсус спрейлар да кулланыгыз. Ул, чәчләрдә пленка булдырып, аларны тагын да ялтыратып жибәрер. Өй шартларында махсус битлекләр дә ясарга иренмәгез. Жәй көне чәч очлары яргаланучан була, чөнки эссе һавадан алар корый. Бу эстетик яктан да матур түгел. Шуңа чәч очларын кисүдән курыкмагыз.

ЧӘЧЛӘРНЕ КОЯШТАН САКЛЫЙБЫЗ

Чәчләрне кояштан саклау өчен

Беренче ысул:

- 1 аш кашыгы жожоба мае;
- 1 аш кашыгы шалкан мае;
- 2-3 тамчы лаванда, лимон, пачули эфир мае.

Өлеге кушылманы баш тиресенә сөртегез дә целлофан пакет киеп, башыгызга сөлге урап, 20 минут тотыгыз. Соңыннан жылымса су белән юып төшерегез. Чәчләрегез бик коры булса, чиста чәч очларына жожоба мае тидерергә дә ярый.

Икенче ысул:

- 2 аш кашыгы вакланган диңгез тозы;
- берәр аш кашыгы миндаль, зәйтүн, бодай үсентесе мае.

Бар ингредиентларны болгатып, 7–10 минутка калдырыгыз. Чәчләрне юар алдыннан төнәтмәне баш тиресен массажлай-массажлай сөртегез. Чөметтереп алуны тойганчы ышкыгыз да, шампунь белән юып төшерегез.

Чәчләрне чайкап өчен төнәтмә

- 1 аш кашыгы кипкән ромашка;
- 1 аш кашыгы мелисса;
- 1 аш кашыгы меңьяфрак.

Үләннәргә 400 мл кайнап торган су агызыгыз һәм 30 минут төнәтегез. Төнәтмәне сөзеп, тагын 150 мл су өстәгез, аннары шампунь белән юылган чиста чәчләрне чайкагыз.

Шевня

ДОМ ПАРИКОВ

ӨЛЕШЧӘ ЯКИ
БӨТЕНЛӘЙ ЧӨЧСӨЗ
КАЛГАНДА ПРОБЛЕМАНЫ
НӨЗАКӘТЛЕ ХӘЛ ИТҮ

РӘСМИ БУЛМАГАН ШАРТЛАРДА

АЕРЫМ ХЕЗМӘТ КҮРСӘТҮ


Казан, Себер тракты, 13
(843) 203-48-00 domparikov.ru

Реклама



ТЕЛЕГЕЗ ДӨРЕС ЯТАМЫ?

Телнең авыз куышлыгындагы дөрес торышы йөз матурлыгына тәэсир иткән белә идегезме? Бу чынлап та шулай. Игътибар итегез әле: аскы казналыгыгыз ничек тора? Ул киеренке халәттә булмасын, аскы һәм өске тешләр бер-берсенә тимәсен. Ә телегез ничегрәк ята? Авыз куышлыгында үзенә урын таба алмыйча буталып йөриме? Тешләргә тиеп торамы? Йә аскы аңкауда ятамы? Болар дөрес халәт түгел. Тамырыннан очына кадәр тел аңкауга «ябышып» торырга тиеш. Тел асты мускуллары чәйнәү мускуллары белән бергә аскы казналыкны тотып тора һәм йөзгә бик нык тәэсир итә. Әгәр тел дөрес ятмый икән, казналык йә өскә, йә аска күчә, йөз аска таба тартыла, «яшьлек почмагы» юкка чыга, ияк сәлперәеп, «күркә муен» барлыкка килә. Бу шулай ук сын-кыяфәткә дә, баш мие эшчәнлегенә дә тәэсир итә, чөнки безнең организмда бар нәрсә бер-берсенә бәйләнгән, ди белгечләр. Авыз куышлыгында телне дөрес тотарга өйрәнгез (ул «Н» авазын әйткәндәге кебек ятсын). Тел асты мускулын киеренкелектән чыгару өчен махсус күнегүләр дә бар. «Аларны көнгә биш минут эшләсәгез дә телегез урынына кайтыр», – ди матурлык экспертыбыз Ләйсән САБИТОВА.



- Тел белән өске аңкауны этәбез.
- Тел өске аңкауда килеш төкерек йотабыз. Бу вакытта бары тик бугазгына селкәнергә тиеш.
- Авызны ачабыз да телне турайтып чыгарабыз һәм кертәбез.
- Тел өске аңкауны баса, бу вакытта аскы казналыкны аска төшерәбез.
- Авыз ябык. Тел белән эчке яктан әле бер як бит алмасын, әле икенчесен этәбез.
- Авыз ябылган килеш телне теш казнасы буйлап әле бер, әле икенче якка әйләндерәбез.
- Бу күнегүне башны әле – сул, әле уң якка борып, өскә күтәреп һәм аска төшереп тә эшләгез.

Бу күнегүләрне эшләгәндә телегез арыр, мускулларыгыз киеренкелектән авыртыр. Курыкмагыз. Бу – нормаль хәл. Матур булыгыз!



Тирамису



Бөтен дөньяга билгеле әлеге итальян десертын күпләрегеzneң авыз иткәне бардыр, бәлки. Итальян теленнән турыдан-туры тәржемә иткәндә, «мине өскә күтәр» дигәнне аңлата ул. «Кәефемне күтәр, дип әйтү дәрәсрәк булыр», – дип шаярта укучыларыбызга яхшы таныш аш-су остасы Венера АРСЛАНОВА. Ярты ел дәвамында әлеге рубрикабызның хужабикәсе булды ул, тәмледән-тәмле рецептлары белән бүлеште. «Һәркем әзерли алсын, кирәкле азык-төлекне ерактан эзләрлек булмасын, тәме бөтен кешегә ошасын», – дип, үз тәжрибәсендәге иң затлы ризыкларны пешерү серләрен ачты. Венера ханым тәкъдим иткән бу десерт белән аның осталык дәрәсләре циклын әлегә төгәллибез. Кунак табынына да иң ахырдан чәй белән баллы тәм-том чыгаралар бит. Итальяннар ризыгы дисәк тә, тирамису бик җиңел әзерләнә икән. Әйдәгез әле, бергәләп әзерлик!

Кирәк (печенье өчен) / 120 г он / 100 г шикәр оны (пудра) / 4 йомырка / 1 кап ванилин / 1 стакан куге итеп пешерелгән кара кофе.

Крем өчен 4 йомырка / 500 г маскарпоне (аны куге авыл каймагына алыштырырга була) / 150 г шикәр оны / 20 г желатин (ансыз да әзерли аласыз). Бизәр өчен шоколад вагы яки какао порошогы.

Эш барышы

- Йомыркаларның агын сарысыннан аерабыз. Агына бер генә чөметем тоз кушып, миксер белән күпөртәбез. Тизрәк күперсен өчен, моның үзенә күрә кечкенә генә сере бар. Беренчедән, йомыркалар салкын булырга тиеш. Икенчедән, савыт коры булсын. Өченчәсе – башта акрын тизлектә күпөртә башлап, берәздән тизлеген арттырабыз. Дүртенчәсе – шикәр онын аз-азлап кына куша барабыз. Күбек кирәкле куелыкта булсын өчен, кимендә 5 минут күпөртәргә кирәк. Әзерлеген белү өчен савытны әйләндереп карагыз, күбек савыттан кубарга тиеш түгел.
- Икенче савыттагы йомырка сарысын да агарганчы һәм күлөме икеләтә артканчы миксер белән күпөртәбез. Аннары онның өчтән бер өлешен кушып, төерләре калмаслык итеп кашык белән тугыйбыз. Күпөртелгән йомырка агының да өчтән берен салып, сак кына болгатабыз. Он белән күбекне шулай өлешләп сала-сала, барысын да кушып бетерәбез, ванилин өстибез.
- Таба төбенә пергамент кәгазе җәеп, җиңелчә генә майлыйбыз. Әзер камырны кондитер капчыгына салып, табага бар-

мак калынлыгынан чак кына киңрәк һәм бармак озынлыгында итеп тезеп чыгабыз. Кондитер капчыгы булмаса, гадәти целлофан капның бер почмагын кыйгачлап кисеп, камырны шуның белән дә кысып чыгара аласыз. Күбекле камыр тиз шиңә, шунлыктан табаны алдан әзерләп куярга кирәк.

■ Печеньены 180 градуска кадәр кызган мичтә 15 минут чамасы пешерәбез. Өсте алланганны күтәргә кирәкми, шырпы батырып карагач, коры чыкса, димәк, әзер. Печенье пешкән вакытта мичне ачмый торырга кирәк. Пешеп чыккач, табада килеш кенә өстенә шикәр оны сибеп, берәр тәлинкәгә тезәбез. Әлегә суына торсын. Тирамису өчен кибеттә махсус печенье да сатыла. «Савоярди» дип атала ул. Вакытыгыз чикле булса, шуннан да әзерләргә мөмкин.

■ Крем ясау өчен йомыркаларның агын сарысыннан аерабыз. Агын – аерым, сарысын аерым савытта күпөртәбез. Сарысын күпөрткәндә шикәр онын кушабыз. Мөһим искәрмә: крем термик эшкәртү узмаганлыктан, йомыркаларны башта яхшылап юарга кирәк.

■ Желатинны кайнаган салкын суга салып җебөтергә куябыз.

■ Маскарпоне сырын берәр савытка бушатып, кашык белән генә тугыйбыз, аннары күпөртелгән йомырка сарысына өлешләп кенә кушабыз. Төерләре калмаслык итеп сак кына болгаткач, күпөртелгән йомырка агын да өстибез.

■ Бүрткән желатинны микродулкынлы мичтә яки кайнар сулы савытка куеп, эретеп алабыз да экренләп кенә кремга кушабыз.

■ Әзер кремны 20 минутка суыткычка тыгып торабыз.

■ Тирамисуны төрлечә җыярга була. Дүрткырлы пыяла стаканнарда яки тирән касәләрдә дә матур булачак. Без исә артык зур булмаган тирән пыяла савыт (форма) кулландык.

■ Форма төбенә бер-ике кашык крем ягып, бер кат итеп печеньеларны тезеп чыгабыз. Тезгән вакытта һәр печеньены аскы ягы белән кофега манып алабыз. Икенче кат итеп тагын крем ягыла. Өченче кат – кофега манылган печеньедан гыйбарәт. Иң өскә крем ягып, өстен тигезлибез, какао яки вак угычтан уылган шоколад сибәбез. Десертның өстен кремнан чөчәкләр ясап та бизәргә була.

■ Табынга куйганчы тирамисуны берничә сәгатькә суыткычка куеп торсаң, аның тәме тагын да яхшыра.

Ашларыгыз тәмле булсын, кадерле укучыларыбыз!





ӨЙНЕН ЯМЕ — ГӨЛЛӘРДӘ




Катарантус

Катарантус. Сортна карап, алсу, ак, кызыл төсле чәчәкләр атучы, флокса охшаган бик матур гөл ул. Артык талымлы түгел, ләкин дымга таләпчән. Наваның корылыгын авыр кичерә, дымлылык 60 проценттан кимрәк булганда, ясалма дымландыруга мохтаж. Суны даими сибеп торуны сорый. Дым житмәсә, яфракларын бөгәрләп, үзе үк хәбәр сала. Шулай да туфрагы артык юеш тә булырга тиеш түгел, югыйсә чирләргә мөмкин. Кояш туры карамаган тәрәзә төпләрендә — көнчыгыш яки көнбатыш тарафларда яхшырак үсә. Көнъяк тәрәзә төбөндә үстерергә уйласагыз, көндөз күлгәләргә туры килчәк. Бүлмәдә жылылык 20 градустан 25 градуска кадәр булганы ярата. Кышын исә температура 15 градус булган урын кулай. Жәй көне катарантусны савыты белән верандага, балконга яки бакчага да чыгарып утыртырга була. Үтәли жил йөри торган һәм көндөз кояш кыздыра торган урын гына булмасын ул. Даими чәчәк ата торган гөл булганлыктан, әледән-әле тукландырып торуга мохтаж. Әгәр дә гөлгезне күпьяеллык итеп үстерергә уйласагыз, ашламаларны ике атнага бер кулланырга кирәк. Бер генә ел үстереп, киләсе сезонда яшь тармактан тамырландырасы булсагыз, атна саен да ашларга мөмкин. Катарантусны ел саен күчәрләп. Ул тиз үсә, чүлмәк сайлаганда моңа игътибар итегез. Савыт төбөнә калын итеп дренаж салып калдырырга онытмагыз. Гөлгезне күпьяеллык итеп үстерсәгез, язга чыккач аны кыскартып кисеп, формалаштырырга кирәк булчак. Иртә язда башкарылган бу эш гөлне яшәртеп жибәрә. Формасын югалтмасын дисәгез, озынаеп үсеп киткән тармакларын жәй дәвамында да өзгәләп торырга кирәк. Тагын бер мөһим мәгълүмат: катарантус агулы гөл, сабий балаларыгыз, эт-мөчеләргезнең буюе житмәслек булсын.

Башка гөлләр үстерү турында да укыгыз.

Цикламен — эфемероид үсемлекләрдән. Ягъни салкын вакытта чәчәк ата. Бүлмәдә үстергәндә озын сабаклардагы чәчәк бөреләре кыш башында ук ачыла. Аны бүлмә гөл буларак үстерүе кыен түгел, ләкин бер генә ягы бар — салкынча наваны ярата. Хәер, селекционерлар тарафыннан хәзер инде жылыга чыдам сортлары да чыгарылган. Жәен температура 20–25 градус, кышын 10–14 градус жылы булса кулай. Наваның һәм туфракның дымлылыгына сизгер, чәчәк аткан чорда туфрагы гел дымлы торырга тиеш. Чәчәк бөреләре күренә башлагач, өстенә су бөркегәнне ярата. Май-июнь аенда цикламенның тынлык чоры башлана, яфраклары кибеп коела. Бу вакытта су сибүне киметә барып, туфрагы тәмам кипкәч кенә сугаралар. Гөлне исә савыты белән караңгырак урынга күчәрләп яки каплап ук куялар. Августта яки сентябрь башында кабаттан якты урынга чыгаралар. Яңа яфраклары күренә башлагач, айга бер тапкыр комплекслы ашламалар белән тукландырырга кирәк. Чәчәк бөреләре формалашканда ашламаның чәчәклә гөлләр өчен булганын кулланалар. Яңа туфракка күчәрүне дә гөл уяган чорда — августта башкаралар. Киңрәк савытта яхшырак үсә. Туфрак белән күмдергәндә бүлбесенең яртысы яки өчтән бер өлеше өскә чыгып калырга тиеш, шулай булганда гына чәчәкне күп итеп ата ул.



Цикламен



Маранта

Марантаны чуар төстәге яфраклары өчен яратып үстерәләр. Аның төрләре бик күп: кайберләренең яфраклары овал формасында, кайберләре очлы. Яшел яфраклары өстендә төрле формадагы бизәкләрә була. Сортна карап, алар ике, өч төсле дә була ала. Өйдә үстергәндә маранта чәчәк атмый диярлек. Аткан очракта да, вак кына ак чәчәкләрә купшылыгы белән аерылмый. Марантаны әле гыйбадәт гөл дип тә атыйлар. Тәрбия шартларын ошатмаса, ул яфракларын өскә таба күтәрәп, «торып баса». Уңай шартларда яфраклары жәелә. Аның тамырларыннан диетик ризык өчен он әзерлиләр, ә үзе ул өйдәге начар энергияне чистартучы, гаиләдәге татулыкны саклаучы гөл булып санала. Яктылыкка һәм дымга мохтаж. Кояш туры карамаган якты тәрәзә төпләрендә яхшы үсә. Бүлмә почмагына куйсагыз, кимендә 16 сәгать ясалма яктыртырга кирәк булчак. Жәйге һәм язгы чорда су еш һәм мулрак сибелә, кышын исә су сибүне киметәләр. Наваның дымлылыгына сизгер. Нава коры булса, гөлнең яфракларына су бөркергә кирәк, югыйсә аларның читләре корып көя башлый. Декоративлыгын югалтмасын өчен, марантаны ел дәвамында һәр ике атна саен тукландыралар. Ике елга бер тапкыр яз башында туфрагын алыштырып, икенче савытка күчәрәп утыртырга кирәк. Күчәргәндә чүлмәкнең элеккегесеннән чак кына зуррак булганын алыгыз. Әчеләге ким булган туфракларда һәм саерак савытларда әйбәтрәк үсә. Марантаны гадәттә тамырдан бүлеп үрчәтәләр. Май-июнь аенда ике-өч яфраклы яшь тармакларын тамырландырырга да мөмкин.

Фото: www.pixabay.com

Әлеге тест сезнең чынлап та үпкәчелме, түгелме икәнлеген ачыкларга ярдәм итәр. Син үпкәчел, дип, танышларыгыз бәлки юккагына әйтәдер. Сорауларга «әйе» яки «юк» дип җавап бирегез. Икеләнгән очраклар өчен – «белмим, төрлечә була».

1. Сезнең кәефне кыруы җиңелме?
2. Үпкәләүне озак саклайсызмы?
3. Вак-төяк өчен озак борчылып йөрисезме (мәсәлән, кемдер сүзе белән төрттереп куйса, яратмыйчарак караса, киемегез буялса)?
4. Беркем белән сөйләшсә килмәгән вакыт озак давам итәме?
5. Башкаларның сөйләшкәне, ят тавышлар игътибарыгызны тиз аламы?
6. Үз хисләрегезне, борчуларыгызны, эшләгән гамәлләрегезне озаклап анализлап йөрисезме?
7. Бер минутлык кәефкә ияреп эшләнгән гамәлләрегез бармы?
8. Куркыныч төшләр керәме сезгә?
9. Кай җирегез беләндер кемнәндер ким дигән уй сезне еш борчыймы?
10. Кәефегез еш үзгәрәме?
11. Кем беләндер бәхәсләшкәндә тавышыгызның тембры үзгәрәп, үзегезгә ят булган югары яки түбән тоннарда сөйләшкән чакларыгыз буламы?
12. Сезне чыгырдан чыгаруы җиңелме?
13. Кырылган кәефегезне хәтта тәмле ризык та күтәрә алмыймы?
14. Сезне аңламасалар, чыгырыгыздан еш чыгасызмы?

«Әйе» дигән һәр җавап өчен 0 балл куегыз, «белмим, төрлечә була» өчен – 1 балл, «юк» дип җавап биргән һәр җавапка 2 балл куегыз.

23 баллдан – 28 баллга кадәр. Сезне үпкәчел кеше дип әйтеп булмый. Рухи халәтегез тотрыклы һәм ул вазгыятькә карап кына сирәк үзгәрә. Кемдер сезне «тиресе калын» кеше дип саныйдыр. Сездән кайчак көнләшәләр, сезне сөйлиләрдер – моңа игътибар итмәгез.

17 баллдан – 22 баллга кадәр. Сез үпкәчелрәк кеше. Холкыгыздагы бу сыйфат тормышыгызның берәз ямен ала. Сез тиз кызып китәргә, үзегезне үпкәләтүгә тупас итеп җавап бирергә мөмкин. Шуңа сәбәпле өйдә һәм эштә еш кына низаглар да чыгып тора. «Үпкәләгән ишәк су ташырга яхшы» дигән халык мәкален онытмагыз.

0 баллдан 1–6 баллга кадәр. Сез үпкәчел, үч саклай торган кеше. Кәефегез тиз үзгәрә, башкаларның сезгә кырын каравын бик авыр кичерәсез. Бу – холкыгыздагы шактый зур кимчелек. Тиз арада үз-үзегезне тәрбияләү белән шөгыльләнә башларга вакыт. Балларыгыз никадәр кимрәк булса, моңа шуның кадәр тизрәк керешегез.

Кучкар. Ыгы-зыгылы вакыт. Эш белән өй мәшәкәтләре арасында бүленергә туры килер. Мөгаен, беренчесе алгы планга чыгар, чөнки яңа идеяләр туар, яңа мөмкинлекләр ачылыр. Зур акчалар белән эш итәргә туры килүе бар.

Үгезбозау. Тирә-юнегездәгеләрне тырышлык һәм максатчанлык белән шаккаттырачаксыз. Каршыгыздагы киртәләрне җиңәр өчен көтелмәгән мөмкинлек килеп чыгар. Ай уңышлы узар.

Игезәкләр. Үткәннәр үткәндә кала, алда исә яңа перспективалар, яңа эшләр көтелә. Сезнең бурыч – үзегезгә файдалысын аерып алу. Эшчәнлегегез берәз сүлпәнләнсә дә, финанс ягын яхшырту өчен кулай чор.

Кысла. Язмыш уңыш байрагын сезгә тапшырырга ниятли. Яшәү көчегез арта, күп нәрсәләргә җиңел генә ирешә аласыз. Ниндидер бер очрашу тормышыгызга яңалык алып килергә мөмкин. Яңа эшкә керешү отышлы булчак.

Арыслан. Ай башында көтелмәгән проблемаларны хәл итәргә туры килүе ихтимал. Барысын да ныклап уйларга, дәрәҗә юнәлешне сайларга кирәк булыр. Көчегезнең кимүен тоярсыз. Бу – вакытлыча, ай ахырына яңа сулышыгыз ачылыр.

Сәмбелә. Уңыш тормышка никадәр тизрәк яраклаша алуыгызга бәйле. Төп игътибарны эшлекле танышлар даирәсен киңәйтүгә багышласагыз, отарсыз. Перспективалы чор. Һөнәри сәләтегез ачылып, үзегезгә лаек бәя алырсыз.

Бизмән. Максатларыгызга ирешү өчен язмыш сезгә әллә никадәр мөмкинлек бирә. Ай уңышлы һәм матур вакыйгаларга бай булыр. Рухи күтәрелеш көтелә. Уртақ проектларга алынырсыз, тик партнерыгызга юл куярга кирәк булыр.

Чаян. Һөнәри күтәрелеш һәм уңышка ирешү чоры. Элек башлап та, ахырына җиткermәгән эшләрне төгәлләрсез. Финанс ягын яхшырту өчен әйбәт форсат чыгар. Офисларыгыз киңәеп, яңа идеяләр белән рухланырсыз.

Укчы. Жәйнең икенче ае оптимистик рухта башлана. Эштән берәз арынып, хыялларыгызга бирелеп алырсыз. Һөнәри өлкәне чак кына этәрәп, шәхси эшләрегез белән шөгыльләнәргә туры килер.

Кәҗәмөгез. Күңелсезләнәргә туры килмәс. Күңелдә йөрткән максатка ирешү өчен, «үгезне мөгезеннән алырсыз». Хыялларны чын итәр чор – уңыш сезнең якта. Үзегезгә файда китерердәй яңа танышлар барлыкка килер.

Сукояр. Көчегезнең сүлпәнләнгән мәле. Киләчәккә озак вакытлы планнар кору, хезмәттәшлек урнаштыру, проектлар башлау өчен яхшы вакыт. Бу чорда керешкән эшләр уңышлы булчак, нәтиҗәсә сезгә озак вакыт файда китерәчәк.

Балыклар. Сез иҗади дулкында. Нәрсәгә тотынсагыз да, үзгә бер җиңеллек белән башкарачаксыз. Хәтта иң яратмаган эшләрегез дә күңелегезгә рәхәтлек бирер. Позитив ай, бу айда танышкан кешеләрегез дусларыгызга әверелер.



НАДИЯНЕН САБЫРЛЫК КАСӘСӘ

Рәссам, керамика остасы Надия Миңнеәхмәтова Чаллы шәһәрәндә туган. «Кечкенә чагымда укытучылар булган дәү әнием Сәкинә һәм дәү әтием Нурулла янында, Кукмарада үстем. Аннары әнием Рузия белән Түбән Камага киттек. Үз мәдәниятебезне, татар орнаментларыбызны бик яратам», – ди ул. Надия ханым Кунгур сынлы сәнгать-сәнәгать лицее, Санкт-Петербургтагы А. Л. Штиглиц исемәндәге сынлы сәнгать-сәнәгать дәүләт академиясен уңышлы тәмамлаган. Ленинград өлкәсендәге Стрельна бистәсендә яшәп ижат итә. Ул – өч кечкенә кыз бала әнисе дә! Ижат темалары шундый: үзле балчыктан әвәләнәгән вазалар, кошлар, боланнар, чәчәкләр, төрледән-төрле үсемлекләр... «Моннан кала, зәвыклы картиналарда, катлаулы бизәклә келәмнәрдә яисә матур чигешләрдә яшеренгән уй-фикерләргә, шифрланган тәжрибәләргә яисә төрле хиссиятлә хезмәтләргә охшаш булган, диварга эләр куярлык интерьер әсәрләрен дә ясым, – ди рәссам.

Оста корама, сырған юрган темасына игътибарлы.

– Сырған юрган ул – әйтерсең лә хатын-кыз тормышының асылын күрсәтеп бирә. Бер зурлыктагы, әмма төрлө төстәге тукума кисәкләре – ул көннәр. Алар ак та, алтын да, соры да, жетә дә, вак-төяк мәшәкәтләр белән тулган чуар да булалар, һәм барысы бергә тупланып, бик матур бизәк хасил итәләр, – ди Надия ханым. – Кайчак шул хакта да уйланам: ижат ир-атныкы яисә хатын-кызныкы дигән төрләргә бүленә аламы? Тарих буенча, хатын-кыз һәрчак өйдә, балалары янында булган, тормыш тәгәрмәчен туктатмыйча әйләндерәргә булышучы көндәлек эшләрен башкарган. Шуңа күрә хатын-кыз ижатының нигезен уникальлек түгел, ә кабатлау тәшкит итә. Ритмга, биюгә, җырга әйләнүче кабатлау. Гади, төгәл, жетә образлар һәм аларның кабатлануы – ул орнамент. Хатын-кыз сәнгәте еш кына транска ия. Сакраль образлар һәм аларның кабатланулары, ритмнар, символларга ышаныч – болар барысы да чигүләрдә, төрлө бизәмнәрдә

тәкъдим ителгән. Һәр чигешлә эшләмә яисә тукулган келәм яки рәсемлә бизәк – ул хатын-кыз көндәлегә, аның үзенчәлеклә ритмы, язу рәвешә, алар традиция буенча эшләнсә дә, барысында да аларның үз күзаллавы. Бу «текст»ны бары тик йөрәк аша укып була.

«Төнгә күктәге йолдызлар» хезмәте дә – күк йөзе илаһилыгын искә төшерү... Гомумән, бу керамика остасы гажәеп фантазиягә ия! «Йолдызлар минем өчен күк җисемнәре генә түгел, алар – инсаннарның хыяллары, максатка ирешүләре, мәхәббәт символлары... Һәр кешенә дә алга таба өндәүче, караңгы, шомлы дәверләрдә дә аңа юл күрсәтүче йолдызы була! Ул аңа һәрчак өмет өсти, – дип аңлатты әңгәмәдәшем. – Ижатымда һәрчак шундый йолдызлар минем. Менә «Сабырлык касәсе» дип аталган тагын бер хезмәтем... Кайчак сабыр касәсе тулды, диләр. Һәр көн – кечкенә касә, ә сабырлык – кешеләк эшчәнлегенә бар өлкәләрендә дә кирәклә асыл сыйфат. Шулай ук ана булу да – космик берәмлектә якинлашкан җитди сыйфат. Һәр көн саен аш-су әзерлисәң, балаларны укырга озатасың, каршы аласың, гаиләңне сыйлыйсың, рәссам иреңне мактыйсың, әле керамика белән шөгылләнергә, ижатка да вакыт калдырырга кирәк, ә инде көн узып та бара... Әлегә панно – үзем хакында». Надия Миңнеәхмәтованың ижади идеяләре төрлө. Әйттик, менә бу, күннәребездә кабатланучы милли аппликацияләребез белән капланган керамик диванны Казансу ярына яисә башкаладагы берәр үзәк паркка урнаштырырга өмет итә ул. Чит илләрдә андый арт-объектлар бик күп. «Чит илләр... Ә сез анда яшәр идегезме?» дигән соравыма, җавап төгәл булды: «Чит илләр – төзек, әмма алар минем аңымда шулкадәр дә кызыксыз, сагыш тудыручы илләр булып истә кала. Кайсы дәүләттә генә булсам да, өченчә көнгә үк инде, тамырларым кире тарта башлый. Мин үз Ватаныбызда гына яши алам. Мин – шушы җирнең агачы!»

Зилә НИГЪМӘТУЛЛИНА



НАДИЯ МИЦНЕЭХМЭТОВА



«БӘКЕР» ШИФАХАНӘСЕНӘ ИКЕ КЕШЕЛЕК ЮЛЛАМА



«ТАТМЕДИА»
ГАЗЕТА-ЖУРНАЛЛАРЫНА
ЯЗЫЛГАН ӨЧЕН ТЕЛЕВИЗОР,
ЭЛЕКТР ИТТАРТКЫЧ,
РОБОТ-ПЫЛЕСОС ҺӘМ
БАШКА БҮЛӘКЛӘР ОТ



1 языл

2 җибәр

3 от

2022 елның 15 августына кадәр
«ТАТМЕДИА» АҖнең бер газета
һәм бер журналына
языл (акциядә катнашучы
басмалар белән tatmedia.ru
сайтында танышып була)

«Акция» билгесен куеп, язылу
квитанцияләренең копиясен безгә
җибәр (телефон номерыгызны
язарга онытмагыз). Адрес: 420066,
Казан шәһәре, Декабристлар
урамы, 2 яки podpiska@tatmedia.ru

телевизор, электр иттарткыч,
робот-пылесос һәм башка
бүләкләр от. Иң зур бүләк –
«Бәкер» шифаханәсенә
ике кешелек юллама.



Акциянең срогы 2022 елның 16 маеннан 2022 елның 20 сентябренә кадәр. Заявкалар 2022 елның 15 августына кадәр кабул ителә. Оештыручы: «ТАТМЕДИА» АҖ. Реклама 16+. Товарлар рәсемдә төкдәм ителгән белән төңгәл килмәскә мөмкин.